

राष्ट्रिय मानव अधिकार आयोगसँग सम्बन्धित

संवैधानिक व्यवस्था र कानूनहरू

- नेपालको अन्तर्रिम संविधान, २०६३ को भाग १५
- राष्ट्रिय मानव अधिकार आयोग ऐन, २०६८
- राष्ट्रिय मानव अधिकार आयोग (उजूरी, कारबाही तथा क्षतिपूर्ति निधारण) नियमावली, २०६८
- राष्ट्रिय मानव अधिकार आयोग उजूरी तथा कारबाही सम्बन्धी निर्देशिका, २०६८



राष्ट्रिय मानवअधिकार आयोग
हरिहरभवन, ललितपुर, नेपाल



राष्ट्रिय मानव अधिकार आयोगसँग सम्बन्धित

संवैधानिक व्यवस्था र कानूनहरू

- नेपालको अन्तरिम संविधान, २०६३ को भाग १५
- राष्ट्रिय मानव अधिकार आयोग ऐन, २०६८
- राष्ट्रिय मानव अधिकार आयोग (उजूरी, कारबाही तथा क्षतिपूर्ति निधारण) नियमावली, २०६९
- राष्ट्रिय मानव अधिकार आयोग उजूरी तथा कारबाही सम्बन्धी निर्देशिका, २०६९



राष्ट्रिय मानव अधिकार आयोग
हरिहरभवन, ललितपुर, नेपाल



आयोगका पदाधिकारीहरू

अध्यक्ष

माननीय केदारनाथ उपाध्याय

सदस्यहरू

माननीय रामनगिना सिंह

माननीय गौरी प्रधान

माननीय डा. लीला पाठक

माननीय डा के. वी. रोकाया

सचिव

विशाल खनाल

प्रकाशक : राष्ट्रिय मानव अधिकार आयोग
हरिहरभवन, ललितपुर, नेपाल

प्रकाशन सहयोग : राष्ट्रिय मानव अधिकार आयोग/क्षमता सबलीकरण परियोजना

प्रकाशन मिति : माघ, २०६९

प्रति : १०००

प्रकाशन नं. : रामाश्राम - १६५

मुद्रण : एपेक्स प्रिन्टीङ्ग प्रेस, तीनकुने, काठमाडौं

संचालिकार : राष्ट्रिय मानव अधिकार आयोग

भूमिका

मानव अधिकारको सम्मान, संरक्षण, सम्बद्धन तथा त्यसको प्रभावकारी कार्यान्वयनको सुनिश्चितता गर्ने संवैधानिक दायित्वलाई प्रभावकारी ढङ्गले पूरा गर्न राष्ट्रिय मानव अधिकार आयोग सक्रिय रूपमा क्रियाशील हुँदै आइरहेको छ । यस क्रममा नेपालको अन्तरिम संविधान, २०६३ ले आयोगलाई संवैधानिक निकायको रूपमा स्थापित गरेको तथा साविकमा मानव अधिकार आयोग ऐन, २०५३ विद्यमान रहेकोमा हाल राष्ट्रिय मानव अधिकार आयोग ऐन, २०६८ अनुरूप कार्य भई आएको परिप्रेक्ष्यमा नयाँ नियमावली जारी गर्नु बान्धनीय भएकाले आयोगको वि.सं. २०६९ साल माघ १८ गतेको बैठकबाट राष्ट्रिय मानव अधिकार आयोग (उजूरी, कारबाही तथा क्षतिपूर्ति निधारण) नियमावली, २०६९ जारी भएको छ । यस्तै आफ्नो स्थापनाकालदेखि नै आयोगले अनुगमन तथा अनुसन्धानको सिलसिलामा अभ्यास गर्दै आउँदा प्राप्त भएका सर्वोत्तम अभ्यासहरूको आधारसमेतमा तयार पारिएको राष्ट्रिय मानव अधिकार आयोग उजूरी तथा कारबाही सम्बन्धी निर्देशिका, २०६९ पनि सोही दिनदेखि प्रारम्भ भएको छ ।

अतः यस प्रकाशनमा नेपालको अन्तरिम संविधान, २०६३ को राष्ट्रिय मानव अधिकार आयोगसँग सम्बन्धित प्रावधान भाग १५, राष्ट्रिय मानव अधिकार आयोग ऐन, २०६८, राष्ट्रिय मानव अधिकार आयोग (उजूरी, कारबाही तथा क्षतिपूर्ति निधारण)नियमावली, २०६९ तथा राष्ट्रिय मानव अधिकार आयोग उजूरी तथा कारबाही सम्बन्धी निर्देशिका, २०६९ लाई एकै साथ समेटिएको छ । आयोगसम्बन्धी संवैधानिक प्रावधानहरू, ऐन, नियमावली तथा निर्देशिकाको प्रकाशनबाट यी प्रावधानहरू यथासमयमा सहजै एकै स्थानमा प्राप्त हुन सकोस् र आयोगको पदाधिकारी, कर्मचारी तथा यस सम्बन्धमा जानकारी राख्न चाहने सरोकारवालाहरू सबैलाई सहज भई उपयोगी हुन सकोस् भन्ने विश्वास आयोगको रहेको छ । यसै गरी यस प्रकाशनबाट आयोगमा दर्ता भई कारबाहीमा रहेको उजूरी व्यवस्थापन तथा अनुसन्धानमा एकरूपता आउने तथा प्रभावकारी रूपमा कारबाही अगाडि बढाउन सहज हुने विश्वास समेत गरिएको छ ।

साथै प्रकाशित नियमावली तथा निर्देशिकाको सम्बन्धमा सुभाव प्राप्त भएमा भविष्यमा संसोधनको माध्यमबाट सुधार गर्न आयोगलाई सहयोग पुग्ने हुँदा आवश्यक सुभावको अपेक्षा समेत गरिएको छ ।

राष्ट्रिय मानव अधिकार आयोग

विषय सूची

विषय	पृष्ठ
१. नेपालको अन्तर्रिम संविधान, २०६३ को भाग १५	१-४
२. राष्ट्रिय मानव अधिकार आयोग ऐन, २०६८.....	७-१८
३. राष्ट्रिय मानव अधिकार आयोग (उजूरी, कारबाही तथा क्षतिपूर्ति निधारण) नियमावली, २०६९	२१-६८
४. राष्ट्रिय मानव अधिकार आयोग उजूरी तथा कारबाही सम्बन्धी निर्देशिका, २०६९	७१-१०६

नेपालको अन्तरिम संविधान, २०६३

भाग १५

नेपालको अन्तरिम संविधान, २०६३ को भाग १५

राष्ट्रिय मानव अधिकार आयोग

१३१. राष्ट्रिय मानव अधिकार आयोगः

- (१) नेपालमा एक राष्ट्रिय मानव अधिकार आयोग हुनेछ जसमा देहाय बमोजिमका अध्यक्ष र सदस्यहरू रहनेछन्:-
- (क) मानव अधिकारका संरक्षण र संवर्द्धनका क्षेत्रमा विशिष्ट योगदान पुऱ्याएका सर्वोच्च अदालतका प्रधान न्यायाधीश वा न्यायाधीश पदबाट सेवा निवृत्त व्यक्ति वा मानव अधिकारको संरक्षण र संवर्द्धन वा समाजसेवाका क्षेत्रमा क्रियाशील रही विशिष्ट योगदान पुऱ्याएका ख्यातिप्राप्त व्यक्तिहरू मध्येबाट - अध्यक्ष
- (ख) मानव अधिकारका संरक्षण र संवर्द्धन वा समाजसेवाका क्षेत्रमा क्रियाशील रही विशिष्ट योगदान पुऱ्याएका ख्यातिप्राप्त व्यक्तिहरू मध्येबाट चारजना - सदस्य
- (२) राष्ट्रिय मानव अधिकार आयोगको अध्यक्ष र सदस्यको नियुक्ति गर्दा महिला सहित विविधता कायम गर्नु पर्नेछ ।
- (३) राष्ट्रपतिले संवैधानिक परिषद्को सिफारिसमा राष्ट्रिय मानव अधिकार आयोगको अध्यक्ष र सदस्यको नियुक्ति गर्नेछ ।
- (४) राष्ट्रिय मानव अधिकार आयोगको अध्यक्ष र सदस्यको पदावधि नियुक्ति भएको मितिले छ, वर्षको हुनेछ ।
- तर राष्ट्रिय मानव अधिकार आयोगका अध्यक्ष र सदस्यलाई सर्वोच्च अदालतको न्यायाधीश सरह समान आधारमा र समान तरिकाले सो पदबाट हटाउन सकिनेछ ।
- (५) देहायका अवस्थामा राष्ट्रिय मानव अधिकार आयोगको अध्यक्ष वा सदस्यको पद रिक्त भएको मानिनेछः-
- (क) निजले राष्ट्रपति समक्ष लिखित राजीनामा दिएमा,
- (ख) उपधारा (४) बमोजिम निजको पदावधि पूरा भएमा वा निज आफ्नो पदमा नरहेमा,
- (ग) निजको मृत्यु भएमा ।
- (६) देहाय बमोजिमको योग्यता नभई कुनै व्यक्ति राष्ट्रिय मानव अधिकार आयोगको अध्यक्ष वा सदस्यको पदमा नियुक्ति हुन योग्य हुने छैनः-

- (क) नेपाल सरकारबाट मान्यता प्राप्त विश्वविद्यालयबाट स्नातकोपाधि हासिल गरको,
 (ख) उच्च नैतिक चरित्र कायम भएको ।
- (७) राष्ट्रिय मानव अधिकार आयोगका अध्यक्ष र सदस्यको पारिश्रमिक र सेवाका अन्य शर्तहरू कानूनद्वारा निर्धारण भए बमोजिम हुनेछ । राष्ट्रिय मानव अधिकार आयोगका अध्यक्ष र सदस्य आफ्नो पदमा बहाल रहेसम्म निजहरूलाई मर्का पर्ने गरी पारिश्रमिक र सेवाका शर्तहरू बदलिने छैनन् ।
- (८) राष्ट्रिय मानव अधिकार आयोगका अध्यक्ष वा सदस्य भइसकेको व्यक्ति अन्य सरकारी सेवामा नियुक्त हुनको लागि ग्राह्य हुने छैन ।
- तर कुनै राजनैतिक पदमा वा कुनै विषयका अनुसन्धान, जाँचबुझ वा छानबिन गर्ने वा त्यस्तो विषयको अध्ययन वा अन्वेषण गरी राय, मन्तव्य वा सिफारिस पेश गर्ने कुनै पदमा नियुक्त भई काम गर्न यस उपधारामा लेखिएको कुनै कुराले वाधा पुऱ्याएको मानिने छैन ।

१३२. राष्ट्रिय मानव अधिकार आयोगको काम, कर्तव्य र अधिकार :

- (१) मानव अधिकारको सम्मान, संरक्षण र संवर्द्धन तथा त्यसको प्रभावकारी कार्यान्वयनलाई सुनिश्चित गर्नु राष्ट्रिय मानव अधिकार आयोगको कर्तव्य हुनेछ ।
- (२) उपधारा (१) मा उल्लिखित कर्तव्य पूरा गर्नको लागि राष्ट्रिय मानव अधिकार आयोगले देहायका काम गर्नेछ:-
- (क) कुनै व्यक्ति वा समूहको मानव अधिकार उल्लङ्घन वा त्यसको दुरुत्साहन भएकोमा पीडित व्यक्ति आफै वा निजको तर्फबाट कसैले आयोग समक्ष प्रस्तुत वा प्रेषित गरेको निवेदन वा उजूरी वा कुनै स्रोतबाट आयोगलाई प्राप्त भएको जानकारी वा आयोगको आफै स्वविवेकमा त्यसको छानबिन तथा अनुसन्धान गरी दोषी उपर कारबाही गर्न सिफारिस गर्ने,
- (ख) मानव अधिकारको उल्लङ्घन हुनबाट रोक्ने जिम्मेवारी वा कर्तव्य भएको पदाधिकारीले आफ्नो जिम्मेवारी पूरा नगरेमा वा कर्तव्य पालन नगरेमा वा जिम्मेवारी पूरा गर्न वा कर्तव्य पालना गर्न उदासिनता देखाएमा त्यस्तो पदाधिकारी उपर विभागीय कारबाही गर्न सम्बन्धित अधिकारी समक्ष सिफारिस गर्ने,

- (ग) मानव अधिकार उल्लङ्घन गर्ने व्यक्तिका विरुद्ध मुद्दा चलाउनु पर्ने आवश्यकता भएमा कानून बमोजिम अदालतमा मुद्दा दायर गर्न सिफारिस गर्ने,
- (घ) मानव अधिकारको सचेतना अभिवृद्धि गर्न नागरिक समाजसँग सम्बन्ध र सहकार्य गर्ने,
- (ड) मानव अधिकारको उल्लङ्घनकर्तालाई विभागीय कारबाही तथा सजाय गर्न कारण र आधार खुलाई सम्बन्धित निकाय समक्ष सिफारिस गर्ने,
- (च) मानव अधिकारसँग सम्बन्धित प्रचलित कानूनको आवधिक रूपमा पुनरावलोकन गर्ने तथा त्यसमा गर्नु पर्ने सुधार तथा संशोधनका सम्बन्धमा नेपाल सरकार समक्ष सिफारिस गर्ने,
- (छ) मानव अधिकारसँग सम्बन्धित अन्तर्राष्ट्रिय सन्धि वा सम्झौताको नेपाल पक्ष बन्नु पर्ने भएमा त्यसको कारणसहित नेपाल सरकारलाई सिफारिस गर्ने र पक्ष बनिसकेका सन्धि वा सम्झौताको कार्यान्वयन भए वा नभएको अनुगमन गरी कार्यान्वयन नभएको पाइएमा सोको कार्यान्वयन गर्न नेपाल सरकार समक्ष सिफारिस गर्ने,
- (ज) मानव अधिकारको उल्लङ्घनका सम्बन्धमा राष्ट्रिय मानव अधिकार आयोगले गरेको सिफारिस वा निर्देशन पालना वा कार्यान्वयन नगर्ने पदाधिकारी, व्यक्ति वा निकायको नाम कानून बमोजिम सार्वजनिक गरी मानव अधिकार उल्लङ्घनकर्ताको रूपमा अभिलेख गर्ने।
- (३) राष्ट्रिय मानव अधिकार आयोगले आफ्नो कार्य सम्पादन गर्दा वा कर्तव्य पालना गर्दा देहायको अधिकार प्रयोग गर्न सक्नेछ:-
- (क) कुनै व्यक्तिलाई आयोग समक्ष उपस्थित गराई जानकारी वा बयान लिने वा बकपत्र गराउने, प्रमाण बुझ्ने, दशी प्रमाण दाखिला गर्न लगाउने सम्बन्धमा अदालतलाई भए सरहको अधिकार प्रयोग गर्ने,
- (ख) मानव अधिकारको गम्भीर उल्लङ्घन हुन लागेको वा भइसकेको सूचना आयोगले कुनै किसिमबाट प्राप्त गरेमा कुनै व्यक्ति वा निजको आवास वा कार्यालयमा विना सूचना प्रवेश गर्ने, खानतलासी लिने तथा त्यसरी खानतलासी लिंदा मानव अधिकारको उल्लङ्घनसँग सम्बन्धित लिखत, प्रमाण वा सबुद कञ्जामा लिने,
- (ग) कुनै व्यक्तिको मानव अधिकार उल्लङ्घन भइरहेको कुरा जानकारी भई तत्काल कारबाही गर्नु पर्ने आवश्यक

- देखिएमा बिना सूचना सरकारी कार्यालय वा अन्य ठाउँमा
प्रवेश गर्ने र उद्धार गर्ने,
- (घ) मानव अधिकारको उल्लङ्घनबाट पीडित भएको व्यक्तिलाई
कानून बमोजिम क्षतिपूर्ति दिन आदेश दिने,
- (ड) कानूनमा व्यवस्था भए बमोजिम अन्य अधिकारको प्रयोग र
कर्तव्यको पालना गर्ने वा गराउने ।
- (४) यस धारामा अन्यत्र जुनसुकै कुरा लेखिएको भए तापनि सैनिक ऐनको
क्षेत्राधिकारको विषयमा राष्ट्रिय मानव अधिकार आयोगलाई क्षेत्राधिकार
हुने छैन ।
तर मानव अधिकार वा मानवीय कानूनको उल्लङ्घन भएको
विषयमा कारबाही चलाउन वाधा पर्ने छैन ।

१३३. वार्षिक प्रतिवेदन :

- (१) यस संविधान बमोजिम राष्ट्रिय मानव अधिकार आयोगले आफूले
गरेको कामको वार्षिक प्रतिवेदन राष्ट्रपति समक्ष पेश गर्नेछ र
राष्ट्रपतिले प्रधानमन्त्री मार्फत त्यस्तो प्रतिवेदन व्यवस्थापिका-संसद
समक्ष पेश गर्ने व्यवस्था गर्नेछ ।
- (२) उपधारा (१) बमोजिम पेश गरिने प्रतिवेदनमा अन्य कुराको अतिरिक्त
राष्ट्रिय मानव अधिकार आयोगमा वर्षभरी परेका उजूरी, त्यस्तो
उजूरीको सम्बन्धमा गरेको छानविन र अनुसन्धानको विवरण,
नेपाल सरकारलाई विभिन्न विषयमा गरेको सिफारिसको विवरण,
मानव अधिकार उल्लङ्घन गर्ने व्यक्ति विरुद्ध कुनै मुद्दा दायर गरेको
भए सोको संख्या, मानव अधिकारको संरक्षण र प्रवर्धनका सम्बन्धमा
भविष्यमा गर्नु पर्ने सुधारको विवरण उल्लेख गर्नु पर्नेछ ।

राष्ट्रीय मानव अधिकार आयोग ऐन,
२०६८

राष्ट्रिय मानव अधिकार आयोग ऐन, २०६८

नेपाल राजपत्रमा प्रकाशित मिति

२०६८/१०/०६

सम्वत् २०६८ को ऐन नं. - १४

प्रस्तावना : मानव अधिकारको सम्मान, संरक्षण र संवर्द्धन तथा त्यसको प्रभावकारी कार्यान्वयनलाई सुनिश्चित गर्ने राष्ट्रिय मानव अधिकार आयोगको काम, कर्तव्य, अधिकार तथा कार्यविधिको सम्बन्धमा कानूनी व्यवस्था गर्ने वाङ्छनीय भएकोले,

नेपालको अन्तरिम संविधान, २०६३ को धारा ८३ बमोजिमको व्यवस्थापिका-संसदको हैसियतमा संविधान सभाले यो ऐन बनाएको छ।

परिच्छेद-१

प्रारम्भिक

१. संक्षिप्त नाम र प्रारम्भ :

- (१) यस ऐनको नाम “राष्ट्रिय मानव अधिकार आयोग ऐन, २०६८” रहेको छ।
(२) यो ऐन तुरुन्त प्रारम्भ हुनेछ।

२. परिभाषा : विषय वा प्रसङ्गले अर्को अर्थ नलागेमा यस ऐनमा,-

- (क) “अध्यक्ष” भन्नाले आयोगको अध्यक्ष सम्फन्तु पर्छ।
(ख) “आयोग” भन्नाले संविधानको धारा १३१ बमोजिम स्थापित राष्ट्रिय मानव अधिकार आयोग सम्फन्तु पर्छ।
(ग) “उजूरी” भन्नाले मानव अधिकारको उल्लङ्घन वा त्यसको दुरुत्साहनका सम्बन्धमा आयोग समक्ष दिएको निवेदन वा उजूरी सम्फन्तु पर्छ र सो शब्दले अन्य कुनै सोतवाट सो विषयमा आयोगलाई प्राप्त भएको जानकारी समेतलाई जनाउँछ।
(घ) “कर्मचारी” भन्नाले आयोगको कर्मचारी सम्फन्तु पर्छ।
(ङ) “तोकिएको” वा “तोकिए बमोजिम” भन्नाले यस ऐन अन्तर्गत बनेको नियममा तोकिएको वा तोकिए बमोजिम सम्फन्तु पर्छ।
(च) “मानव अधिकार” भन्नाले व्यक्तिको जीवन, स्वतन्त्रता, समानता र मर्यादासँग सम्बन्धित संविधान तथा अन्य प्रचलित कानूनद्वारा प्रदान गरिएका अधिकार सम्फन्तु पर्छ र सो शब्दले नेपाल पक्ष भएको मानव अधिकार सम्बन्धी अन्तर्राष्ट्रिय सन्धिमा निहित अधिकार समेतलाई जनाउँछ।

- (छ) “सचिव” भन्नाले आयोगको सचिव सम्फतु पर्छ ।
- (ज) “सदस्य” भन्नाले आयोगको सदस्य सम्फतु पर्छ र सो शब्दले अध्यक्ष समेतलाई जनाउँछ ।
- (झ) “संविधान” भन्नाले नेपालको अन्तरिम संविधान, २०६३ सम्फतु पर्छ ।

परिच्छेद-२

आयोगको बैठक, काम, कर्तव्य र अधिकार

३.

आयोगको बैठक :

- (१) आयोगको बैठक महिनामा कम्तीमा दुई पटक बस्नेछ ।
- (२) आयोगको बैठक अध्यक्षले तोकेको मिति, समय र स्थानमा बस्नेछ ।
- (३) अध्यक्षको निर्देशन अनुसार आयोगको बैठक बस्ने मिति, समय, स्थान र छलफलको विषय खुलाई सचिवले सामान्यतः बैठक हुनुभन्दा कम्तीमा चौबीस घण्टा अगावै लिखित रूपमा सदस्यहरूलाई जानकारी दिनु पर्नेछ ।
- (४) आयोगमा तत्काल कायम रहेका सदस्यहरूमध्ये बहुमत सदस्य उपस्थित भएमा आयोगको बैठकको लागि गणपूरक संख्या पुगेको मानिनेछ ।
- (५) आयोगको बैठकको अध्यक्षता अध्यक्षले गर्नेछ र निज अनुपस्थित रहेको अवस्थामा बैठकमा उपस्थित वरिष्ठतम सदस्यले बैठकको अध्यक्षता गर्नेछ ।
- (६) आयोगको निर्णय बैठकमा उपस्थित सदस्यहरूको बहुमतबाट हुनेछ र मत बराबर भएमा बैठकमा अध्यक्षता गर्ने व्यक्तिले निर्णायक मत दिनेछ ।
- (७) आयोगको बैठकको निर्णय सचिवले प्रमाणित गर्नेछ ।
- (८) आयोगको बैठक सम्बन्धी अन्य कार्यविधि आयोग आफैले निर्धारण गरे बमोजिम हुनेछ ।

४.

आयोगको काम, कर्तव्य र अधिकार :

- (१) संविधानको धारा १३२ मा उल्लिखित काम, कर्तव्य र अधिकारका अतिरिक्त आयोगको अन्य काम, कर्तव्य र अधिकार देहाय बमोजिम हुनेछ :-
 - (क) मानव अधिकारको संरक्षणका लागि कारागार, नेपाल सरकारका अन्य निकाय, सार्वजनिक संस्था वा निजी संस्था वा अन्य कुनै ठाउँको निरीक्षण तथा अनुगमन गर्ने, गराउने र मानव अधिकारको संरक्षणको लागि त्यस्ता निकाय, संस्था वा ठाउँमा गर्नु पर्ने सुधारका सम्बन्धमा सम्बन्धित निकायलाई आवश्यक सुभाव वा निर्देशन दिने,

- (ख) मानव अधिकारको उल्लङ्घन भएको बारे अदालत समक्ष दावी समावेश भएको विचाराधीन मुद्राका विषयमा सम्बन्धित अदालतको अनुमतिबाट छानबिन गर्ने,
 - (ग) मानव अधिकार सम्बन्धी प्रचलित कानूनको कार्यान्वयन स्थितिको अनुगमन गर्ने तथा सोको प्रभावकारी कार्यान्वयनका लागि नेपाल सरकार समक्ष सिफारिस गर्ने,
 - (घ) मानव अधिकारको संरक्षण, संवर्द्धन, प्रवर्द्धन तथा कार्यान्वयनका सम्बन्धमा अध्ययन तथा अनुसन्धान गर्ने,
 - (ड) मानव अधिकार सम्बन्धी शिक्षामूलक विषयवस्तुलाई विद्यालय तथा विश्वविद्यालयको पाठ्यक्रममा समावेश गर्न सम्बन्धित निकायमा सिफारिस गर्ने,
 - (च) मानव अधिकारको विद्यमान अवस्था बारे समीक्षा गरी सो सम्बन्धी प्रतिवेदनहरु सार्वजनिक गर्ने,
 - (छ) मानव अधिकारको संरक्षण, संवर्द्धन तथा प्रवर्द्धनका लागि आवश्यक र उचित ठानेका अन्य कार्य गर्ने वा गराउने ।
- (२) मानव अधिकारको सम्मान, संरक्षण र संवर्द्धन गर्ने कार्यमा आयोग स्वतन्त्र र स्वायत्त रहनेछ ।

५. ध्यानाकर्षण गराउन सक्ने :

- (१) आयोगले मानव अधिकारको संरक्षण र संवर्द्धनसँग सम्बन्धित कुनै विषयमा आवश्यकता अनुसार कुनै निकाय वा पदाधिकारीको ध्यानाकर्षण गराउन सक्नेछ ।
- (२) उपदफा (१) बमोजिम आयोगले ध्यानाकर्षण गराएकोमा सम्बन्धित निकाय वा पदाधिकारीले सो विषयमा आवश्यक कारबाही गरी आयोगलाई जानकारी दिनु पर्नेछ ।

६. आयोगले राय वा परामर्श दिन सक्ने :

- (१) मानव अधिकारसँग सम्बन्धित अन्तर्राष्ट्रिय सन्धि अन्तर्गत कुनै निकायमा प्रतिवेदन पठाउनु पर्ने दायित्व भएको विषयमा नेपाल सरकारले प्रतिवेदन पठाउनु अघि रायको लागि आयोग समक्ष लेखी पठाउनु पर्नेछ ।
- (२) उपदफा (१) बमोजिम लेखी आएमा आयोगले यथाशक्य छिटो सो विषयमा नेपाल सरकारलाई राय दिनु पर्नेछ ।
- (३) मानव अधिकारसँग सम्बन्धित कुनै कानून निर्माण वा भइरहेको कुनै कानून संशोधन गर्ने सम्बन्धमा नेपाल सरकारले आयोगको परामर्श माग गरेमा आयोगले सो विषयमा नेपाल सरकारलाई राय उपलब्ध गराउन सक्नेछ ।

- (४) आयोगले मानव अधिकारसँग सम्बन्धित नयाँ कानून निर्माण वा भइरहेको कुनै कानूनमा संशोधन गर्न वा कुनै अन्तर्राष्ट्रिय वा क्षेत्रीय महासंघिको पक्ष बन्न नेपाल सरकार समक्ष सिफारिस गर्न सक्नेछ ।
- (५) मानव अधिकारसँग सम्बन्धित कुनै अन्तर्राष्ट्रिय वा क्षेत्रीय संघिको पक्ष बन्ने सम्बन्धमा नेपाल सरकारले आयोगको परामर्श माग गरेमा आयोगले सो विषयमा नेपाल सरकारलाई राय उपलब्ध गराउनेछ ।

७. नाम सार्वजनिक गर्ने र अभिलेख राख्ने :

- (१) आयोगले मानव अधिकारको उल्लङ्घनका सम्बन्धमा गरेको सिफारिस, आदेश वा निर्देशनको जानी-जानी पालना वा कार्यान्वयन नगर्ने पदाधिकारी, व्यक्ति वा निकायको नाम मानव अधिकार उल्लङ्घनकर्ताको रूपमा सार्वजनिक गर्नेछ ।
- (२) आयोगले उपदफा (१) बमोजिम नाम सार्वजनिक गर्नु अघि आयोगबाट भएको सिफारिस, आदेश वा निर्देशन पालना वा कार्यान्वयन नगरेको कुरा उल्लेख गरी त्यस्तो पदाधिकारी, व्यक्ति वा निकायलाई सफाइ पेश गर्न पन्थ दिनको म्याद दिई लेखी पठाउनु पर्नेछ ।
- (३) उपदफा (२) बमोजिम लेखी पठाएकोमा म्यादभित्रै सम्बन्धित पदाधिकारी, व्यक्ति वा निकायले सफाइ पेश नगरेमा वा पेश गरेको सफाइ मनासिव नदेखिएमा त्यस्तो पदाधिकारी, व्यक्ति वा निकायको नाम आयोगले उपदफा (१) बमोजिम सार्वजनिक गर्नेछ ।
- (४) उपदफा (१) बमोजिम नाम सार्वजनिक गरेपछि, आयोगले त्यस्तो पदाधिकारी, व्यक्ति वा निकायको नाम अभिलेख गरी राख्नु पर्नेछ ।
- (५) उपदफा (१) बमोजिम नाम सार्वजनिक गरिएको व्यक्तिलाई कुनै सार्वजनिक पदमा नयाँ नियुक्ति, बढुवा र वृत्ति विकासका लागि सिफारिस गर्दा सम्बन्धित निकायले उपदफा (४) बमोजिम राखिएको अभिलेखलाई समेत आधार लिन सक्नेछ ।
- (६) उपदफा (१) बमोजिम नाम सार्वजनिक गरिएको पदाधिकारीलाई नयाँ जिम्मेवारी दिँदा निजको कार्यक्षमताको सम्बन्धमा सम्बन्धित निकायले उपदफा (४) बमोजिम राखिएको अभिलेखलाई समेत आधार लिन सक्नेछ ।

८. समिति वा कार्यदल गठन गर्न सक्ने :

- (१) आयोगले आफ्नो कार्य सम्पादनको लागि आवश्यकता अनुसार समिति वा कार्यदल गठन गर्न सक्नेछ ।
- (२) उपदफा (१) बमोजिम गठित समिति वा कार्यदलको काम, कर्तव्य र अधिकार तथा त्यस्तो समिति वा कार्यदलका सदस्यहरूले पाउने सुविधा आयोगले तोके बमोजिम हुनेछ ।

- (३) उपदफा (१) बमोजिमको समिति वा कार्यदलले आयोगद्वारा तोकिएको कार्य सम्पन्न गरेपछि आयोग समक्ष आफूले सम्पादन गरेको कामको प्रतिवेदन बुझाउनु पर्नेछ ।
- (४) आयोगलाई उपयुक्त लागेमा उपदफा (१) बमोजिमको समिति वा कार्यदल जुनसुकै बखत विघटन गर्न सक्नेछ ।

९. अन्तरिम राहत तथा उद्धार सम्बन्धी व्यवस्था :

- (१) पीडित व्यक्तिलाई तत्काल राहत उपलब्ध नगराउँदा वा उद्धार नगर्दा निजलाई थप क्षति हुन सक्ने देखिएमा आयोगले त्यस्तो व्यक्तिलाई तत्कालै अन्तरिम राहत उपलब्ध गराउन वा उद्धार गर्न सम्बन्धित निकायलाई आदेश गर्नेछ ।
- (२) उपदफा (१) बमोजिम आयोगले आदेश गरेकोमा सम्बन्धित निकायले पीडित व्यक्तिलाई तत्कालै राहत उपलब्ध गराउनु पर्नेछ ।
- (३) उपदफा (२) बमोजिमको राहत नगदमा उपलब्ध गराएको भए सम्बन्धित व्यक्ति वा निकायले सो रकम मानव अधिकार उल्लङ्घनकर्ताबाट तोकिए बमोजिम असूल उपर गर्नेछ ।
- (४) आयोगले पीडित व्यक्तिलाई अन्तरिम राहत उपलब्ध गराउन वा पीडितको उद्धार गर्न कुनै संघ संस्था वा व्यक्तिलाई सहयोगको लागि अनुरोध गर्न सक्नेछ ।
- (५) अन्तरिम राहत तथा उद्धार सम्बन्धी अन्य व्यवस्था तोकिए बमोजिम हुनेछ ।

परिच्छेद-३

उजूरी कारबाही सम्बन्धी कार्यविधि

१०. उजूरी दिन सक्ने :

- (१) मानव अधिकार उल्लङ्घन वा त्यसको दुरुत्साहन भएकोमा पीडित व्यक्ति आफैले वा निजको तर्फबाट कसैले आयोग समक्ष तोकिए बमोजिम उजूरी दिन सक्नेछ ।
- (२) उपदफा (१) बमोजिम उजूरी प्राप्त हुन आएमा आयोगले त्यस्तो उजूरी तोकिए बमोजिमको दर्ता किताबमा दर्ता गरी सोको निस्सा उजुरकर्तालाई दिनु पर्नेछ ।
- (३) मानव अधिकार उल्लङ्घन वा त्यसको दुरुत्साहन भएको सम्बन्धमा कसैले मौखिक रूपमा वा अन्य कुनै माध्यमद्वारा आयोगलाई जानकारी गराएमा आयोगले त्यस्तो जानकारी लिपिबद्ध गरी उपदफा (२) बमोजिमको दर्ता किताबमा दर्ता गर्नु पर्नेछ ।

- (४) प्रचलित कानूनमा जुनसुकै कुरा लेखिएको भए तापनि उपदफा (१) बमोजिम उजूरी दिँदा वा उपदफा (३) बमोजिम जानकारी गराउँदा कुनै दस्तुर लाग्ने छैन ।
- (५) मानव अधिकार उल्लङ्घन वा त्यसको दुरुत्साहन भएकोमा सो भए गरेको, कुनै व्यक्ति कसैको नियन्त्रणमा रहेकोमा सो नियन्त्रणबाट छुटेको वा त्यस्तो व्यक्ति सार्वजनिक भएको मितिले छ महिनाभित्र आयोगमा उजूरी गरिसक्नु पर्नेछ ।

११. प्रारम्भिक कारबाही गर्ने :

- (१) मानव अधिकार उल्लङ्घन वा त्यसको दुरुत्साहन भएको सम्बन्धमा दफा १० को उपदफा (१) बमोजिम उजूरी परेमा वा उपदफा (३) बमोजिम जानकारी प्राप्त हुन आएमा वा सो विषयमा आफै स्विवेकमा छानबिन तथा अनुसन्धान गर्न उपयुक्त ठानेमा आयोगले तोकिए बमोजिम तत्कालै प्रारम्भिक कारबाही गर्नु पर्नेछ ।
- (२) उपदफा (१) बमोजिम कारबाही गर्दा प्रथम दृष्टिमा नै कुनै व्यक्तिको मानव अधिकारको उल्लङ्घन वा त्यसको दुरुत्साहन भइरहेको देखिन आएमा आयोगले त्यस्तो कार्य तत्कालै रोक्न सम्बन्धित व्यक्ति, निकाय वा पदाधिकारीको नाममा आदेश दिन सक्नेछ ।

१२. छानबिन तथा अनुसन्धान गर्ने :

- (१) दफा ११ को उपदफा (१) बमोजिम गरिएको प्रारम्भिक कारबाहीबाट कुनै व्यक्तिको मानव अधिकारको उल्लङ्घन वा त्यसको दुरुत्साहन भएको देखिन आएमा आयोग आफैले वा आवश्यकता अनुसार अनुसन्धान टोली वा अनुसन्धान अधिकृत नियुक्त गरी तोकिए बमोजिम छानबिन तथा अनुसन्धान गर्न वा गराउन सक्नेछ ।
- (२) उपदफा (१) बमोजिम छानबिन तथा अनुसन्धान कार्य सम्पन्न भएपछि अनुसन्धान टोली वा अनुसन्धान अधिकृतले सोको प्रतिवेदन आयोग समक्ष पेश गर्नु पर्नेछ ।
- (३) उपदफा (२) बमोजिम प्रतिवेदन प्राप्त भएपछि सो प्रतिवेदनमा उल्लिखित विषयका सम्बन्धमा आयोगले तोकिए बमोजिम विशेषज्ञको सेवा लिन, थप प्रमाण वा साक्षी बुझ्न वा सार्वजनिक सुनुवाइ गर्न सक्नेछ ।
- (४) छानबिन तथा अनुसन्धान सम्बन्धी अन्य व्यवस्था तोकिए बमोजिम हुनेछ ।

१३. उजूरी खारेज गर्न वा तामेलीमा राख्न सक्ने :

- (१) आयोगमा प्राप्त उजूरी वा जानकारी वा आयोगले आफै स्विवेकमा छानबिन तथा अनुसन्धान गरेको विषय तथ्यहीन लागेमा वा सो विषय आयोगको क्षेत्राधिकारभित्र पर्ने नदेखिएमा आयोगले सोको कारण

खुलाई त्यस्तो उजूरी, जानकारी वा विषय जुनसुकै समयमा खारेज गर्न वा तामेलीमा राख्न सक्नेछ ।

- (२) उपदफा (१) बमोजिम उजूरी खारेज गरिएको वा तामेलीमा राखिएकोमा आयोगले सोको जानकारी पन्थ दिनभित्र सम्बन्धित उजुरकर्तालाई दिनु पर्नेछ ।
तर आयोगमा परेको भुटो उजूरीका सम्बन्धमा उजुरकर्तालाई जानकारी दिन आयोग बाध्य हुने छैन ।

१४. मेलमिलाप सम्बन्धी व्यवस्था :

- (१) यस ऐनमा अन्यत्र जुनसुकै कुरा लेखिएको भए तापनि आयोगमा विचाराधीन रहेको कुनै उजूरीका सम्बन्धमा सम्बन्धित पक्षहरूले मेलमिलाप गराइ पाउन संयुक्त निवेदन दिएमा आयोगले तोकिए बमोजिम मेलमिलाप गराइदिन सक्नेछ ।
तर अन्तर्राष्ट्रिय कानून बमोजिम मानव अधिकार तथा मानवीय कानूनको गम्भीर उल्लङ्घन मानिने विषय वा प्रचलित कानून बमोजिम मिलापत्र हुन नसक्ने विषयमा मेलमिलाप गर्न सकिने छैन ।
- (२) उपदफा (१) बमोजिम भएको मेलमिलापको पालना गर्नु सम्बन्धित पक्षहरूको कर्तव्य हुनेछ ।
- (३) कुनै उजूरीका सम्बन्धमा उपदफा (१) बमोजिम मेलमिलाप भएपछि सो सम्बन्धी कारबाही अन्त्य भएको मानिनेछ र त्यस्तो विषयमा पुनः उजूरी गर्न सकिने छैन ।
- (४) मेलमिलाप सम्बन्धी अन्य व्यवस्था तोकिए बमोजिम हुनेछ ।

१५. निर्णय गर्नु पर्ने : आयोगले मानव अधिकार उल्लङ्घन वा त्यसको दुरुत्साहन भएको सम्बन्धमा प्राप्त उजूरी वा जानकारी वा आफै स्विवेकमा कारबाही चलाएको सो विषयका सम्बन्धमा छानबिन तथा अनुसन्धान गरी प्राप्त हुन आएको प्रमाणका आधारमा मानव अधिकारको उल्लङ्घन वा त्यसको दुरुत्साहन भएको वा नभएको कुराको आधार र कारण खुलाई सामान्यतया उजूरी परेको छ, महिनाभित्र निर्णय गर्नु पर्नेछ ।

तर छ, महिनाभित्र निर्णय हुन नसक्ने प्रकृतिको मुद्दामा आयोगले कारण खुलाई निर्णय गर्न बाधा पर्ने छैन ।

१६. क्षतिपूर्ति सम्बन्धी व्यवस्था :

- (१) दफा १२ बमोजिमको छानबिन तथा अनुसन्धानबाट पीडित व्यक्तिलाई क्षतिपूर्ति दिनु पर्ने देखिएमा आयोगले दफा १५ बमोजिम निर्णय गर्दा सो कुरा समेत खुलाई निर्णय गर्नु पर्नेछ ।
- (२) उपदफा (१) बमोजिम गरिएको निर्णयमा क्षतिपूर्तिको किसिम, परिमाण वा रकम निर्धारण भएको हुनु पर्नेछ ।

- (३) आयोगले उपदफा (२) बमोजिम रकम निर्धारण गर्दा पीडित व्यक्तिको अवस्था हेरी बढीमा तीन लाख रुपैयाँसम्म निर्धारण गर्न सक्नेछ ।
- (४) यस दफामा अन्यत्र जुनसुकै कुरा लेखिएको भए तापनि मानव अधिकारको उल्लङ्घन भएको सम्बन्धमा पीडित व्यक्तिले अन्य प्रचलित कानून बमोजिम क्षतिपूर्ति पाएको वा क्षतिपूर्तिका लागि कारबाही अगाडि बढाएको भएमा आयोगले क्षतिपूर्ति सम्बन्धमा कुनै निर्णय गर्ने छैन ।
- (५) यस दफा बमोजिम क्षतिपूर्ति दिने निर्णय गर्दा लिनु पर्ने आधार र क्षतिपूर्ति सम्बन्धी अन्य व्यवस्था तोकिए बमोजिम हुनेछ ।

१७. आयोगको सिफारिस, निर्णय वा आदेशको कार्यान्वयन :

- (१) आयोगले संविधान वा यस ऐन बमोजिम गरेको सिफारिस, निर्णय वा आदेशको कार्यान्वयनका लागि सम्बन्धित पदाधिकारी, व्यक्ति वा निकाय समक्ष लेखी पठाउनु पर्नेछ ।
- (२) उपदफा (१) बमोजिम आयोगबाट सिफारिस, निर्णय वा आदेश कार्यान्वयनको लागि लेखी आएमा सम्बन्धित पदाधिकारी, व्यक्ति वा निकायले सामान्यतया तीन महिनाभित्र त्यस्तो सिफारिस, निर्णय वा आदेश कार्यान्वयन गरी आयोगलाई जानकारी गराउनु पर्नेछ ।
- (३) उपदफा (२) बमोजिम आयोगबाट प्राप्त सिफारिस, निर्णय वा आदेश कार्यान्वयन गर्न अप्यारो भएमा सोको कारण खुलाई आयोगबाट सिफारिस, निर्णय वा आदेश प्राप्त भएको मितिले दुई महिनाभित्र सम्बन्धित पदाधिकारी, व्यक्ति वा निकायले सो सम्बन्धी जानकारी आयोग समक्ष पठाउनु पर्नेछ ।
- (४) उपदफा (३) बमोजिम जानकारी प्राप्त हुन आएमा आयोगले सो सम्बन्धमा विचार गरी पुनः निर्णय गर्नेछ र यसरी निर्णय गर्दा आयोगले यथावत् रूपमा वा संशोधन सहित कार्यान्वयनको लागि सिफारिस गर्न सक्नेछ ।
- (५) आयोगबाट उपदफा (४) बमोजिम पुनः निर्णय भई कार्यान्वयनको लागि लेखी आएमा सम्बन्धित पदाधिकारी, व्यक्ति वा निकायले सो निर्णय बमोजिम यथाशीघ्र कार्यान्वयन गरी आयोगलाई जानकारी दिनु पर्नेछ ।
- (६) सम्बन्धित निकायले आयोगले गरेको निर्णय बमोजिम पीडित व्यक्तिलाई उपदफा (२) बमोजिमको म्यादभित्र क्षतिपूर्ति उपलब्ध गराउनु पर्नेछ । पीडित व्यक्तिको मृत्यु भइसकेको वा होस ठेगानमा नरहेको भए निजको आश्रित पति वा पत्नी, बाबु, आमा, छोरा, छोरी, दाजु, भाइ, दिदी, बहिनी, नाति, नातिनी, बाजे वा बज्जैमध्ये आयोगले उचित ठानेको व्यक्तिलाई दिनु पर्नेछ ।
- (७) आयोगले गरेको निर्णयमा कुनै खास पदाधिकारीले बदनियतका साथ वा कसैप्रति आग्रह वा पूर्वाग्रह राखी कुनै काम गर्दा मानव अधिकारको

- उल्लङ्घन भएको ठहर भई त्यस्तो पदाधिकारीबाट पीडित व्यक्तिलाई क्षतिपूर्ति उपलब्ध गराउनु पर्ने उल्लेख भएकोमा सो क्षतिपूर्ति त्यस्तो पदाधिकारी तत्काल बहाल रहेको निकायले उपलब्ध गराउनु पर्नेछ ।
- (८) उपदफा (७) बमोजिम सम्बन्धित निकायले पीडित व्यक्तिलाई उपलब्ध गराएको क्षतिपूर्तिको रकम त्यस्तो निकायले सम्बन्धित पदाधिकारीले पाउने मासिक पारिश्रमिक वा अन्य कुनै रकमबाट कट्टा गर्नु पर्नेछ । तर आयोगबाट निर्णय हुँदा त्यस्तो पदाधिकारी सेवाबाट अवकाश पाइसकेको भएमा त्यस्तो क्षतिपूर्तिको रकम सम्बन्धित निकायले पीडित व्यक्तिलाई तत्काल उपलब्ध गराई सो रकम त्यस्तो व्यक्तिबाट प्रचलित कानून बमोजिम असूल उपर गर्नु पर्नेछ ।
- (९) यस दफा बमोजिम पीडित व्यक्तिलाई क्षतिपूर्ति उपलब्ध गराउँदा दफा ९ बमोजिम अन्तरिम राहत स्वरूप नगद उपलब्ध गराएको भए सो रकम तोकिए बमोजिम कट्टा गरिनेछ ।
- (१०) यस दफामा अन्यत्र जुनसुकै कुरा लेखिएको भए तापनि आयोगबाट संविधानको धारा १३२ को उपधारा (२) को खण्ड (ग) बमोजिम सिफारिस भई आएको विषयका सम्बन्धमा महान्यायाधिवक्ताले प्रचलित कानून बमोजिम मुद्दा चलाउन निमिले भनी निर्णय गरेमा सोको कारण खुलाई महान्यायाधिवक्ताको कार्यालयले आयोगलाई जानकारी दिनु पर्नेछ ।
- (११) आयोगले मानव अधिकारको उल्लङ्घन वा यस ऐन बमोजिम गर्ने छानबिन, अनुसन्धान वा जाँचबुझका सिलसिलामा असहयोग गरेको वा निर्देशनको पालना नगरेको आधारमा दफा ७ बमोजिम अभिलेखमा नाम रहेका पदाधिकारी, व्यक्ति वा निकायलाई विभागीय वा अन्य कारबाहीका लागि सम्बन्धित निकायमा लेखी पठाउन सक्नेछ ।
- (१२) आयोगले दफा ७ बमोजिम मानव अधिकारको उल्लङ्घनका सम्बन्धमा गरेको सिफारिसका आधारमा नाम सार्वजनिक भएका पदाधिकारी वा व्यक्तिलाई सो मितिबाट तीन वर्षसम्म नियुक्ति, बढुवा एवं वैदेशिक तालीममा सहभागी नगर्न सम्बन्धित निकायमा लेखी पठाउन सक्नेछ ।
- (१३) आयोगको सिफारिस, आदेश वा निर्णय कार्यान्वयन सम्बन्धी अन्य व्यवस्था तोकिए बमोजिम हुनेछ ।

परिच्छेद-४

विविध

- १८. आयोगले समन्वय वा सहकार्य गर्न सक्ने :** आयोगले आफ्नो काम कारबाहीको सिलसिलामा अन्य कुनै आयोग, समिति वा निकायसँग परामर्श गर्न, सहयोग लिन वा त्यस्तो काम कारबाहीको विषयमा आवश्यक समन्वय वा सहकार्य गर्न सक्नेछ ।

१९. विशेषज्ञ सेवा प्रदान गर्न वा लिन सक्ने :

- (१) आयोगले मानव अधिकार सम्बन्धी कुनै विषयमा कुनै निकायको अनुरोधमा तोकिए बमोजिम विशिष्टीकृत वा विशेषज्ञ सेवा प्रदान गर्न सक्नेछ ।
- (२) आयोगले आफ्नो काम कारबाहीको सिलसिलामा तोकिए बमोजिम कुनै विशिष्टीकृत निकाय वा विशेषज्ञको सेवा लिन सक्नेछ ।
- (३) उपदफा (२) बमोजिमको विशिष्टीकृत वा विशेषज्ञ सेवा प्रदान गर्ने निकाय वा विशेषज्ञको काम, कर्तव्य र अधिकार तथा त्यस्तो निकाय वा विशेषज्ञले पाउने संविधा आयोगले तोके बमोजिम हुनेछ ।

२०. संघ संस्थासँग सम्पर्क र सम्बन्ध कायम गर्न सक्ने :

- (१) आयोगले संविधान, यस ऐन तथा अन्य प्रचलित कानून बमोजिम आफ्नो जिम्मेवारी प्रभावकारी रूपमा वहन गर्नको लागि मानव अधिकारको संरक्षण र संवर्द्धन सम्बन्धी राष्ट्रिय तथा अन्तर्राष्ट्रिय संघ संस्थाहरूसँग आवश्यक सम्पर्क र सम्बन्ध राखी सहयोग आदान प्रदान गर्ने सम्भकौता गर्न सक्नेछ ।
- (२) उपदफा (१) बमोजिमको सम्भकौतामा आर्थिक विषय समावेश भएको भए आयोगले त्यस्तो सम्भकौताका सम्बन्धमा अर्थ मन्त्रालयको स्वीकृति लिनु पर्नेछ ।
- (३) कुनै विदेशी संघ वा संस्थाले नेपालभित्र मानव अधिकारको संरक्षण र संवर्द्धन सम्बन्धी कुनै कार्यक्रम सञ्चालन गर्न चाहेमा तोकिए बमोजिम आयोगको सहमति लिनु पर्नेछ ।

२१. आयोगको काम कारबाहीमा सहयोग गर्नु पर्ने :

- (१) सम्बन्धित निकाय वा पदाधिकारीले आयोगले मारेको सहयोग उपलब्ध गराउनु पर्नेछ ।
- (२) आयोगले मारे गरेको सूचना, कागजात वा प्रमाण जानी-जानी उपलब्ध नगराउने, आयोगको सिफारिस, आदेश वा निर्णय जानी-जानी पालना नगर्ने, आयोगको कार्यमा जानी-जानी असहयोग गर्ने वा आयोगले उपस्थितिको लागि बोलाएकोमा विनाकारण अनुपस्थित हुने पदाधिकारी उपर विभागीय कारबाही चलाउन आयोगले सम्बन्धित निकायमा लेखी पठाउनु पर्नेछ ।

२२. अदालत वा अन्य निकायमा उज्जूरी गर्न जान जानकारी दिन सक्ने : आयोगले यस ऐन बमोजिम छानबिन तथा अनुसन्धान गरेको कुनै विषय अदालत वा कुनै अन्य निकायबाट निरूपण भएमा पीडित व्यक्तिलाई न्याय पर्ने देखिएमा वा त्यस्तो विषय कुनै अदालत वा निकायको क्षेत्राधिकारभित्र पर्ने लागेमा आयोगले सम्बद्ध पक्षलाई सो विषयमा त्यस्तो अदालत वा निकायमा प्रचलित कानून बमोजिम उज्जूरी गर्न जानु भनी जानकारी गराउन सक्नेछ ।

- २३.** **आयोगको काम कारबाहीमा बाधा नपर्ने :** कुनै सदस्यको स्थान रिक्त रहेको कारणले मात्र आयोगको काम कारबाहीमा बाधा पर्ने छैन ।
- २४.** **कार्यवाहक भई काम गर्न सक्ने :** कुनै कारणबश अध्यक्षको पद रिक्त भएमा वा निज विदेश भ्रमणमा गएकोमा वा सात दिनभन्दा बढी समयसम्म विदामा रहेकोमा आयोगको विरिष्टतम सदस्यले आयोगको कार्यवाहक अध्यक्ष भई कार्य गर्नेछ ।
- २५.** **पारिश्रमिक र सुविधा :** अध्यक्ष तथा सदस्यको पारिश्रमिक र सुविधा क्रमशः संवैधानिक निकायका पदाधिकारीहरूको पारिश्रमिक, सेवाको शर्त र सुविधा सम्बन्धी प्रचलित कानून बमोजिम प्रमुख पदाधिकारी र पदाधिकारीको सरह हुनेछ ।
- तर यो ऐन प्रारम्भ हुँदाका बखत कायम रहेका पदाधिकारीहरूले उपभोग गरिरहेको पारिश्रमिक तथा सुविधा लिन यस दफाले बाधा पर्ने छैन ।
- २६.** **आयोगको कार्यालय :**
- (१) आयोगको केन्द्रीय कार्यालय काठमाडौं उपत्यकामा रहनेछ ।
 - (२) आयोगले आवश्यकता अनुसार अर्थ मन्त्रालयको परामर्शमा क्षेत्रीय कार्यालय, उपक्षेत्रीय कार्यालय वा सम्पर्क कार्यालय खोल्न सक्नेछ ।
- २७.** **आयोगको सङ्झठन संरचना :** आयोगको सङ्झठन संरचना र दरवन्दीको स्वीकृति आयोगको सिफारिसमा नेपाल सरकारले गर्नेछ ।
- २८.** **आयोगको सचिव :**
- (१) आयोगको प्रशासकीय प्रमुखको रूपमा काम गर्न एक सचिव रहनेछ ।
 - (२) सचिवको नियुक्ति आयोगको सिफारिसमा नेपाल सरकारले गर्नेछ ।
 - (३) सचिवको योग्यता, पारिश्रमिक, सुविधा र सेवाका अन्य शर्त नेपाल सरकारको राजपत्राङ्कित विशिष्ट श्रेणीको कर्मचारी सरह हुनेछ ।
 - (४) सचिवले अध्यक्षको सामान्य निर्देशनमा रही काम गर्नेछ ।
 - (५) यो ऐन र अन्य प्रचलित कानूनमा तोकिएका काम कर्तव्य र अधिकारका अतिरिक्त सचिवको अन्य काम, कर्तव्य र अधिकार देहाय बमोजिम हुनेछ :-
- (क) आयोगको प्रशासन र व्यवस्थापन सम्बन्धी कार्य गर्ने,
 - (ख) आयोगको वार्षिक बजेट, कार्यक्रम र योजना तयार गरी आयोग समक्ष पेश गर्ने,
 - (ग) आयोगको चल, अचल सम्पत्तिको रेखदेख, स्याहार सम्भार गर्ने,
 - (घ) आयोगको काम कारबाही सुचारु रूपले सञ्चालन गर्न आवश्यक व्यवस्था गर्ने,

- (ङ) आयोगको नीति, कार्यक्रम र निर्णयहरु कार्यान्वयन गर्ने, गराउने, र
- (च) तोकिए बमोजिमका अन्य कार्य गर्ने ।
- (६) सचिवको पद रिक्त भएमा आयोगले आयोगमा कार्यरत अधिकृत कर्मचारीमध्ये वरिष्ठतम अधिकृतलाई अर्को व्यवस्था नभएसम्मका लागि कायम मुकायम सचिव भई काम गर्न तोक्न सक्नेछ ।

२९. आयोगको प्रतीक चिन्ह : आयोगले राज्यको निशाना छापका अतिरिक्त आयोगको छुट्टै प्रतीक चिन्ह प्रयोगमा ल्याउन सक्नेछ ।

३०. अधिकार प्रत्यायोजन : आयोगले संविधान र यस ऐन बमोजिम आफूलाई प्राप्त अधिकारमध्ये केही अधिकार अध्यक्ष, सदस्य, आयोगका कुनै अधिकृत स्तरको कर्मचारी, नेपाल सरकारका कुनै अधिकृत कर्मचारी वा आयोगले गठन गर्ने समिति, कार्यदल वा कुनै निकाय, संघ, संस्था वा व्यक्तिलाई प्रत्यायोजन गर्न सक्नेछ ।

३१. नेपाल सरकारसँग सम्पर्क : आयोगले नेपाल सरकारसँग सम्पर्क राख्दा प्रधानमन्त्री तथा मन्त्रिपरिषद्को कार्यालय मार्फत् राख्नु पर्नेछ ।

तर आयोगले आफ्नो कार्य सम्पादन गर्ने सिलसिलामा अन्य कुनै निकायसँग सोभै सम्पर्क राख्न यस दफाले बाधा पुऱ्याएको मानिने छैन ।

३२. नियम, कार्यविधि र निर्देशिका बनाउने अधिकार :

- (१) यस ऐनको उद्देश्य कार्यान्वयन गर्न आयोगले आवश्यक नियम बनाउन सक्नेछ । त्यस्तो नियममध्ये नेपाल सरकारलाई अर्थिक व्ययभार हुने विषय समावेश भएको नियम बनाउँदा अर्थ मन्त्रालयको स्वीकृति लिनु पर्नेछ ।
- (२) आयोगले आफ्नो कार्य व्यवस्थित रूपले सञ्चालन गर्नका लागि आवश्यक कार्यविधि वा निर्देशिका बनाई लागू गर्न सक्नेछ ।

३३. असल नियतले गरेकोमा बचाउ : आयोग, अध्यक्ष, सदस्य, कर्मचारी वा आयोगले खटाएको कुनै व्यक्तिले संविधान, यो ऐन वा यस ऐन अन्तर्गत बनेको नियम बमोजिम असल नियतले गरेको वा गर्न खोजिएको कुनै काम कारबाहीका सम्बन्धमा कुनै मुद्दा वा कानूनी कारबाही चलाइने छैन ।

३४. प्रचलित कानून बमोजिम हुने : यस ऐनमा लेखिए जति कुरामा यसै ऐन बमोजिम र अन्य कुराका हकमा प्रचलित कानून बमोजिम हुनेछ ।

३५. खारेजी र बचाउ :

- (१) मानव अधिकार आयोग ऐन, २०५३ खारेज गरिएको छ ।
- (२) मानव अधिकार आयोग ऐन, २०५३ बमोजिम भए गरेको काम कारबाही यसै ऐन बमोजिम भए गरेको सरह मानिनेछ ।

राष्ट्रिय मानव अधिकार आयोग
(उजूरी कारबाही तथा क्षतिपूर्ति निर्धारण)
नियमावली, २०६९

**राष्ट्रिय मानव अधिकार आयोग (उजूरी कारबाही तथा क्षतिपूर्ति निधारण)
नियमावली, २०६९**

आयोगबाट पारित भएको मिति:- २०६९१०१८

राष्ट्रिय मानव अधिकार आयोग ऐन, २०६८ को दफा ३२ ले दिएको अधिकार प्रयोग गरी राष्ट्रिय मानव अधिकार आयोगले देहायका नियमहरु बनाएको छ।

परिच्छेद - १

प्रारम्भिक

१. संक्षिप्त नाम र प्रारम्भ :

- (१) यी नियमहरुको नाम “राष्ट्रिय मानव अधिकार आयोग (उजूरी, कारबाही तथा क्षतिपूर्ति निधारण) नियमावली, २०६९” रहेको छ।
(२) यो नियमावली तुरुन्त प्रारम्भ हुनेछ।

२. परिभाषा : विषय वा प्रसंगले अर्को अर्थ नलागेमा यस नियमावलीमा,-

- (क) “उजूरी” भन्नाले मानवअधिकार उल्लङ्घन/हनन् वा त्यसको दुरुत्साहन गरेको विषयमा यस नियमावली अनुसार आयोगमा प्राप्त भएको उजूरी सम्फन्नु पर्छ।
(ख) “उजूरी दर्ता किताब” भन्नाले आयोगको केन्द्रीय कार्यालय वा मातहतका कार्यालयमा प्राप्त हुन आएको वा दर्ता गर्न त्याईएको उजूरी दर्ता गर्ने सम्बन्धमा अनुसुची-२ बमोजिमको ढाँचाको दर्ता किताब सम्फन्नु पर्छ।
(ग) “ऐन” भन्नाले राष्ट्रिय मानव अधिकार आयोग ऐन, २०६८ सम्फन्नु पर्छ।
(घ) “कार्यालय प्रमुख” भन्नाले आयोगको केन्द्रीय कार्यालयको हकमा सचिव र मातहत कार्यालयको हकमा सम्बन्धित कार्यालयको प्रमुखलाई सम्फन्नु पर्छ।
(ड) “निर्देशक” भन्नाले केन्द्रीय कार्यालयको सम्बन्धित विभाग प्रमुख वा निजको काम गर्ने आयोगको अधिकृतलाई सम्फन्नु पर्छ। सो शब्दले क्षेत्रीय कार्यालयका निर्देशकलाई समेत जनाउनेछ।
(च) “पीडक” भन्नाले मानव अधिकार उल्लङ्घन/हनन् वा त्यसको दुरुत्साहन गरेको भनी पीडितले उजूरीमा नाम उल्लेख गरेको वा अन्य श्रोतबाट थाहा हुन आएको व्यक्ति सम्फन्नु पर्छ र सो शब्दले मानव अधिकार उल्लङ्घन वा त्यसको दुरुत्साहन गर्ने कार्यमा संलग्न रहेको अन्य व्यक्ति वा मतियार समेतलाई जनाउँछ।
(छ) “पीडित” भन्नाले मानव अधिकार उल्लङ्घन/हनन् वा त्यसको दुरुत्साहन भएकोमा सो कार्यबाट पीडित भएको व्यक्ति सम्फन्नु पर्छ।

- (ज) “महाशाखा प्रमुख” भन्नाले आयोगको केन्द्रीय कार्यालयमा तोकिएको अनुसन्धान महाशाखा लगायत अन्य महाशाखा प्रमुखको जिम्मेवारी प्राप्त अधिकृतलाई जनाउनेछ ।
- (झ) “सचिव” भन्नाले आयोगको सचिव संम्झनु पर्छ ।

परिच्छेद – २

उजूरी, छानविन तथा अनुसन्धान सम्बन्धी व्यवस्था

३. उजूरी दिन सम्बन्धी :

- (१) मानव अधिकारको उल्लङ्घन/हनन् वा त्यसको दुरुत्साहन भएको सम्बन्धमा पीडित व्यक्ति आफैले वा निजको तर्फबाट कसैले आयोगको केन्द्रीय कार्यालय वा मातहतका कार्यालय समक्ष उजूरी दिन सम्बन्धी र त्यसरी उजूरी दिंदा देहाय बमोजिमका कुराहरु खुलाई अनुसूची-१ बमोजिमको ढाँचामा उजूरी दिनु पर्नेछ :-
- (क) उजूरी गर्ने व्यक्तिको नाम, थर र ठेगाना,
 - (ख) कुनै संस्थाको तर्फबाट उजूरी परेकोमा सो संस्थाको परिचय खुल्ने संक्षिप्त विवरण,
 - (ग) उजूरीको विषय,
 - (घ) उजूरीको संक्षिप्त व्यहोरा,
 - (ड) उजूरीलाई समर्थन वा पुष्टि गर्ने प्राप्त भएसम्मका प्रमाण,
 - (च) उजूरवालालाई पुन गएको क्षतिको विवरण,
 - (छ) माग गरेको उपचारको विवरण, राहत, क्षतिपूर्ति आदि
 - (ज) सोही विषयमा अन्यत्र कुनै उजूरी गरेको भए सो को विवरण,
 - (झ) अन्य सम्बन्धित कुराहरु ।
- (२) उपनियम (१) बमोजिमको उजूरी दिदा देहायका कुनै पनि माध्यमबाट दिन सकिनेछ:-
- (क) उजूरी गर्ने व्यक्ति आफै आयोगको कुनै कार्यालयमा उपस्थित भएर दिइको लिखित निवेदन,
 - (ख) हुलाक सेवा मार्फत पठाएको निवेदन,
 - (ग) आकाशवाणी (टेलिग्राम), टेलिफ्याक्स, टेलेक्स वा लिखित अभिलेख राख्न सकिने अन्य दुर संचारका माध्यम, इमेल लगायत विद्युतिय वा अन्य संचारका माध्यमबाट पठाएको निवेदन,
 - (घ) टेलिफोन मार्फत मौखिक जानकारीका आधारमा दिइएको उजूरी ।

- (३) आयोगमा परेका उजूरी दर्ता, प्रारम्भिक छानविन तथा सो को व्यवस्थापन गर्ने प्रयोजनको लागि आयोगको सम्बन्धित कार्यालयले उजूरी व्यवस्थापन अधिकृतको रूपमा काम गर्ने गरी कार्यालयको कुनै अधिकृत कर्मचारीलाई तोक्न सम्भेष्ठ ।
- (४) उपनियम (३) बमोजिमको उजूरी व्यवस्थापन अधिकृतलाई उजूरी दर्ता गर्ने वा नगर्ने अधिकार हुनेछ । उजूरी व्यवस्थापन अधिकृतले उजूरी दर्ता गर्न इन्कार गर्दा त्यसको कारणहरु लिखित रूपमा उल्लेख गरि दिनु पर्नेछ । उजूरी दर्ता गर्न इन्कार गरेकोमा पीडित पक्षको चित्त नवुझेमा सम्बन्धित कार्यालयको प्रमुख समक्ष पुनः उजूरी दिन सक्नेछ । केन्द्रीय कार्यालयको हकमा तोकेको सदस्य समक्ष सो उजूरी पेश गर्नु पर्नेछ । तोकिएको सदस्यले गरेको निर्णय अन्तिम हुनेछ । तर कथम् कदाचित आयोग कार्यरत नरहेको अवस्थामा सचिवको निर्देशानुसार हुनेछ । मातहतको कार्यालयमा आयोगले तोकेको कार्यालय प्रमुखले गरेको निर्णय अन्तिम हुनेछ ।
- (५) उजूरीकर्ताले आफ्नो नाम गोप्य राख्न चाहेमा आयोगले निजको नाम अवस्था हेरी गोप्य राख्न सक्नेछ । बेनार्मी उजूरी उपर कारवाही चलाउन आयोग बाध्य हुने छैन ।
- (६) उजूरीको ढाँचा अनुसूची-१ बमोजिम नभएको वा मौखिक रूपमा वा टेलिफोन मार्फत उजूरी टिपाएको भए आयोगको कर्मचारी आफैले अनुसूची-१ बमोजिमको ढाँचामा उजूरी तयार गर्नेछ । उजूर गर्ने व्यक्ति आयोगमा तत्काल उपस्थित भएमा निजको सहीछाप गराई र उजूर गर्ने व्यक्ति उपस्थित हुन नसकेकोमा सो को कारण जनाई अनुसूची-३ बमोजिमको ढाँचामा उजूरी दर्ता कितावमा उजूरी दर्ता गरी अनुसूची-२ बमोजिमको ढाँचामा सो को भरपाई उजूर गर्ने व्यक्तिलाई दिनु पर्नेछ ।
- (७) उपनियम (२) बमोजिम उजूरी प्राप्त हुन आएमा छानविन गर्न अधिकार प्राप्त अधिकारीले सो उजूरी उपर प्रारम्भिक छानविन गर्दा मानव अधिकार उल्लङ्घन भएको देखिन आए उजूर गर्ने व्यक्ति उपस्थित भएकोमा निजको सहीछाप समेत गराई अनुसूची-३ बमोजिमको ढाँचामा उजूरी दर्ता कितावमा दर्ता गरी अनुसूची-२ बमोजिमको ढाँचामा सो को भरपाई उजूर गर्ने व्यक्तिलाई दिनु पर्नेछ ।
- (८) उपनियम (६) बमोजिम उजूरी दर्ता गर्न उजूर गर्ने व्यक्ति तत्काल उपस्थित नभएमा उजूरी दर्ता कितावमा सोही व्यहोरा जनाई निजलाई उजूरीमा सहीछाप गर्न आयोगमा उपस्थित हुन आउनु भनी जानकारी पठाउनु पर्नेछ । त्यसरी आयोगले दिएको जानकारी पाई उजूर गर्ने व्यक्ति सहीछाप गर्न आएमा निजको सहीछाप गराई राख्नु पर्नेछ र

अनुसूची-२ बमोजिमको ढाँचामा उजूरी दर्ताको भरपाई निजलाई दिनु पर्नेछ ।

तर सनाखत नभएको कारणले मात्र उजूरीलाई वेरितको मानिने छैन ।

- (९) मानव अधिकारको उल्लङ्घन/हनन् वा त्यसको दुरुत्साहन सम्बन्धमा पीडित र अन्य व्यक्तिको उजूरी परेमा पीडितले दिएको उजूरी उपर मात्र कारबाही गरिनेछ ।
- (१०) पीडितहरु एक भन्दा बढी भएको घटनाका सम्बन्धमा कुनै पीडितको सम्बन्धमा आयोगमा उजूरी दर्ता हुन आएको तर अन्य पीडितहरुको नाम उजूरीमा उल्लेख नभएको अवस्थामा सो घटनामा अन्य पीडितहरु समेत भएको जानकारी आयोगलाई कुनै तरिकाले थाहा हुन आएमा वा पुरक उजूरी परेमा अन्य पीडितहरुको हकमा समेत कारबाही अगाडि बढाउन बाधा पर्ने छैन ।
- (११) कसैले मानव अधिकारको उल्लङ्घन/हनन् वा त्यसको दुरुत्साहन गरेको सम्बन्धमा कुनै पनि मायमबाट आयोगलाई जानकारी प्राप्त हुन आएमा आयोगले आफ्नो मातहत कार्यालय वा अनुसन्धान/अनुगमन टोली गठन गरी घटनाको वास्तविकता पत्ता लगाई प्रतिवेदन पेश गर्न लगाउन सक्नेछ ।
- (१२) उपनियम (११) बमोजिमको प्रतिवेदन प्राप्त भएपछि सो घटनाको प्रकृति र मानव अधिकार उल्लङ्घन वा त्यसको दुरुत्साहन वा लापरवाही वा हेलचेकयाईको अवस्था हेरी प्रारम्भक छानवीन तथा अनुसन्धान गर्न उपयुक्त हुने देखेमा प्राप्त भएको प्रतिवेदनको आधारमा आयोग वा मातहत कार्यालयमा उजूरी नपरेको भए तापनि सो को आधारमा आवश्यक प्रक्रिया अगाडि बढाउनु पर्नेछ ।

४. **उजूरी दर्ता किताब :** आयोगले उजूरी दर्ता गर्ने प्रयोजनको लागि अनुसूची-३ बमोजिमको ढाँचामा उजूरी दर्ता किताब राख्नु पर्नेछ ।

५. **सुरक्षा सम्बन्धी व्यवस्था :**

- (१) उजूरी दिँदा वा उजूरीको कारबाहीको सिलसिलामा पीडकवाट पीडित वा निजको साक्षीलाई थप मानव अधिकारको उल्लङ्घन/हनन् वा त्यसको दुरुत्साहन वा अपराध हुन सक्ने सम्भावना भएमा उजूरीकर्ताले त्यसको पर्याप्त र विश्वसनीय आधार खुलाई सुरक्षाको लागि आयोगको कार्यालयमा निवेदन दिन सक्नेछ ।
- (२) उपनियम (१) बमोजिम भई निवेदन पर्न आएमा र सुरक्षा प्रदान गर्नु पर्ने देखिएमा आयोगको सम्बन्धित कार्यालयले सुरक्षा माग गर्ने व्यक्तिलाई सुरक्षा प्रदान गरी दिन निज रहेको नजिकको प्रहरी कार्यालय समक्ष लेखी पठाउनु पर्नेछ ।

(३) उपनियम (२) बमोजिम लेखी आएमा सम्बन्धित प्रहरी कार्यालयले तत्काल सुरक्षा व्यवस्था गर्नुपर्ने वा अन्य वैकल्पिक व्यवस्था मिलाई आयोगको सम्बन्धित कार्यालयलाई जानकारी गराउनु पर्नेछ ।

६. प्रारम्भिक कारबाही गर्ने :

(१) नियम ३ को उपनियम (५) वा (६) बमोजिम उजूरी दर्ता कितावमा उजूरी दर्ता भएपछि तथा उपनियम (११) बमोजिम आयोगले स्वविवेकमा (Suo Motu) छानविन तथा अनुसन्धान सम्बन्धी प्रक्रिया अगाडि बढाएकोमा आयोगको केन्द्रीय कार्यालयको हकमा आयोगले तोकेको सदस्यले, तोकिएको सदस्य नभएको अवस्थामा सचिवले र मातहत कार्यालयको हकमा कार्यालय प्रमुखले प्रारम्भिक कारबाहीको लागि अति जरुरी विषयको उजूरी भए चौबीस घण्टा भित्र र अन्य उजूरी भए सात दिनभित्र अनुसन्धान प्रक्रिया अगाडि बढाउन आदेश दिनु पर्नेछ ।

स्पष्टीकरण : यस नियमावलीको प्रयोजनको लागि देहायको अवस्थाको मानवअधिकारको उल्लङ्घन/हनन् वा त्यसको दुरुत्साहनका विषयलाई अत्यन्त जरुरी विषय मानिनेछ :-

- (क) कसैको हत्या वा मृत्यु भएको वा हत्या वा मृत्यु हुने संभावना रहेको,
 - (ख) गम्भीर यातना दिएको,
 - (ग) मानिस विक्षिप्त भएको,
 - (घ) कुनै समूह वा सम्प्रदाय नै पीडित भएको,
 - (ड) वेपत्ता पारिएको वा पार्ने संभावना भएको,
 - (च) महिलामाथि हुने यौन दुर्घटनाहार,
 - (छ) बालबालिका, अपाङ्गता भएका व्यक्ति तथा ज्येष्ठ नागरिकसँग सम्बन्धित उजूरी,
 - (ज) तत्काल त्यस्तो कार्य नरोकेमा मानव अधिकारको गंभिर उल्लङ्घन वा मानवीय क्षति हुन सक्छ भन्ने विषयमा आयोग विश्वस्त भएको कुनै विषय ।
- (२) उपनियम (१) बमोजिम पेश भएको उजूरीको अध्ययनबाट प्रारम्भमा (Prima Facie) नै पीडितको मानव अधिकार उल्लङ्घन भएको वा हुन लागेको देखिएमा जुन पदाधिकारी वा व्यक्ति वा निकायको काम कारबाहीबाट पीडितको मानव अधिकार उल्लङ्घन भएको हो सो पदाधिकारी वा व्यक्ति वा निकायलाई सो सम्बन्धमा सात दिनभित्र आवश्यक विवरण पेश गर्न केन्द्रीय कार्यालयको हकमा आयोगले तोकेको सदस्यले र मातहत कार्यालयको हकमा सम्बन्धित कार्यालय प्रमुखले अनुसुची-४ बमोजिमको ढाँचामा आदेश दिन सक्नेछ ।

- (३) ऐनको दफा १० बमोजिम उजूरी दर्ता नभएको भए तापनि आयोगको कुनै कार्यालयलाई मानव अधिकारको उल्लङ्घन वा त्यसको दुरुत्साहन भएको सम्बन्धमा जानकारी प्राप्त भई आयोगको सम्बन्धित कार्यालय स्वयंले छानविन तथा अनुसन्धान गर्न उपयुक्त देखेमा केन्द्रीय कार्यालयको हकमा आयोगले तोकेको सदस्यले, तोकिएको सदस्य नभएको अवस्थामा सचिवले र मातहत कार्यालयको हकमा सम्बन्धित कार्यालय प्रमुखले सो को अभिलेख राखी उपनियम (१) बमोजिमको प्रक्रिया अपनाई छानविन तथा अनुसन्धान गर्न आदेश दिन सक्नेछ ।
- (४) उपनियम (३) बमोजिम छानविन तथा अनुसन्धान गर्दा कुनै व्यक्तिको मानव अधिकार उल्लङ्घन वा त्यसको दुरुत्साहन भइरहेको पाइएमा आयोगले तत्कालै त्यस्तो कार्य गर्नबाट रोक्न सम्बन्धित पदाधिकारी, व्यक्ति वा निकायलाई आदेश दिई छिटो माध्यमद्वारा सूचना दिनेछ । सो सूचनाको अभिलेख अनुसुची-५ बमोजिमको दर्ता किताबमा राख्नु पर्नेछ ।
- (५) छानविन तथा अनुसन्धान गर्नुपर्ने कुनै घटनाको जानकारी तथा आधिकारिकताका सम्बन्धमा आयोगको तर्फबाट सम्बन्धित कार्यालयमा पत्राचार गर्न सकिनेछ ।
- (६) कुनै व्यक्तिको मानव अधिकार उल्लङ्घन/हनन् वा त्यसको दुरुत्साहन भएकोमा कानून बमोजिम कारबाही गर्नुपर्ने सम्बन्धित निकायले घटनाका सम्बन्धमा छानविन तथा अनुसन्धान नगरेको पाइएमा आयोगले यस नियमावली बमोजिम सो सम्बन्धमा छानविन तथा अनुसन्धान गर्न सक्नेछ ।

७. छानविन तथा अनुसन्धान गर्ने :

- (१) नियम ६ को उपनियम (२) बमोजिम दिईएको निर्देशन बमोजिम माग भएको विवरण प्राप्त भए पछि वा त्यस्तो विवरण पेश गर्न तोकिएको म्याद नाघेपछि उजूरी सम्बन्धी विषयमा थप छानवीन तथा अनुसन्धान गर्ने सम्बन्धमा आवश्यक निर्णय लिन केन्द्रीय कार्यालयको हकमा आयोगले तोकेको सदस्य, तोकिएको सदस्य नभएको अवस्थामा सचिव र मातहत कार्यालयको हकमा सम्बन्धित कार्यालय प्रमुख समक्ष सम्बन्धित अधिकृतले उजूरी सम्बन्धी सम्पूर्ण कागजात संलग्न गरी पेश गर्नेछ ।
- (२) उपनियम (१) बमोजिम पेश हुन आएको उजूरीका सम्बन्धमा उजूरीको प्रकृति र मानव अधिकार उल्लङ्घन वा त्यसको दुरुत्साहन वा लापरवाही वा हेलचेकर्याईको अवस्था हेरी ऐनको दफा ११ बमोजिम आयोग आफैले छानवीन तथा अनुसन्धान गर्न उपयुक्त देखेमा सो को लागि कुनै सदस्य वा आयोगको कर्मचारीलाई तोक्न सक्नेछ ।

- (३) उपनियम (२) बमोजिम आयोग आफैले छानविन तथा अनुसन्धान नगरी कुनै सरकारी निकाय वा कर्मचारी वा व्यक्ति मार्फत छानवीन तथा अनुसन्धान गराउन उपयुक्त हुने देखेमा सोही बमोजिम र ऐनको दफा १२ बमोजिम कुनै समिति, उपसमिति वा कार्यदल गठन गरी सो मार्फत छानवीन तथा अनुसन्धान गर्ने गरी आयोगले निर्णय गर्नेछ ।
- (४) उपनियम (३) बमोजिम गठन हुने छानविन तथा अनुसन्धान गर्ने गठित समिति, उपसमिति वा कार्यदलमा आवश्यकता अनुसार आयोगको सदस्य, कर्मचारी, सम्बन्धित विषयको विषेशज्ञ, सुरक्षा निकायको प्रतिनिधि, कानूनविद, सरकारी वकिल, प्राध्यापक, मानव अधिकार रक्षक, पत्रकार, दोभाषे वा सहजकर्ता समेत रहन सक्नेछन् ।
- (५) यस नियम बमोजिम छानवीन तथा अनुसन्धान गर्नको लागि तोकिएको सदस्य, कर्मचारी, निकाय, व्यक्ति वा छानवीन तथा अनुसन्धान गर्नको लागि गठित समितिले उजूरी सम्बन्धमा छानवीन तथा अनुसन्धान गर्दा ऐन तथा यस नियमावली बमोजिम आयोगलाई भए सरहको छानवीन तथा अनुसन्धान सम्बन्धी अधिकार प्रयोग गर्नेछ ।
- (६) अनुसन्धानको क्रममा कसैको निजी घर, आवास, कार्यालय, निकाय आदिमा प्रवेश गर्न सो सम्पतिको भोग गर्ने व्यक्ति वा कार्यालय प्रमुखले नदिएमा आवश्यकता अनुसार प्रहरीको सहयोग लिई कानून बमोजिम तत्काल मुचुल्का बनाई प्रवेश गर्न सकिनेछ ।
- (७) छानवीन तथा अनुसन्धान गर्नको लागि तोकिएको सदस्य, कर्मचारी, निकाय, व्यक्ति वा छानवीन तथा अनुसन्धानको लागि गठित समिति, उपसमिति वा कार्यदलले आयोगले तोकेको कार्य प्रारम्भ गरेको मितिले तीस दिन भित्र आफ्नो राय सहितको प्रतिवेदन आयोग समक्ष बुझाउनु पर्नेछ ।

तर छानवीन तथा अनुसन्धानको कार्यको लागि थप समय आवश्यक भएको मनासिव कारण सहित थप समयावधि माग गरेमा आयोगले तोकेको सदस्यले कार्य प्रगतिको आधारमा एकै पटक वा दुई पटक गरी बढीमा तीन महिनासम्म समयावधि थप गर्न सक्नेछ ।

d. छानविन तथा अनुसन्धान टोली सम्बन्धमा :

- (१) आयोगको प्रारम्भिक छानविन वा अनुसन्धानबाट मानव अधिकारको उल्लङ्घन वा त्यसको दुरुत्साहन भएको पाइएमा सो को अनुसन्धान तथा छानविन सम्बन्धी कार्य गर्ने सम्बन्धमा ऐनको दफा १२ बमोजिम आयोग वा अनुसन्धान टोली वा अनुसन्धान अधिकृतले देहाय बमोजिम गर्नु पर्नेछ :-

- (क) उजूरीको व्यहोरा र आयोगबाट प्राप्त कार्यादेश अनुरूप कार्यविधि तयार गर्ने,
- (ख) छानविन तथा अनुसन्धान सम्बन्धमा आयोगलाई भए सरहको अधिकार प्रयोग गर्ने,
- (ग) घटनास्थल र सम्बन्धित स्थानमा उपस्थित भई छानविन वा अनुसन्धान गर्ने,
- (घ) प्रमाणहरु लोप हुन नदिन सोको सुरक्षा र संरक्षण गर्ने,
- (ड) घटनाको अधिकारीकताका सम्बन्धमा सम्बन्धित निकायहरुको सहयोग लिने,
- (च) छानविन तथा अनुसन्धान प्रतिवेदन तयार गर्ने,
- (छ) अनुसन्धानमा खटिएका व्यक्तिले आफुले गरेको कार्यको लिखित रूपमा अनुसन्धान टिपोट राख्ने ।
- (२) ऐनको दफा १२ बमोजिम आयोगले अनुसन्धान टोली गठन गर्दा घटनाको प्रकृति, भौगोलिक अवस्था, क्षतिको विवरण समेतलाई मध्यनजर गरी आयोगका न्यनतम दुईजना कर्मचारीको टोली गठन गर्नेछ । आवश्यकतानुसार टोलीमा अन्य सरकारी कर्मचारी, सुरक्षा निकायको प्रतिनिधि, दोभाषे, सहजकर्ता, मानव अधिकार रक्षक, पेशा व्यावसायी, संचार जगतका प्रतिनिधि समेतलाई सामेल गराउन सकिनेछ ।
- (३) छानविन तथा अनुसन्धान टोलीलाई प्रचलित कानूनमा उल्लेखित अन्य अधिकारका अतिरिक्त देहाय बमोजिमका अधिकार हुनेछ:-
- (क) स्थलगत निरीक्षण, अनुगमन र अनुसन्धान गर्ने,
- (ख) प्रमाण संकलन गर्ने,
- (ग) अन्तर्क्रिया र छलफल गर्ने,
- (घ) आरोपित व्यक्तिलाई आयोगको सम्बन्धित कार्यालयमा भिकाउने,
- (ड) साक्षी लगायतका सम्बन्धित व्यक्ति बुझने,
- (च) क्षति आँकलन र क्षति वापत उपलब्ध गराउन उपयुक्त उपचार वा राहतको आँकलन गर्ने ।
- ९. कारबाही प्रारम्भ गर्न सक्ने :** यस नियममा अन्यत्र जुनसुकै कुरा लेखिएको भए तापनि आयोग वा सो को मातहतका कार्यालयले प्राप्त गरेको कुनै किसिमको सूचना वा जानकारीका आधारबाट कुनै निकाय वा पदाधिकारी वा व्यक्तिबाट ऐनको दफा १२ को उपदफा (१) बमोजिमको कार्य भएको देखिएमा आयोग आफैले ऐन वा यस नियमावलीमा उल्लिखित छानवीन तथा अनुसन्धान सम्बन्धी आवश्यक प्रक्रिया प्रारम्भ गर्न सक्नेछ ।

१०. उजूरी खारेज गर्ने वा तामेलीमा राख्ने :

- (१) नियम ६ को उपनियम (१) बमोजिम पेश भएका उजूरीको प्रारम्भक अध्ययनबाट देहायका कुनै अवस्था भएको पाइएमा प्रारम्भक कारबाहीको लागि आयोगले तोकेको सदस्यले त्यस्तो उजूरी तामेलीमा राख्न वा खारेज गर्न सक्नेछ ।
- (क) उजूर गर्ने व्यक्ति वा पीडित व्यक्तिको नाम उल्लेख नभएमा,
(ख) अस्पष्ट वा काल्पनिक विषयको उजूरी भएमा,
(ग) मानव अधिकार उल्लङ्घन तथा त्यसको दुरुपयोगसंग सम्बन्धित नभएमा,
(घ) आयोगको अधिकारक्षेत्र भन्दा बाहिरको विषय भएमा,
(ङ) भुट्ठा वा तथ्यहीन विषयको उजूरी भएमा,
(च) नियम (४) बमोजिम रित नपुगेको पाइएमा,
(छ) एकपटक आयोगले ठहर गरिसकेको विषय भएमा ।
तर कुनै उजूरी रीत नपुगेका कारणले तामेलीमा रहेकोमा पुनः रीतपुर्वकको उजूरी म्याद भित्र पर्न आएमा कारबाई गर्न बाधा पर्ने छैन ।
- (२) उपनियम (१) देखि बाहेकका उजूरीलाई निर्णयको लागि तोकिएको सदस्यले अध्ययन गरी आयोग समक्ष पेश गर्ने आदेश दिन सक्नेछ ।
- (३) उपनियम (१) बमोजिम आयोगमा पेश भएको उजूरी उपर सो उपनियममा उल्लेख भएको अवस्था रहेको छ भन्ने आयोगलाई लागेमा आयोगले त्यस्तो उजूरी तामेलीमा राख्ने वा खारेज गर्ने निर्णय गरी सो को लिखित सूचना उजूर गर्ने व्यक्तिलाई सात दिन भित्र अनुसूची-६ को ढाँचामा दिनु पर्नेछ ।
- (४) यस नियममा अन्यत्र जुनसुकै कुरा लेखिएको भए तापनि उपनियम (१) को खण्ड (क) मा उल्लेख भएको कारणले तामेलीमा राख्ने वा खारेज गर्ने निर्णय भएको थाहा पाई पुनः रितपुर्वकको उजूरी थाहा पाएको मितिले ३५ दिनभित्र दिएमा आयोगले उजूरी दर्ता गरी थप प्रमाण पुऱ्याउन लगाई कारबाही अगाडि बढाउन आदेश दिन सक्नेछ ।
- (५) उपनियम (२) बमोजिम आयोगले उजूरी तामेलीमा राखेको वा खारेज गरेकोमा उजूरी दर्ता कितावमा सोही व्यहोरा जनाई सम्बन्धित निर्देशकले प्रमाणित गर्नेछ । यसरी प्रमाणीत गरेपछि सो उजूरी उपरको कारबाही अन्त्य भएको मानिनेछ ।

११. प्रतिवेदन माथि छलफल :

- (१) अनुसन्धान तथा छानविनबाट प्राप्त प्रतिवेदनका सम्बन्धमा थप स्पष्ट हुन वा थप अनुसन्धान गर्न आवश्यक परेमा आयोगले सम्बन्धित

विषयको विज्ञहरुलाई आमन्त्रण गरी विषय वस्तु उपर राय वा जानकारी लिन सक्नेछ ।

- (२) प्रतिवेदनमा उल्लिखित विषयमा आयोगले थप प्रमाण वा साक्षी बुझ्ने सम्बन्धी प्रक्रिया अगाडि बढाउने प्रयोजनका लागि आयोगलाई अदालतलाई भए सरहको अधिकार हुनेछ ।
- (३) आयोगले प्रतिवेदनमा उल्लिखित विषयको सम्बन्धमा सरोकारवालाहरुको धारणा बुझन सार्वजनिक सुनुवाईको व्यवस्था गर्न सक्नेछ ।
- (४) उपनियम (३) बमोजिम सार्वजनिक सुनुवाई गर्दा सकेसम्म घटना घटेको स्थानलाई मध्यनजर राखी गर्नु पर्नेछ ।
- (५) सार्वजनिक सुनुवाईको प्रक्रिया नियम १५ बमोजिम हुनेछ ।

१२. प्रतिवेदन कारबाहीको लागि पठाउनु पर्ने :-

- (१) नियम ७ को उपनियम (७) बमोजिम आयोगलाई प्राप्त भएको छानविन तथा अनुसन्धानको प्रतिवेदनको निष्कर्ष मानव अधिकारको उल्लङ्घन तथा त्यसको दुरुत्साहनको आरोप लागेको पदाधिकारी, व्यक्ति वा निकायलाई विभागीय कारबाही गर्ने अधिकार प्राप्त अधिकारी समक्ष कारबाहीको लागि लेखि पठाउन सक्नेछ ।
- (२) उपनियम (१) बमोजिम आयोगबाट कारबाहीको लागि प्रतिवेदनको प्रतिलिपि सहित लेखि आएमा सो प्रतिवेदन प्राप्त भएको मितिले पन्थ्य दिन भित्र सम्बन्धित पदाधिकारी, व्यक्ति वा निकायलाई विभागीय कारबाही गर्ने अधिकार प्राप्त अधिकारीले सो प्रतिवेदन उपर कुनै राय, प्रतिक्रिया व्यक्त गर्नु पर्ने भए त्यस्तो व्यहोरा आयोग समक्ष पेश गर्नु पर्नेछ ।
- (३) उपनियम (२) बमोजिम विभागीय कारबाही गर्न अधिकार प्राप्त अधिकारीले आयोगमा लेखि पठाउँदा देहायका कुरा समेत खुलाउनु पर्नेछ :-
 - (क) राय ठहर सहितको प्रतिवेदनको पुरै वा केही अंश स्वीकार गरेको वा नगरेको,
 - (ख) वारदात भएको सम्बन्धमा कुनै कारबाही भएको वा नभएको अथवा कारबाही भएको भए के भएको,
 - (ग) प्रतिवेदन पुरै वा त्यसको कुनै अंश स्वीकार गर्न नपर्ने भए सो को कारण र आधार,
 - (घ) वारदातका सम्बन्धमा पश्चाताप गरेको, दुःख व्यक्त गरेको वा क्षमा याचना गरेको भए सोको विवरण ।
- (४) यस नियम बमोजिम छानविन तथा अनुसन्धानको सिलसिलामा उपनियम (२) बमोजिम विभागीय कारबाही गर्ने अधिकार प्राप्त

अधिकारीबाट प्राप्त भएको जवाफ वा तोकिएको म्याद भित्र सो अधिकारीबाट जवाफ प्राप्त नभएमा सो विषयलाई आयोगको सम्बन्धित विभागको निर्देशकले सात दिन भित्र आयोग समक्ष पेश गर्नु पर्नेछ ।

१३. विशेषज्ञ सेवा सम्बन्धमा :

- (१) आयोगले छानविन तथा अनुसन्धान गर्नु पर्ने वा सो गरे गराएको विषयमा आयोगलाई विशेषज्ञको सेवा लिनुपर्ने लागेमा व्यक्तिगत वा संस्थागतरूपमा सम्बन्धित विशेषज्ञको सेवा लिन सक्नेछ ।
- (२) उपनियम (१) बमोजिमको विशेषज्ञको सेवा लिनुपर्ने भएमा आयोगले देहाय बमोजिम हुनेगरी विशेषज्ञहरूको सूचि तयार गर्नु पर्नेछः- (क) नाम, (ख) योग्यता, (ग) व्यवसाय, (घ) अनुभव, (ड) विषेश दखल भएको क्षेत्र ।
- (३) आयोगको क्षेत्राधिकार भित्र पर्ने विषयका सम्बन्धमा विशेषज्ञ वा विशिष्टीकृत सेवा उपलब्ध गराई दिन कुनै निकायबाट अनुरोध भई आएमा आयोगले त्यस्तो सेवा प्रदान गर्न सक्नेछ ।
- (४) उपनियम (३) बमोजिमको सेवा आयोगको तर्फबाट तोकिएको व्यक्तिले उपलब्ध गराउनेछ ।

१४. थप प्रमाण वा साक्षी बुझ्न सक्ने :

- (१) आयोगमा पेश भएका उजूरीका सम्बन्धमा नियम ७ को उपनियम (६) बमोजिम प्रतिवेदन प्राप्त भएपछि आवश्यकता अनुसार थप प्रमाण बुझ्न सकिनेछ ।
- (२) उपनियम (१) बमोजिम प्रमाण बुझ्ने क्रममा कुनै व्यक्तिलाई आयोगमा उपस्थित गराई वयान वा जानकारी लिन, साक्षी बुझ्न, बकपत्र गराउन, कुनै लिखत कागजात वा त्यस्तो लिखतको नक्कल पेश गर्न, स्थलगत निरीक्षण गर्न, दशी प्रमाण पेश गर्न वा अन्य आवश्यक प्रमाण पेश गर्न आयोगले अनुसुची - ७ बमोजिम बाटाको म्याद बाहेक सात दिनको म्याद दिनेछ ।

१५. सार्वजनिक सुनुवाई गर्न सक्ने :

- (१) नियम ६ (२) बमोजिमको विवरण वा नियम ७ (६) बमोजिमको प्रतिवेदन प्राप्त भएपछि उपयुक्त लागेमा आयोगले आवश्यकता अनुसार सो विषयमा सार्वजनिक सुनुवाई गर्न सक्नेछ ।
- (२) उपनियम (१) बमोजिम सार्वजनिक सुनुवाई गर्दा सार्वजनिक सुनुवाई हुने विषय, मिति, समय र स्थान सहितको सूचना उजूरवाला, पीडित तथा निजका परिवारका सदस्य र पीडक भनिएको पक्षलाई दिनु पर्नेछ ।

- (३) सार्वजनिक सुनुवाईमा यथासम्भव आयोगको कमितमा एक जना सदस्य रहनेछन् ।
- (४) सार्वजनिक सुनुवाईका बखत सम्बद्ध पक्ष वा सो पक्षको कानून व्यवसायी, मानव अधिकार रक्षक तथा नागरिक समाजका प्रतिनिधि, पत्रकार, सम्बन्धित अरु व्यक्तिहरुले आयोगको अनुमति प्राप्त गरी आफ्नो भनाई राख्न पाउने छन् ।
- (५) सार्वजनिक सुनुवाई गरिएको विषयमा आयोगले सम्बन्धित पक्षको तर्फबाट लिखित जानकारी लिन सक्नेछ ।

१६. मेलमिलाप गराउन सम्बन्ध:

- (१) ऐनको दफा १४(१) बमोजिम पक्षहरुबाट मेलमिलापको लागि निवेदन परेमा आयोगले सो विषय मेलमिलाप हुन सक्ने वा नसक्ने सम्बन्धमा ठहर गर्नेछ । मेलमिलाप हुन सक्ने देखिएमा आयोगका कुनै पदाधिकारीले पीडित पक्षलाई मेलमिलाप गर्दा हुन सक्ने परिणाम र प्रभाव बारेमा स्पष्ट गरि दिनुपर्नेछ । विषयवस्तुमा स्पष्ट भएपछि दुवै पक्ष मेलमिलाप गर्न सहमत भएमा अनुसूची-८ को ढाँचामा आयोगले मेलमिलाप गराउन सक्नेछ ।
- (२) उपनियम (१) बमोजिमको मेलमिलाप गरेको लिखतमा पक्षहरुको सहीछाप गरी राख्नुपर्नेछ ।
- (३) सामान्यतः मेलमिलापको निवेदन परेको एक महिनाभित्र मेलमिलापको कारबाही टुइयाउन पर्नेछ ।
- (४) मेलमिलापका लागि आयोगले प्रचलित कानून बमोजिमका मेलमिलापकर्ताहरुको सहयोग लिन सक्नेछ ।
- (५) यस नियमावलीमा अन्यत्र जुनसुकै कुरा लेखिएको भए तापनि आयोगमा विचाराधीन रहेको कुनै उजूरीका सम्बन्धमा सम्बन्धित पक्षहरुले मेलमिलाप गरी पाउन संयुक्त निवेदन दिएमा त्यस्तो उजूरीका सम्बन्धमा मेलमिलाप गराउंदा पीडित पक्षले राहत वा क्षतिपूर्ति पाउने वा मानव अधिकारको संरक्षण र संर्वद्वन्द्व हुने देखेमा आयोगले सोही बमोजिम मेलमिलाप गराउन सक्नेछ ।
- (६) उपनियम (१) बमोजिम पक्षहरु बीच मेलमिलाप भएमा उजूरीको कारबाही अन्त्य भएको मानिनेछ ।
- (७) पक्षहरुको सहमतिमा आयोगको अनुगमन टोलीले हडताल, बन्द आदि खोली जनजीवन सुचारू गराई मानव अधिकार उपयोगमा सहज बनाउन स्थानीय तहमा मेलमिलाप गराउने कुरालाई यस नियमले बाधा पुऱ्याएको मानिने छैन ।

१७ आयोगले ठहर गर्ने :

- (१) आयोगमा प्राप्त हुन आएका उजूरीका सम्बन्धमा छानवीन तथा अनुसन्धान गरी संकलित सबुद प्रमाण तथा अनुसन्धान प्रतिवेदनको आधारमा र नियम १५ बमोजिम सार्वजनिक सुनुवाई गरेकोमा त्यस्तो सुनुवाईको आधारमा मानव अधिकारको उल्लङ्घन भएको वा नभएको वा त्यसको दुरुत्साहन भएको वा नभएको वा मानव अधिकारको उल्लङ्घन रोक्ने सम्बन्धमा लापरवाही वा हेलचेक्रयाई भएको वा नभएको ठहर गर्नेछ ।
- (२) उपनियम (१) बमोजिम निर्णय गर्दा कुनै पदाधिकारी, व्यक्ति वा निकाय दोषी देखिएमा निज उपर आवश्यक कारबाही गर्न आयोगले सम्बन्धित निकाय वा अधिकारीलाई लेखी पठाउनेछ ।
- (३) उपनियम (१) बमोजिम आयोगले कुनै पदाधिकारी वा व्यक्ति वा निकायबाट मानव अधिकार उल्लङ्घन वा त्यसको दुरुत्साहन भएको वा मानव अधिकारको उल्लङ्घन हुनबाट रोक्ने सम्बन्धमा लापरवाही वा हेलचेक्रयाई भएको ठहर गरेमा पीडित व्यक्तिलाई उपचार प्रदान गर्न वा क्षतिपूर्ति दिनु पर्ने आयोगलाई लागेमा सो विषयमा समेत आदेश गर्नेछ ।
- (४) उपनियम (३) बमोजिम पीडितलाई क्षतिपूर्ति दिने गरी भएको आदेशमा क्षतिपूर्तिको रकम निर्धारण गर्नु पर्नेछ ।
- (५) उपनियम (२) बमोजिम दोषी उपर आवश्यक कारबाही गर्ने वा उपनियम (३) बमोजिम क्षतिपूर्ति दिनु पर्ने गरी आयोगबाट आदेश भएकोमा निर्देशक वा महाशाखा प्रमुखले सो आदेशको प्रतिलिपि सहित सम्बन्धित पदाधिकारी, व्यक्ति वा निकायलाई लेखी पठाउनु पर्नेछ ।
- (६) मानव अधिकार हनन् भएको भनि परेको उजूरी पुष्टि गर्ने दायित्व उजुरकर्ता कै भएको र अनुसन्धान बाट आरोप पुष्टि हुने प्रमाण पेश हुन नसकेको अवस्थामा उजूरी पुष्टि हुने प्रमाण पेश गरेका बखत पुनः कारबाई गर्ने गरी उजूरीलाई तामेलीमा राख्न आयोगले आदेश गर्न सक्नेछ । आदेश भएको मितिले सात दिन भित्र सो को सूचना उजुरकर्तालाई दिनु पर्नेछ ।

१८. आयोगको सिफारिस, आदेश वा निर्णय कार्यान्वयन गर्नुपर्ने :

- (१) नियम १७ को उपनियम (२) बमोजिम दोषीलाई कारबाही गर्न आयोगबाट लेखी आएकोमा सम्बन्धित निकाय वा अधिकारीले दोषी उपर कानूनी वा विभागीय कारबाही गनुपर्ने भए सो गरी र कारबाही गर्न नमिल्ने भए सोको कारण सहित तीन महिना भित्र सम्बन्धित पदाधिकारी, व्यक्ति वा निकायले आयोगलाई प्रतिवेदन सहितको जानकारी पठाउनु पर्नेछ ।

- (२) पीडितलाई क्षतिपूर्ति रकम समेत दिनुपर्ने गरी आयोगबाट निर्णय सिफारिस भै आएकोमा सम्बन्धित पदाधिकारी, व्यक्ति वा निकायले परिच्छेद - ४ को अधीनमा रही क्षतिपूर्ति भराई दिनु पर्नेछ ।
- (३) नियम १६ बमोजिम मेलमिलाप भएकोमा सो मेलमिलाप बमोजिम कुनै पक्षले कुनै शर्त पुरा गर्न बाँकी रहेछ भने मेलमिलापको कागजमा तोकिएको म्याद भित्र सम्बन्धित पक्षले त्यस्तो शर्त पुरा गरी आयोगलाई तत्काल जानकारी दिनु पर्नेछ ।
- (४) उपनियम (३) बमोजिम शर्त पुरा गर्नु पर्ने पक्षले शर्त पुरा नगरेमा आयोगले छानविन तथा अनुसन्धानको प्रक्रियालाई कायमै राखी यस नियमावली बमोजिम कारबाही अगाडि बढाउनेछ ।

परिच्छेद - ३

कार्य विभाजन

१९. कार्य विभाजन: मानव अधिकारको उल्लङ्घन तथा त्यसको दुरुत्साहन सम्बन्धी उजूरी, कारबाही तथा क्षतिपूर्ति सम्बन्धमा जिम्मेवारी प्राप्त अधिकृतहरुको काम, कर्तव्य र अधिकार देहाय बमोजिम हुनेछ ।

(१) सचिवको काम, कर्तव्य र अधिकार:

- (क) आयोगले दिएको निर्देशानुसार उजूरी व्यवस्थापन लगायतको काम गर्ने,
- (ख) आयोगमा प्राप्त उजूरी तथा आयोगको क्षेत्रीय कार्यालय तथा अन्य कार्यालयको अनुगमन तथा सुपरिवेक्षण गर्ने, गराउने,
- (ग) नेपाल सरकार, स्वदेशी वा विदेशी संघसंस्थासंग सम्पर्क र समन्वय गर्ने,
- (घ) उजूरीको कारबाहीको सम्बन्धमा आयोगद्वारा प्राप्त निर्देशन पालना गर्ने,
- (ड) आयोगबाट गठन भएका छानविन समिति, विषेशज्ञ, साक्षी लगायतसंग आवश्यक परामर्श र समन्वय गर्ने र उनीहरुलाई सहयोग गर्ने ।
- (च) आयोगले समय समयमा दिएका आदेश, निर्देशनहरुको पालना गर्ने, गराउने,
- (छ) अध्यक्षको निर्देशानुसार वा आयोगको सदस्यले बैठक बोलाउन अध्यक्ष समक्ष दिएको निवेदनको आधारमा आयोगको बैठक बोलाउने,
- (ज) आयोगले गरेको निर्णय सिफारिस प्रमाणित गर्ने,

- (भ) आयोगको नगदी जिन्सी सम्पत्तिको जिम्मेवारी, व्यवस्थापन, संरक्षण र संबर्धन गराउने,
- (ज) प्रत्येक महिनाको अन्तमा प्रगति विवरण अनिवार्य रूपमा आयोगमा पेश गर्ने ।
- (ट) आवश्यकता अनुसारका अन्य कार्य गर्ने गराउने ।
- (२) **निर्देशकको काम, कर्तव्य र अधिकार:** आयोग र सचिवको निर्देशनमा रही निर्देशकले देहाय बमोजिमको कार्य गर्नु पर्ने छ ।
- (क) ऐनले तोकेका म्यादभित्र कार्यविधिगत काम सम्पन्न गर्नको निमित्त वार्षिक योजना बनाई सचिवमार्फत आयोगमा पेश गर्ने,
- (ख) आयोगसमक्ष निर्णयार्थ पेश गरिने उजूरीका फाइलको कार्यतालिका (Agenda) तयार गरी आयोगसमक्ष पेश गर्ने,
- (ग) उजूरी सम्बन्धमा बस्ने आयोगको बैठक व्यवस्थापनको काम गर्ने ।
- (घ) आयोगको निर्णयार्थ उजूरी सम्बन्धी फायल पेश गर्ने,
- (ङ) ऐनको दफा १२ बमोजिम आयोगले तोकिदिएको छानविन तथा अनुसन्धान सम्बन्धी कार्य गर्ने,
- (च) छानविन तथा अनुसन्धान बमोजिमको प्रतिवेदन आयोगसमक्ष पेश गर्ने,
- (छ) आयोगबाट संचालित कार्यक्रमहरुको अनुगमन गर्ने, गराउने,
- (ज) आयोगबाट गठन भएका छानविन समिति, विषेशज्ञ, साक्षी लगायतसंग आवश्यक समन्वय र सहयोग गर्ने,
- (झ) आवश्यकता अनुसार बयान, बकपत्र गराउने, उद्धार (Rescue) गर्ने काममा संलग्न हुने तथा नियम १६ अनुसार मेलमिलापको लागि प्रयास गर्ने ।
- (ञ) आयोग तथा सचिवले समय समयमा दिएका आदेश, निर्देशनहरुको पालना गर्ने गराउने,
- (ट) उजूरी फाइल सालको दुई पटक अनिवार्य निरीक्षण गरी कार्यविधि पूरा भए नभएको जाँची अनुसूची-९ बमोजिमको फाइल निरीक्षण फाराममा अधुरो रहेको कार्यविधि पूरा गर्न आवश्यक निर्देशन दिने,
- (ठ) उजूरीको सम्बन्धमा अनुसन्धानको काम सम्पन्न गर्ने, गराउने,
- (ड) नियमित अनुसन्धान/अनुगमनको निमित्त टोली खटाउने ।
- (ढ) अनुसन्धान/अनुगमन प्रतिवेदन दुरुस्त राख्ने, राख्न लगाउने ।
- (ण) मानवअधिकार उल्लङ्घन भएको विषयमा आयोग समक्ष आउने प्रतिनिधिमण्डलसँग भेट्ने र आयोगसमक्ष भेट गर्ने व्यवस्था मिलाउने ।

- (त) मातहत अधिकृतको कामको सुपरिवेक्षण गर्ने ।
- (थ) उजूरी, अनुसन्धान तथा छानवीन सम्बन्धमा मातहत कार्यालयसँग समन्वय राख्ने ।
- (द) उजूरी फाइल तथा कागजातहरु निरन्तर निरीक्षण गरी कागज तथा विद्युतीयरूपमा अद्यावधिक राख्ने, राख्न लगाउने ।
- (घ) अभिलेख शाखाको निरन्तर निरीक्षण गरी अभिलेख (फाइल र विद्युतीय) अद्यावधिक राख्ने ।
- (न) सचिवको लिखित अनुमति प्राप्त गरी उजूरी उपर भएका आयोगको निर्णय प्रमाणित गर्ने ।
- (प) आवश्यकतानुसारका अन्य कार्य गर्ने गराउने ।
- (३) **मातहत कार्यालयका कार्यालय प्रमुखको काम, कर्तव्य र अधिकारः**
आयोग, सचिव र निर्देशकको निर्देशनमा रही कार्यालय प्रमुखले देहाय बमोजिमको कार्य गर्नु पर्ने छ ।
- (क) ऐनले तोकेका म्यादभित्र कार्यविधिगत काम सम्पन्न गर्नको निमित्त वार्षिक योजना बनाई सचिवमार्फत आयोगमा पेश गर्ने ।
- (ख) ऐनको दफा १२ बमोजिम आयोगले तोकिदिएको छानविन तथा अनुसन्धान सम्बन्धी कार्य गर्ने ।
- (ग) छानविन, अनुसन्धान तथा अनुगमनको प्रतिवेदन केन्द्रीय कार्यालय मार्फत आयोगसमक्ष पेश गर्ने ।
- (घ) छानविन तथा अनुसन्धान सम्पन्न भएका फाईलहरु निर्णयको लागि केन्द्रीय कार्यालय मार्फत आयोगसमक्ष पेश गर्ने ।
- (ड) आयोगबाट गठन भएका छानविन समिति, विषेशज्ञ, साक्षी लगायतसँग आवश्यक समन्वय र सहयोग गर्ने ।
- (च) आवश्यकता अनुसार बयान, बकपत्र गराउने, उद्धार (Rescue) गर्ने काममा संलग्न हुने तथा नियम १६ अनुसार मेलमिलापको लागि प्रयास गर्ने ।
- (छ) आयोग तथा सचिवले समय समयमा दिएका आदेश, निर्देशनहरुको पालना गर्ने गराउने ।
- (ज) उजूरी फाइल सालको कम्तीमा दुई पटक अनिवार्य निरीक्षण गरी कार्यविधि पूरा भए नभएको जाँची अनुसूची-९ बमोजिमको फाइल निरीक्षण फाराममा अधुरो रहेको कार्यविधि पुरा गर्न आवश्यक निर्देशन दिने ।
- (झ) उजूरीको सम्बन्धमा अनुसन्धानको काम सम्पन्न गर्ने, गराउने ।
- (ञ) नियमित अनुसन्धान/अनुगमनको निमित्त टोली खटाउने ।
- (ट) अनुसन्धान/अनुगमन प्रतिवेदन दुरुस्त राख्ने, राख्न लगाउने ।
- (ठ) मातहत अधिकृतको कामको सुपरिवेक्षण गर्ने ।

- (ड) उजूरी फाइल तथा कागजातहरु निरन्तर निरीक्षण गरी कागज तथा विद्युतीयरूपमा अद्यावधिक राख्ने, राख्न लगाउने ।
 (ठ) आवश्यकतानुसारका अन्य कार्य गर्ने गराउने ।
- (४) **महाशाखा प्रमुखको काम, कर्तव्य र अधिकारः** सचिव र निर्देशकको निर्देशनमा रही महाशाखा प्रमुखले देहाय बमोजिमको कार्य गर्नेछन् ।
- (क) आयोगको निर्देशन अनुसार बयान, बकपत्र गर्ने, गराउने ।
 (ख) बन्द सवालसम्बन्धी कारवाही चलाउने ।
 (ग) आयोगको उजूरी सम्बन्धी निर्णय पुस्तिका जिम्मा लिने ।
 (घ) कार्याविधि पूरा भएका फाइलहरु निर्णयार्थ आयोगको बैठकमा पेश गर्ने ।
 (ड) आयोगको निर्णयको संक्षिप्त विवरण निर्णयपुस्तिकामा लेखबद्ध गर्ने ।
 (च) अनुगमन र अनुसन्धानको सन्दर्भमा सरोकारवालाहरुसँग छलफल, अन्तर्क्रिया आदि गर्ने ।
 (छ) मानवअधिकार उल्लङ्घन भएको विषयमा आयोग समक्ष आउने प्रतिनिधिमण्डलसँग भेट्ने र आयोगसमक्ष भेट गर्ने व्यवस्था मिलाउने ।
 (ज) उदार (Rescue) गर्ने काममा संलग्न हुने ।
 (झ) नियम १६ अनुसार मेलमिलापको लागि प्रयास गर्ने ।
 (ञ) निर्देशकसँग समन्वय गरी अनुसन्धान र अनुगमन टोली गठन गर्ने ।
 (ट) अनुसन्धान, अनुगमन प्रतिवेदनहरु सुरक्षित राख्ने व्यवस्था मिलाउने ।
 (ठ) आयोगको निर्णय/सिफारिस सरोकारवाला निकाय र व्यक्तिलाई उपलब्ध गराउने ।
 (ड) मातहत अधिकृत, कर्मचारीहरुको सुपरिवेक्षण गर्ने ।
 (ठ) मातहत अधिकृत/कर्मचारीहरुको सरुवा वा जिम्मेवारी परिवर्तन भएको अवस्थामा आयोगले तयार गरेको ढाँचामा बरबुभारथ गरी गराई त्यसको एकप्रति प्रशासन महाशाखालाई समेत उपलब्ध गराउने ।
 (ण) उजूरी फाइल तथा लिखतहरु कागज तथा विद्युतीयरूपमा अद्यावधिक राख्ने ।
 (त) उजूरीउपर निर्णय भएका फाइल अभिलेख शाखामा पठाउने व्यवस्था मिलाउने ।
- (५) **मानव अधिकार अधिकृतको काम, कर्तव्य र अधिकारः** कार्यालय प्रमुख वा महाशाखा प्रमुखको निर्देशनमा रही उजूरी उपर कारवाही चलाउने

जिम्मेवारी प्राप्त मानव अधिकार अधिकृतको काम, कर्तव्य र अधिकार देहाय बमोजिम हुनेछन् ।

- (क) उजूरी फाइल जिम्मा लिने ।
- (ख) कारबाहीको क्रममा प्राप्त लिखतहरु फाइल संलग्न गर्ने र लिखतहरुलाई दर्ता मितिको आधारमा अनुसूची-१० को ढाँचाको पंजिकामा तुरन्त उल्लेख गर्ने ।
- (ग) प्राप्त/दर्ता मितिको आधारमा क्रमशः फाइलमा संलग्न हरेक लिखतको शिरमा पृष्ठ नम्बर उल्लेख गर्ने ।
- (घ) आफ्नो जिम्माको फाइल उपर अविलम्ब कारबाही चलाउने क्रममा सम्बन्धित निकाय र व्यक्तिसँग लेखापढी गर्ने ।
- (ङ) आवश्यक सबूद प्रमाण संकलन गर्ने, गराउने ।
- (च) कारबाहीमा रहेका उजूरीको सम्बन्धमा पन्थ दिन भित्र ताकेताको लागि कारबाही चलाउने । तीनपटक सम्म ताकेता गर्दा पनि उजूरीको सम्बन्धमा कुनै प्रगति नभएमा आवश्यक निर्देशनको लागि केन्द्रीय कार्यालयको हकमा आयोगले तोकेको सदस्य र मातहतको कार्यालयको हकमा कार्यालय प्रमुख समक्ष पेश गर्ने । आयोगबाट हुने आदेश वा निर्देशनलाई अनुसूची-११ को ढाँचामा लेखबद्ध गराई कार्यान्वयन गर्ने ।
- (छ) आवश्यकता अनुसार बयान, बकपत्र गराउने, उदार (Rescue) गर्ने काममा संलग्न हुने तथा नियम १६ अनुसार मेलमिलापको लागि प्रयास गर्ने ।
- (ज) अनुगमन र अनुसन्धानको सन्दर्भमा सरोकारबालाहरुसँग छलफल, अन्त्क्रिया आदि गर्ने ।
- (झ) कारबाहीमा रहेका उजूरी फाइलहरुको फेहरिस्त बनाई अद्यावधिक राख्ने ।
- (ञ) उजूरी उपर कार्याविधि पूरा भएका वा तोकिएको अवधी भित्र पुरा हुन नसकेमा कारण समेत उल्लेख गरी उजूरी हेन तोकिएको सदस्य समक्ष पेश गर्ने । तोकिएको सदस्यले दिएको आदेशानुसार मिसिल आयोगमा निर्णयको लागि पेश गर्ने ।
- (ट) आयोगको बैठकमा उपस्थित भई उजूरीको विवरण पेश गर्ने ।
- (ठ) आयोगको निर्णय/सिफारिसलाई विस्तृतरूपमा लेखबद्ध गरी समक्ष दस्तखतको लागि पेश गर्ने ।
- (ड) आयोगको अन्तिम निर्णय सहितको फाइल महाशाखा प्रमुखमार्फत अभिलेख शाखा पठाउने ।

- (ठ) उजूरी फाइल तथा लिखतहरु कागज तथा विद्युतीयरूपमा अद्यावधिक राख्ने ।
- (ण) सरुवा वा जिम्मेवारी परिवर्तन भएको अवस्थामा आयोगले तयार गरेको ढाँचामा महाशाखा प्रमुखको रोहवरमा बरबुझारथ गरी त्यसको प्रति महाशाखा प्रमुख र प्रशासन महाशाखालाई समेत उपलब्ध गराउने ।

परिच्छेद - ४

अन्तरिम राहत तथा उद्धार सम्बन्धी व्यवस्था

२०. अन्तरिम राहत रकम उपलब्ध गराउन सक्ने:

- (१) आयोगले ऐनको दफा १० बमोजिम पीडितलाई तत्काल अन्तरिम राहत रकम उपलब्ध गराउन आदेश दिएकोमा त्यस्तो अन्तरिम राहत रकम सम्बन्धित निकायले नगदमा उपलब्ध गराएको भए सो रकम मानव अधिकार उलंघनकर्ताबाट सम्बन्धित निकायले असूल उपर गराउन अनुसूची-१२ बमोजिमको ढाँचामा आयोगमा अभिलेख गराई राख्नु पर्नेछ ।
- (२) उपनियम (१) बमोजिमको रकम मानव अधिकारको उल्लङ्घन वा त्यसको दुरुत्साहन गर्ने व्यक्तिबाट उपलब्ध गराउने सिफारिस भएकोमा सम्बन्धित निकायले एक महिना भित्र सम्बन्धित व्यक्तिबाट असूल उपर गर्नु पर्नेछ ।
- (३) उपनियम (२) बमोजिम रकम असूल उपर नगरेमा वा गर्न नमानेमा आयोगले सरकारी बाँकी सरह असूल उपर गराउन नेपाल सरकार समक्ष लेखि पठाउनेछ ।
- (४) उपनियम (३) बमोजिम मानव अधिकार आयोगबाट लेखि आएमा नेपाल सरकारले सरकारी बाँकी सरह असूल उपर गराउनु पर्दछ । त्यसरी असूल उपर गर्न नसक्ने अवस्था भएमा सो रकम नेपाल सरकारले उपलब्ध गराउनु पर्नेछ ।
- (५) पीडितलाई अन्तरिम राहत उपलब्ध गराउन आवश्यक देखेमा आयोगले कुनै सामाजिक संघ, संस्थासंग पीडितलाई तत्काल राहत उपलब्ध गराउनको लागि अनुरोध गर्न सक्नेछ ।
- (६) उपनियम (५) बमोजिम आयोगबाट अनुरोध भै आएकोमा सम्बन्धित संघ, संस्थाले तत्सम्बन्धमा गरेको काम वा सहयोगको विवरण अविलम्ब आयोगलाई उपलब्ध गराउनु पर्नेछ ।
- (७) आयोगले अन्तरिम वा तत्काल राहत सम्बन्धमा गरे गराएका कार्यहरुको अभिलेख र विवरण अद्यावधिक राख्नु पर्नेछ ।

२१. उद्धार सम्बन्धी कार्य:

- (१) पीडितलाई तत्काल उद्धार सम्बन्धी कार्य आवश्यक देखिएमा आयोग आफैले वा सहकार्यमा त्यस्ता काम गर्नु पर्नेछ ।
- (२) उपनियम (१) बमोजिम आयोगले तत्काल उद्धार गर्नको लागि सरकार, संस्था वा व्यक्तिको सहयोग आवश्यक देखेमा उनीहरुसँग उद्धारको लागि अनुरोध गर्न सक्नेछ ।
- (३) उपनियम (२) बमोजिम आयोगबाट अनुरोध भै आएकोमा सरकार, संस्था वा व्यक्तिले तत्कालै कार्य सम्पन्न गरी सो को जानकारी आयोगलाई दिनु पर्नेछ ।
- (४) आयोगले ऐनको दफा ९ बमोजिम पीडितलाई तत्काल उद्धार कार्य गर्न सम्बन्धित निकायलाई आदेश दिएकोमा त्यस्तो उद्धार सम्बन्धी कार्य सम्बन्धित निकायले तत्कालै सम्पन्न गर्नु पर्नेछ ।
- (५) उपनियम (४) बमोजिम तत्कालै उद्धार सम्बन्धी कार्य हुन नसक्ने भएमा आयोगलाई सो को जानकारी अविलम्ब दिनु पर्नेछ ।
- (६) आयोगले उद्धार सम्बन्धी गरेका कार्यहरुको विवरण अद्यावधिक गरी राख्नु पर्नेछ ।

परिच्छेद - ५

क्षतिपूर्ति सम्बन्धी व्यवस्था

२२. क्षतिपूर्ति निर्धारणका आधार: आयोगले नियम १८ (२) बमोजिम पीडितलाई क्षतिपूर्ति भराउने निर्णय/सिफारिस गर्दा देहायका कुराहरुलाई समेत आधार लिनु पर्नेछ:-

- (क) पीडितलाई भएको शारीरिक घाउ चोट र वास्तविक उपचार खर्चको अवस्था,
- (ख) मानसिक पीडा/यातना,
- (ग) सामाजिक मर्यादा,
- (घ) पीडितको शारीरिक, मानसिक र आर्थिक अवस्था,
- (ड) पीडकको चरित्र,
- (च) मानव अधिकार उल्लङ्घनको घटनामा यस अधि संलग्न रहे नरहेको,
- (छ) पीडकको आर्थिक अवस्था

२३. मृत्यु भएकोमा क्षतिपूर्ति निर्धारण गर्ने आधार: मानव अधिकार उल्लङ्घनको कारणबाट कसैको मृत्यु भएकोमा मृतकको परिवारलाई क्षतिपूर्ति भराउने निर्णय/सिफारिस गर्दा देहायका कुराहरुलाई समेत आधार लिनु पर्नेछ :-

- (क) मृतकको उमेर र निजको अर्थोपार्जन गर्न सक्ने क्षमता,
- (ख) मृतकसंग आश्रित रहेका परिवारको संख्या र निजहरुको जीविकोपार्जनको निमित्त आवश्यक पर्ने न्युनतम खर्च,
- (ग) मृतकका नाबालक छोराछोरीको संख्या तथा निजहरुको पालनपोषण तथा उच्च माध्यमिक तहसम्मको पढाई खर्च,
- (घ) मृतकको श्रीमान् वा श्रीमतीको उमेर, शारीरिक अवस्था तथा जीविकोपार्जनको माध्यम,
- (ङ) मृतकको मृत्यु हुनु अघि निजलाई शारीरिक वा मानसिक यातना दिएको वा नदिएको,
- (च) मृत्यु हुनु पूर्व मानव अधिकार उल्लङ्घन भएको कारणबाट भएको उपचार खर्चको रकम,
- (छ) मृतकको दाहसंस्कार तथा किरिया खर्च ।

२४. यातना दिएकोमा क्षतिपूर्ति निर्धारण गर्ने आधारः

- (१) यातना दिएकोमा क्षतिपूर्ति भराउने निर्णय/सिफारिस गर्दा देहायका कुराहरुलाई समेत आधार लिनु पर्नेछ :-
 - (क) पीडितलाई पर्न गएको शारीरिक र मानसिक पीडाको मात्रा र त्यसको गंभीरता,
 - (ख) शारीरिक वा मानसिक क्षतिको अवस्था र त्यस्तो क्षतिको कारणबाट पीडितको आय आर्जन गर्न सक्ने क्षमतामा भएको ज्ञास,
 - (ग) उपचार हुन नसक्ने किसिमको शारीरिक वा मानसिक क्षति भै कुनै व्यवसाय गर्न नसक्ने भएकोमा पीडित व्यक्तिको उमेर र निजको जीविकोपार्जनको माध्यम र परिवारिक दायित्व,
 - (घ) उपचार हुनसक्ने क्षति भएकोमा उपचार गराउँदा लागेको वा उपचार गराउन लाग्ने अनुमानित खर्च,
 - (ङ) उपचार हुन सक्ने किसिमको क्षति भएकोमा उपचार गराउन लाग्ने समय ।

तर आयोगले औषधोपचारको लागि लागेको खर्च छुटै भराउनका साथै राष्ट्रिय तथा अन्तराष्ट्रिय कानून बमोजिम हुन सक्ने सजाय समेतको लागि सिफारिस गर्न सक्नेछ ।

२५. गैरकानूनी थुनामा राखेको वा वेपत्ता पारेकोमा क्षतिपूर्ति निर्धारण गर्ने आधारः

- (१) गैर कानूनी रूपमा थुनामा राखिएकोमा वा बलपूर्वक वेपत्ता पारिएको विषयमा निर्णय/सिफारिस गर्दा देहायका कुराहरुलाई समेत आधार लिनु पर्नेछ :-
 - (क) गैर कानूनी थुनामा राख्दाको अवस्था,
 - (ख) गैर कानूनी थुनामा राख्दा पीडित उपर गरिएको व्यवहार,

- (ग) गैर कानूनी थुनामा राखिएको अवधि,
 - (घ) गैर कानूनी थुनाको कारण पीडितलाई पर्न गएको शारीरिक वा मानसिक पीडा,
 - (ङ) गैर कानूनी थुनामा राख्दा पीडितलाई पर्न गएको आर्थिक नोक्सानी,
- (२) मानव अधिकारको उल्लङ्घन वा त्यसको दुरुपयोग गरी कसैलाई वेपत्ता पारेको सम्बन्धमा क्षतिपूर्ति निधारण गर्नुपर्दा आयोगले छ महिनासम्मको अवधिको भए प्रत्येक दिनको ५०० रुपैया र छ महिना भन्दा बढी अवधिको भए तीन लाख रुपैयासम्म क्षतिपूर्ति निधारण गर्न सक्नेछ ।

२६. चोट पटक पुच्चाएकोमा क्षतिपूर्ति निधारण गर्ने आधार: मानव अधिकार उल्लङ्घन गरी कसैलाई शारीरिक चोटपटक पुच्चाएको वा अंगभंग गरेको वा यौनजन्य दुर्व्यवहार गरेको विषयमा निर्णय/सिफारिस गर्दा देहायका कुराहरुलाई समेत आधार लिनु पर्नेछ :-

- (क) चोटपटकको गंभीरता,
- (ख) अंगभंग भएकोमा त्यसको गंभीरता,
- (ग) यौनजन्य दुर्व्यवहार गरेकोमा त्यसको मात्रा एवं गंभीरता,
- (घ) चोटपटक वा अंगभंग भएकोमा गरेको उपचार खर्च वा उपचार गर्न लाग्ने संभावित खर्च,
- (ङ) चोटपटक लागी वा अंगभंग भै शरीरको कुनै अंग निष्क्रिय भएको वा हुन सक्ने संभावना भएको कुरा ।

२७. भेदभाव गरि मानव अधिकार उल्लङ्घन गरेकोमा क्षतिपूर्ति निधारण गर्ने आधार: कसैलाई जात, जाति, धर्म, वर्ण, लिङ्ग, राजनैतिक आस्था, उत्पत्ति, बसोबासको क्षेत्र वा आधार वा त्यस्तै अन्य कुनै भेदभाव गरी वा कानूनले नै कुनै पदमा काम गर्न कुनै खास शारीरिक वा वौद्धिक योग्यता आवश्यक हुने गरी तोकेकोमा वा कामको प्रकृतिले नै कुनै खास किसिमको शारीरिक अवस्थाको आधारमा रोजगारी दिन इन्कार गर्दै भेदभाव गरी मानव अधिकार उल्लङ्घन गरेको विषयमा निर्णय/सिफारिस गर्दा देहायका कुराहरुलाई समेत आधार लिनु पर्नेछ :-

- (क) भेदभाव गरिएको अवस्था र त्यसको प्रकृति,
- (ख) भेदभावपूर्ण व्यवहार गरेको कारणले सम्बन्धित व्यक्तिमा परेको मानसिक पीडा र असर,
- (ग) रोजगारी दिने सम्बन्धमा भेदभावपूर्ण व्यवहार गरेकोमा निजले रोजगारी पाएको भए सोबाट पाउन सक्ने संभावित अर्थोपार्जन,

- (घ) उत्पति, बसोबासको क्षेत्र वा आधार लगायतका सामाजिक वा सांस्कृतिक रूपमा भेदभावपूर्ण व्यवहार गरिएको भए त्यस्तो व्यवहारबाट समाजमा पर्न सक्ने संभावित परिणाम,
- (ङ) धार्मिक वा राजनैतिक आस्थाको कारणले भेदभावपूर्ण व्यवहार गरिएको भए त्यस्तो व्यवहारबाट समाजमा पर्न सक्ने परिणाम ।

२८. **आर्थिक, सामाजिक तथा सांस्कृतिक अधिकार उल्लङ्घन भएकोमा क्षतिपूर्ति निर्धारण गर्ने आधार:** कसैको आर्थिक, सामाजिक तथा सांस्कृतिक अधिकार उल्लङ्घन भएको आयोगबाट ठहर भएमा त्यस्तो उल्लङ्घनको अवस्था तथा पीडितहरुको संख्या समेतलाई विचार गरी आयागले उपयुक्त क्षतिपूर्ति निर्धारण गर्न सक्नेछ ।

२९. **सामूहिक अधिकार उल्लङ्घन भएकोमा कार्यविधि:**

- (१) सामूहिक अधिकार उल्लङ्घन भएको विषयको उजूरी उपर आयोगले अनुगमन तथा अनुसन्धान गर्नेछ ।
- (२) अनुसन्धान प्रतिवेदनको आधारमा आयोगले सम्बन्धित सामूहिक अधिकारको सम्मान, संरक्षण तथा सम्बद्धन गर्न आवश्यक कानूनी तथा नीतिगत व्यवस्था वा सुधारको लागि सिफारिस गर्न सक्नेछ ।
- (३) सामूहिक अधिकारको उल्लङ्घन वा दुरुत्साहनको अवस्था उपर दृष्टिगत गरी आयोगले पीडित व्यक्तिहरुलाई उपयुक्त क्षतिपूर्ति लगायतको उपचारको लागि सिफारिस गर्न सक्नेछ ।

३०. **क्षतिपूर्ति रकम पीडितलाई दिनु पर्ने:**

- (१) यस परिच्छेद बमोजिम निर्धारण भएको क्षतिपूर्ति रकम आयोगबाट लेखि आएको तीन महिना भित्र पीडितलाई दिनु पर्नेछ, र पीडितको मृत्यु भैसकेको भए वा होस ठेगानामा नभए निजमा आश्रित क्रमशः पति वा पत्नी, आमाबाबु, छोराछोरी, संगैवस्ने दाजुभाइ वा दिदीबहिनी, नातिनातिनी वा भिन्न बस्ने दाजुभाइ वा दिदीबहिनीलाई दिनु पर्नेछ ।
- (२) उपनियम (१) बमोजिम दिनुपर्ने क्षतिपूर्ति रकम कुनै पदाधिकारी, व्यक्ति वा निकायबाट दिनुपर्ने भएमा त्यस्तो पदाधिकारी, व्यक्ति वा निकाय बहाल रहेको कार्यालयले उपलब्ध गराउनु पर्नेछ ।
- (३) यस नियमावलीमा अन्यत्र जुनसुकै कुरा लेखिएको भए तापनि कुनै पदाधिकारी, व्यक्ति वा निकायबाटे क्षतिपूर्तिको रकम भराउनु पर्ने विषय आयोगले ठहर गरेमा पीडितलाई दिनु पर्ने क्षतिपूर्तिको पुरै वा आंशिक रकम त्यस्तो पदाधिकारी, व्यक्ति वा निकायको पारिश्रमिक वा निजले प्राप्त गर्ने अन्य कुनै आर्थिक स्रोतको रकमबाट कट्टा गरी भुक्तानी दिन आयोगले आदेश दिन सक्नेछ ।

३१. क्षतिपूर्ति रकम निर्धारण गर्नु नपर्ने:

- (१) मानव अधिकारको उल्लङ्घन वा त्यसको दुरुत्साहन भएको कारणबाट यस नियमावली बमोजिम क्षतिपूर्ति रकम पाउन सक्ने देखिएमा प्रचलित कानून बमोजिम क्षतिपूर्ति रकम पाउन सक्ने छुट्टै व्यवस्था रहेछ भने यस नियमावली बमोजिम त्यस्तो क्षतिपूर्ति रकम निर्धारण गर्नु पर्ने छैन ।
- तर क्षतिपूर्ति रकम यस नियमावली बमोजिम नपुग भएकोमा भने बाँकी रकम निर्धारण गर्न सक्नेछ ।
- (२) यस नियमावलीमा उल्लेख भएको बाहेका विषयमा मानवअधिकार उल्लङ्घन वा दुरुत्साहन भएको देखेमा आयोगले सो सम्बन्धमा क्षतिपूर्तिको सिफारिस गर्न यस नियमले बाधा पुऱ्याएको मानिने छैन ।

परिच्छेद -६

विविध

- ३२. मुद्दा नलाग्ने:** यस नियमावली बमोजिम मानव अधिकारको उल्लङ्घन वा त्यसको दुरुत्साहन भएको सम्बन्धमा परेको उजूरी, छानविन तथा कारबाहीको सिलसिलामा दिएको बयान वा बकपत्रको विषयलाई लिएर कुनै व्यक्ति उपर कुनै अदालतमा मुद्दा लाग्ने छैन ।
- ३३. मुद्दा चलाउन बाधा नपर्ने:** प्रचलित कानूनमा जुनसुकै कुरा लेखिएको भए तापनि फौजदारी कसूर मानिने कुनै कुरामा यस नियमावली बमोजिम परेको उजूरीका आधारमा आयोगबाट छानविन तथा कारबाही भएको कारणबाट मात्र कानून बमोजिम मुद्दा चलाउन बाधा पर्ने छैन ।

३४. राष्ट्रिय जाँचबुझ (National Enquiry) गर्न सक्ने:

- (१) आयोगले मानव अधिकार उल्लङ्घनको विषयको गम्भीरता उपर दृष्टिगत गरी सार्वजनिक जाँचबुझ गर्न सक्नेछ ।
- (२) राष्ट्रिय जाँचबुझको काम आयोगद्वारा गठित समिति वा कार्यदलमार्फत गरिनेछ ।
- (३) राष्ट्रिय जाँचबुझ सामान्यतः लक्षित समुदाय वा कुनै खास क्षेत्रका वासिन्दाको मानव अधिकारको उल्लङ्घन वा सो को दुरुत्साहन भएको र मानवीय कानूनको गम्भीर उल्लङ्घन भएको अवस्थामा गठन गरिनेछ ।
- (४) राष्ट्रिय जाँचबुझ सम्बन्धी कार्यविधि आयोगले निर्धारण गरे बमोजिम हुनेछ ।

३५. आयोगको निर्णय कार्यान्वयन गर्ने इन्कार गर्ने व्यक्तिको नाम सार्वजनिक गर्ने:

- (१) ऐनको दफा ७ को प्रयोजनको लागि आयोगले दिएको आदेशानुसार कार्य सम्पादन नगर्ने वा निर्णय/सिफारिस कानूनद्वारा निर्दिष्ट समय भित्र कार्यान्वयन नगर्ने कुनै पदाधिकारी वा व्यक्तिको नाम आयोगले सार्वजनिक गर्न सक्नेछ ।
- (२) उपनियम (१) मा उल्लेखित पदाधिकारी वा व्यक्तिको नाम सार्वजनिक गर्नु अगाडि निजले काम गरेको निकाय मार्फत निजको नाम सार्वजनिक गर्नु नपर्ने कुनै कारण भए स्पष्ट गर्नको निमित्त मैका दिइनेछ । निवृत पदाधिकारीको हकमा निज निवृत भएको कार्यालय मार्फत निजको नाममा पत्राचार गरिनेछ ।
- (३) उपनियम (२) बमोजिम पदाधिकारी वा व्यक्तिद्वारा आयोगसमक्ष प्रस्तुत व्यहोरा उपर आयोगलाई चित्त नबुझेमा निजको नाम मानव अधिकारको सम्मान नगर्ने व्यक्तिको रूपमा कुनै राष्ट्रिय दैनिकमा प्रकाशित गरी सार्वजनिक गरिनेछ । त्यस्तो सूचना आयोगद्वारा निर्णय भएको मितिले २४ घण्टाभित्र प्रेस विज्ञप्ति मार्फत सार्वजनिक गरिने र आयोगको सूचना पार्टीमा टाँसिनेछ ।
- (४) उपनियम (३) मा उल्लेखित व्यक्तिको नाम मानव अधिकार उल्लङ्घनकर्ताको रूपमा रेकर्ड राख्न नेपाल सरकार प्रधानमन्त्रीको कार्यालय समक्ष लेखी पठाइनेछ ।

३६. आयोगको सहमति लिनुपर्ने:

- (१) कुनै विदेशी संघ संस्थाले नेपाल भित्र मानव अधिकारको संरक्षण र सम्बद्धन सम्बन्धी कुनै कार्यक्रम सञ्चालन गर्न चाहेमा ऐनको दफा २०(३) अनुसार आयोगको सहमति लिने प्रयोजनका लागि त्यस्ता संघ संस्थाले देहाय बमोजिमका कागजात संलग्न राखी निवेदन दिनु पर्नेछ:-
- (क) आफूले गर्ने कामको विवरण,
(ख) मानवीय र आर्थिक श्रोत साधनको विवरण,
(ग) कार्यालय रहने स्थान,
(घ) पत्राचार गर्ने ठेगाना,
(ड) समाज कल्याण परिषद्संग स्वीकृति लिएको भए त्यसको विवरण ।
- (२) विदेशी संघ संस्थाहरुले प्रत्येक वर्ष आयोगमा कामको विवरण सहितको प्रतिवेदन पेश गर्नु पर्नेछ ।
- (३) आयोगले समय समयमा जारी गरेको निर्देशनहरु पालना गर्नु संघसंस्थाको कर्तव्य हुनेछ ।

- ३७ आदेश प्रमाणित गर्ने तथा अभिलेख राख्ने :** आयोगका आदेश वा निर्णयहरु आयोगको सचिवले प्रमाणित गरी सोको अभिलेख राख्नु पर्नेछ ।
- ३८ दण्ड सजाय नहुने :** प्रचलित कानुनमा जुनसुकै कुरा लेखिएको भए तापनि यस नियमावली बमोजिम आयोगमा परेको उजूरी प्रमाणित हुन नसकेको कारणबाट मात्र उजूरवालालाई कुनै दण्ड वा जरिवाना हुने छैन ।
- ३९. दस्तुर नलाग्ने :** मानव अधिकारको उल्लङ्घन वा त्यसको दुरुत्साहन भएको विषयमा आयोगमा उजूरी दिँदा दस्तुर लाग्ने छैन ।
- ४०. मुकाम :** यस नियमावलीमा उल्लेखित कामको निमित्त आयोगले आवश्यकता अनुसार काठमाडौं उपत्यकाबाहिरबाट पनि आफ्नो कार्य सम्पादन गर्न सक्नेछ ।
- ४१. उजूरी दिन सक्ने :** मानव अधिकारको उल्लङ्घन वा त्यसको दुरुत्साहन भएको सम्बन्धमा आयोगको कुनै कार्यालय, टोली वा आयोगले तोकेको अन्य स्थानमा उजूरी दिन सकिनेछ ।
- ४२. भुट्ठा उजूरी सम्बन्धमा:** कसैले मानव अधिकारको उल्लङ्घन वा त्यसको दुरुत्साहन भएको सम्बन्धमा कसैलाई दुःख दिने नियतले भुट्ठा उजूरी दिएको ठहरेमा आयोगले निजलाई सचेत गराउन सक्नेछ ।
- ४३. उजूरी गाभ्ने:**
- (१) एउटै घटनाको सम्बन्धमा कुनै व्यक्ति वा पदाधिकारीको विरुद्धमा एक भन्दा बढी उजूरी परेकोमा सबभन्दा पहिलो उजूरीलाई मान्यता दिइनेछ ।
 - (२) अन्य उजूरीहरूलाई सम्बन्धित फाइलमा लगाउमा राखिनेछ र तिनीहरूलाई प्रमाणको रूपमा स्वीकार गर्न सकिनेछ ।
- ४४. अभिलेख व्यवस्थापन:**
- (१) उजूरीको सम्बन्धमा आयोगले गरेका निर्णय/सिफारिस सम्बन्धी सक्कल फाइलहरु (कागज र विद्युतीय) केन्द्रीय कार्यालयको अभिलेख शाखामा राखिनेछ ।
 - (२) उजूरीको सम्बन्धमा आयोगले गरेका निर्णय/सिफारिसको केन्द्रीय कार्यालयको अभिलेख शाखा प्रमुख वा सचिवले तोकेको अधिकृतद्वारा प्रमाणित प्रतिलिपि फाइलहरुको अभिलेख सम्बन्धित मातहत कार्यालयहरुमा राखिनेछ ।
 - (३) सरोकारबालालाई आयोगको निर्णय/सिफारिसको प्रतिलिपि अभिलेख शाखा प्रमुख वा कार्यालय प्रमुखले तोकेको अधिकृतले उपलब्ध गराउनेछ ।

४५. प्रगति प्रतिवेदन पेश गर्ने:

- (१) कार्यालय प्रमुख/महाशाखा प्रमुखले अनुसूची १३ बमोजिमको ढाँचामा हरेक महिनाको ७ गतेभित्र अधिल्लो महिनाको मासिक प्रगति प्रतिवेदन केन्द्रिय कार्यालय समक्ष अनिवार्य रूपमा पेश गर्नुपर्नेछ ।
- (२) खण्ड (क) मा उल्लेख गरे बमोजिम मासिक प्रगति प्रतिवेदन पेश नगर्ने पदाधिकारीको अभिलेख निजको व्यक्तिगत फाइलमा राखिनेछ ।
- (३) आयोगले निर्देशन गरे बमोजिम सम्बन्धित कार्यालय प्रमुख वा महाशाखा प्रमुखले दैनिक वा साप्ताहिक प्रतिवेदन समेत पेश गर्नुपर्नेछ ।

४६. बरबुझारथ गर्ने:

- (१) आयोगको कुनै पदाधिकारी वा कर्मचारीको सरुवा भएमा, कार्यभारमा फेरबदल भएमा वा एक महिनाभन्दा लामो विदामा गएमा वा आयोग छोडी गएमा आफ्नो जिम्मामा रहेको फाइल, कागजात र सम्पति आफ्नो जिम्मेवारीको हस्तान्तरण भएको पदाधिकारी, कर्मचारी वा कार्यालय प्रमुखले तोकेको अधिकृतलाई पाँच दिन भित्र बरबुझारथ गर्नुपर्नेछ ।
- (२) बरबुझारथ गर्दा विद्युतीय सामग्री र फाइलहरूसमेतको बर बुझारथ गर्नुपर्नेछ ।
- (३) बरबुझारथ नगरी नयाँ कार्यभार लिने, एक महिनाभन्दा लामो विदा लिने वा आयोग छोडी जाने व्यक्तिको व्यक्तिगत फाइलमा अभिलेख राखी प्रचलित कानून बमोजिम विभागिय वा कानूनी लगायतको कारवाही गर्न सकिनेछ । विद्युतीय सामग्री वा अन्य सम्पत्ति भए सो समेत नियमानुसार असुल उपर गरिनेछ ।
- (४) बरबुझारथ अनुसूची १४ बमोजिमको फाराम भरी गर्नु पर्नेछ ।

४७. पेशकी तथा शोधभन्नः

- (१) आयोगबाट छानविन, अनुसन्धान वा अनुगमनका निमित्त खटिएका व्यक्तिहरुलाई दैनिक भ्रमण भत्ताको ७५% रकम मात्र पेशकी वापत उपलब्ध गराइनेछ । अनुसन्धान, अनुगमन आदीको प्रतिवेदन प्राप्त भए पछि बाँकि २५% रकम भुक्तानी गरिनेछ ।
- (२) कार्यालय प्रमुख वा महाशाखा प्रमुखले प्रतिवेदन प्राप्त भएको प्रमाणित गरी बाँकि रकम भुक्तानीको लागि आर्थिक प्रशासन शाखालाई जानकारी गराउनु पर्नेछ ।

४८. कागज सङ्कालनः उजूरी दर्ता किताब, निर्णय पुस्तिका, आयोगको निर्णय/सिफारिस र उजूरी बाहेकका फाइल संलग्न लिखतहरु मुलुकी ऐन

अदालती बन्दोबस्तको दफा नं. २१ अनुकुल हुने गरी रीत पुऱ्याई सडाउन सकिनेछ ।

- ४९.** **आदेश दिन सक्ने:** यस नियमावली बमोजिम परेको उजूरी उपर गरेको कारबाहीका सम्बन्धमा तत्काल केही गर्दा पीडित पक्षले राहत पाउन सक्ने आयोगलाई लागेमा आयोगले कुनै पदाधिकारी, व्यक्ति वा निकायलाई निजले गर्न लागेको कार्य गर्न वा नगर्न आदेश दिन सक्नेछ ।
- ५०.** **मानवअधिकार उल्लङ्घनको उजूरी परेको वा नपरेको सम्बन्धमा जानकारी दिने:** (१) आयोगले कोही व्यक्ति उपर आयोग समक्ष मानवअधिकार उल्लङ्घनको उजूरी परेको वा नपरेको सम्बन्धमा कुनै व्यक्ति वा निकायले जानकारी माग गरेकोमा सबै तथ्यगत आधार प्रमाण संकलन गरी गराई प्राप्त हुन आएको जानकारी सम्बन्धित व्यक्ति वा निकायलाई दिन सक्नेछ ।
- ५१.** **सार्वजनिक विदामा कार्यालय खोल्ने:** आयोगले उजूरी लिने प्रयोजनको लागि राष्ट्रिय चाडपर्वको अवसरमा दिइने विदा तथा सार्वजनिक विदाको दिन कार्यालय खोल्ने व्यवस्था गर्न सक्नेछ ।
- ५२.** **निर्देशिका बनाउने:** आयोगले यस नियमावलीको उद्देश्य पूर्तिको लागि आवश्यक कार्यविधि निर्धारण गर्न वा निर्देशिका बनाई लागु गर्न सक्नेछ ।
- ५३.** **खारेजी र बचाउँ:**
- (१) राष्ट्रिय मानव अधिकार आयोग (उजूरी कारबाही तथा क्षतिपूर्ति निर्धारण) नियमावली, २०५७ खारेज गरिएको छ ।
- (२) उपदफा (१) बमोजिमको नियमावली अन्तर्गत भए गरेका काम कारबाही यसै नियमावली बमोजिम भए गरेको मानिनेछ ।



अनुसूची - १
(नियम ३ को उपनियम १ सँग सम्बन्धित)

राष्ट्रिय मानव अधिकार आयोग
 (उजूरी कारवाही तथा क्षतिपूर्ति निर्धारण) नियमावली २०८९



उजूरी फाराम

(गोप्य रहने छ)

१. पीडितको विवरण

- (क) नाम :
 (ख) बुवाको नाम : (ग) आमाको नाम :
 (घ) ठेगाना : स्थायी ठेगाना :
 फोन नं. : मोबाइल :
 हालको ठेगाना :
 फोन/मोबाइल : ई-मेल :
 (ड) लिङ्ग : पुरुष महिला अन्य (यदि अन्य हो भने खलाउनुहोस्)
 (च) वैवाहिक स्थिति: विवाहित अविवाहित सम्बन्ध विच्छेद भएको एकल
 (छ) राष्ट्रियता : (ज) उमेर : वर्ष (झ) पेशा :
 (ञ) जाति : (ट) बोलीचालीको भाषा :
 (ठ) धर्म : (ड) शिक्षा :
 (ढ) अपाङ्गता : छ छैन (यदि छ भने खलाउनुहोस्)
 (ण) कुनै संगठनको सदस्यता: (ऐच्छिक).....

२. उजूरीकर्ताको विवरण (यदि उजूरीकर्ता पीडित होइन भने)

- (क) नाम/संगठन :
 (ख) पूरा ठेगाना :
 (ग) फोन/मोबाइल : ई-मेल :
 (घ) पीडितसँगको नाता/सम्बन्ध : बोलीचालीको भाषा :

३. आरोपित पीडकको विवरण (यदि तपाईं चिन्नुहुन्छ भने)

- (क) आरोपित पीडकको नाम : (ख) संगठन/कार्यालय :
 (ग) पद/दर्जा : (घ) सम्पर्क ठेगाना :
 (ड) फोन/मोबाइल : ई-मेल :
 (च) यदि पीडकलाई चिन्नुहुन्छ भने पीडकको पहिचानका चिन्ह तथा विवरणहरू (जस्तो: लुगा, हुलिया, हतियारको प्रकार आदि) खुलाउनुहोस्।

४. मानव अधिकार उल्लङ्घनको विषय:

५. उजूरीको विस्तृत विवरण

- (क) घटनाको मिति: समय: बजे (ख) घटना भएको स्थान :

(ग) कृपया के कसरी घटना घट्यो र सो घटनाले कस्तो असर पाच्यो विस्तृत रूपमा लेखनहोस् ।
(तपाईंको विवरण यसमा नअटाए पाना थप्न सक्नुहोनेछ)।

.....
.....
.....
.....
.....

(घ) के उक्त घटनाबाट तपाईं विस्थापित हुनु भएको छ ? : छ छैन
(ड) के तपाईंले उक्त घटनाको सम्बन्धमा कुनै निकाय/संगठन जस्तैः अदालत, प्रहरी, शसस्त्र प्रहरी बल, नेपाल सरकार, रेडक्रस, गैर सरकारी संस्था आदिमा उज्जूरी गर्नुभएको छ ? छ छैन (यदि छ भने, कहाँ उज्जूरी गर्नुभएको छ र सो सम्बन्धमा के भईरहेको छ उल्लेख गर्नुहोला ।)

.....
.....

६. उज्जूरीसँग सम्बद्ध अन्य प्रमाणहरू

(क) के यो घटनाका कुनै साक्षी छन् ? छन् छैन (कृपया एकभन्दा बढी साक्षी भएमा पाना थन्नुहोस्)
साक्षीको नाम :
ठेगाना : फोन/मोबाइल:
साक्षीले दिनसक्ने सम्भावित सच्चना:

(ख) उज्जूरीलाई सहयोग पुऱ्याउने लिखत वा दसी प्रमाणहरू:

१. २.
३. ४.

(ग) उज्जूरीसँगै राखिएका प्रमाणहरू:

१. २.
३. ४.

७. माग गरिएको उपचार

(क) आधोगसँग कस्तो किसिमको उपचारको माग गर्नुहुन्छ ?

.....
.....

८. उज्जूरीकर्ताको हस्ताक्षर (मलाई थाहा भएसम्म यसमा लेखिएको व्यहोरा ठीक, साँचो हो ।)

हस्ताक्षर :
नाम : मिति :

अनुसूची - २

(नियम ३ को उपनियम (५) र (६) संग सम्बन्धित)

राष्ट्रिय मानव अधिकार आयोग

.....कार्यालय,

भरपाईको ढाँचा

श्री/श्रीमती/सुश्रीले आयोगको
..... कार्यालयमा मानव अधिकार उल्लङ्घन तथा त्यसको
दुरुत्साहन भएको सम्बन्धमा दिनु भएको उजूरी दर्ता किताबमा सि.नं.....मा दर्ता
गरी यो भरपाई दिइएको छ ।

भरपाई गरी दिने कर्मचारीको नामः

हस्ताक्षरः-

नाम थरः.....

दर्जा:-.....

कार्यालय / महाशाखा:-.....

मिति:-.....

अनुसूची - ३

नेयम ३ को उपनियम (१) संग सम्बन्धित)

राष्ट्रिय मानव अधिकार आयोग

उजूरी दर्ता किताबको ढाँचा

अनुसूची - ४

(नियम ६ को उपनियम (२) संग सम्बन्धित)

राष्ट्रिय मानव अधिकार आयोगकोकार्यालयबाट भएको आदेश

श्री/ श्रीमती/ सुश्री
.....
.....

तपाईं/ तपाईंको निकायले कार्य गरी
जिल्ला..... गा.वि.स/नगरपालिका वडा नं.....टोल बस्ने
श्री/ श्रीमती/ सुश्री को मानव अधिकार उल्लङ्घन तथा
त्यसको दुरुत्साहन गर्नु भएको भनी जिल्ला.....
गा.वि.स./नगरपालिका वडा नं..... टोल बस्ने श्री/ श्रीमती/ सुश्री
..... को उजूरी परेको / आयोग आफैले जानकारी प्राप्त गरेकोले
सो सम्बन्धमा आवश्यक विवरणदिन भित्र पेश गर्न यो आदेश गरिएको छ।
तपाईंले पेश गर्ने विवरणमा उजूरीमा उल्लेख भएको घटना भएको वा नभएको, पीडित
भनिएको व्यक्तिको मानव अधिकार तपाईं/तपाईंको निकायबाट उल्लङ्घन भए वा
नभएको, तपाईं/तपाईंको निकायबाट उल्लङ्घन नभएको भए सो को कुनै प्रमाण भए
सो समेतको विवरण खुलाउनु पर्नेछ।

तपाईंले प्रस्तुत आदेश बमोजिमको आवश्यक विवरण तोकिएको म्याद भित्र पेश नगरेमा
कानून बमोजिम कारवाही हुनेछ।

आदेश दिनेको सही :

इति सम्बत..... साल..... महिना..... गते रोज शुभम्।

अनुसूची - ५

(नियम ६ को उप नियम (४) संग सम्बन्धित)

राष्ट्रिय मानव अधिकार आयोग

सम्बन्धित पदाधिकारी, व्यक्ति वा निकायलाई दिइने आदेशको ढाँचा

क्र.सं.	मानव अधिकारको उल्लङ्घन वा त्यसको दुरुत्साहनको विवरण	आयोगबाट भएको आदेश	सम्बन्धित पदाधिकारी, व्यक्ति वा निकाय	कैफियत

अनुसूची - ६

(नियम १० को उप नियम (३) संग सम्बन्धित)
राष्ट्रिय मानव अधिकार आयोग

विषय: उजूरी खारेज गरिएको/ तामेलीमा राखिएको सम्बन्धी सूचना ।

श्री/श्रीमती/सुश्री तपाईंले दर्जाका
श्री/श्रीमती/सुश्री का ले जिल्ला गा.वि.स. / नगरपालिका
..... वडा नंटोल वस्ते श्री/श्रीमती/सुश्री को मानव
अधिकार उल्लङ्घन तथा त्यसको दुरुत्साहन गरेको भनी मिति गते आयोग समक्ष
दिनु भएको उजूरी देहायको आधारमा आयोगबाट खारेज गरिएको/तामेलीमा राखिएकोले राष्ट्रिय मानव अधिकार
आयोग (उजूरी कारवाही तथा क्षतिपूर्ति निर्धारण नियमावली, २०६९ को नियम १० को उपनियम (३) को
प्रयोजनका लागि यो सूचना दिईएको छ ।

उजूरी खारेज गरिएको/ तामेलीमा राखिएको आधार

प्रमाणित गर्नेको सही:-

ईति सम्वत् साल महिना गतेरोज शुभम् ।

अनुसूची - ७

(नियम १६ को उपनियम (१) संग सम्बन्धित)

राष्ट्रिय मानव अधिकार आयोग

म्याद सम्बन्धमा

राष्ट्रिय मानव अधिकार आयोगको कार्यालयबाट जारी भएको
..... बस्ने का नामको ७
दिने म्याद

..... बस्ने ले सम्बन्धमा
यस कार्यालयमा मानव अधिकार उल्लङ्घन तथा त्यसको दुरुत्साहन गरेको उजूरी
निवेदन दिएकाले सो सम्बन्धमा तपाईंसंग बुझ्न आवश्यक देखिएकोले
मिति को दिन बजे यस आयोगमा हाजिर
हुन आउनु होला ।

आदेश दिनेको सही :

इति सम्वत साल महिना गते रोज शुभम् ।

अनुसूची - द

(नियम १६ को उपनियम (१) संग सम्बन्धित)

राष्ट्रिय मानव अधिकार आयोग

विषय: मेलमिलाप सम्बन्धमा

.....कार्यबाट मानव अधिकार उल्लङ्घन तथा त्यसको दुरुत्साहन गरेकोमा देहाय बमोजिमका मेलमिलाप गर्न चाहने पक्षहरुबाट मेलमिलाप हुन निवेदन पर्न आएको हुदा मेलमिलाप गर्न सहमत दुवै पक्षलाई मेलमिलाप गर्दा हुन सक्ने परिणाम र प्रभाव समेत सम्झाई बुझाईबमोजिम यो मेलमिलाप गर्ने निर्णय भएको छ ।

<u>मेलमिलापकर्ता</u>	<u>पक्ष</u>	<u>विपक्ष</u>
नाम :	नाम :	नाम :
पद :	पद :	पद :
सहिछाप :	सहिछाप :	सहिछाप :
मिति :	मिति :	मिति :

अनुसूची - ९

(नियम १९ को उपनियम २(ट) संग सम्बन्धित)

राष्ट्रिय मानव अधिकार आयोग

.....कार्यालय,.....

उजूरी फाइल निरिक्षण फारम

विषय:-

उजूरी/फाईल नं.	फाइल निरिक्षणबाट देखिएका विषय र टिप्पणी	निरिक्षणकर्ता/सुपरिवेशकको सही र सिति

अनुसूची - १०

(नियम १९ को उपनियम ४(ख) संग सम्बन्धित)

राष्ट्रिय मानव अधिकार आयोग

.....

उज्जूरी उपर गरिएको कारवाही वा प्रगतिको संक्षिप्त विवरण

मिति	कारवाही वा प्रगति(पत्राचार, महत्वपूर्ण भेटघाट, व्यान, अनुसन्धान, निर्णय आदि)	आयोगको कर्मचारीको हस्ताक्षर	कैफियत

अनुसूची - ११

(नियम १९ को उपनियम २(च) संग सम्बन्धित)

राष्ट्रिय मानव अधिकार आयोग ललितपुरबाट भएको आदेश

उज्जूरी नम्बरः-

पीडितको नाम, थर, वतन:-

मानव अधिकार उल्लङ्घनको विषयः-.....

अनुसूची - १२

(नियम २० को उपनियम (१) संग सम्बन्धित)

राष्ट्रिय मानव अधिकार आयोग

अन्तरिम राहत रकम असूल उपर गराउँदा राखिने अभिलेखको ढाँचा

क्र.सं.	मानव अधिकारको उल्लङ्घन वा त्पस्सको दुरुत्साहनको विवरण	मानव अधिकारको उल्लङ्घन वा त्पस्सको दुरुत्साहन गर्नेको नाम ठेगाना	सम्बन्धित निकाय	असूल उपर गरेको रकम	राहत पाइसकेको भए सो रकम	कैफियत



अनुसुची -१३

(नियम ४५ संग सम्बन्धित)



राष्ट्रिय मानव अधिकार आयोग

कार्य प्रगतिको मासिक प्रतिवेदन

..... कार्यालय/महाशाखा

कार्य प्रगतिको मासिक प्रतिवेदन

यस क्षेत्रीय/उपक्षेत्रीय कार्यालय/महाशाखाको २०८... महिनाको मासिक प्रगति प्रतिवेदन निम्नानुसार पेश गरेको व्यहोरा अनुरोध छ।

१. आर्थिक तथा प्रशासनिक सम्बन्धी

कर्मचारी हाजिरी तथा विदा सम्बन्धी विवरण

क्र.सं.	कर्मचारीको नाम थर	पद	हाजिरी दिन	विदा लिएको दिन (विदाको किसिम सहित)	भ्रमण/काज/तालीम दिन (कहाँ, कहिले, किन? खुलाउने)	अन्य केही भए खुलाउने	कैफियत
१.							

कार्यालयको सवारी साधन प्रयोग सम्बन्धी विवरण

क्र.सं.	सवारी साधनको किसिम र नम्बर	अधिल्लो महिना सम्मको कि.मि.	यस महिनाको अन्तको कि.मि.	यस महिनामा जम्मा गुडेको कि.मि.	यस महिनामा खपत भएको इन्धनको	यस महिनामा गरिएको मर्मत सम्भार रकम समेत	कैफियत
१.							

प्राप्त प्रकाशन तथा तिनको वितरण सम्बन्धी विवरण

क्र.सं.	प्रकाशनको विवरण	प्रकाशक/लेखक	प्राप्त संख्या	वितरण गरिएको संख्या	बाँकी संख्या	कैफियत
१.						

खर्च भएर जाने सामान सम्बन्धी (म.ले.प.फा.नं. ५२ अनुसारको)

क्र.सं.	विवरण (सामानको नाम)	अधिल्लो महिना सम्मको मौज्दात	यस महिनाको खरिद परिमाण	यस महिनामा खर्च परिमाण	सामान बुझिलिने कर्मचारीहरुको नाम र संख्या (कसले? कर्ति?)	हालको बाँकी मौज्दात	कैफियत
१.							

खर्च भएर नजाने जिन्सी सामान सम्बन्धी (म.ले.प.फा.नं. ४७ अनुसारको)

क्र.सं.	विवरण (सामानको नाम)	अधिल्लो महिना सम्मको मौज्दात	यस महिनाको खरिद परिमाण	हालको बाँकी मौज्दात	सामान बुझिलिने कर्मचारीहरुको नाम र संख्या (कसले? कर्ति?)	कैफियत
१.						

विशिष्ट व्यक्तित्वहरुको आयोगमा भएको भ्रमणको विवरण

क्र.सं.	भ्रमण गरेको मिति	भ्रमण गर्ने व्यक्तिको नाम	सम्बद्ध संख्या	कैफियत
१.				

२. आन्तरिक तथा बाह्य तालीम सम्बन्धी (कर्मचारीहरुको)

क्र. सं.	तालीमको विषय	सहभागीको नाम तथा कार्यालय	तालीमको अवधि (मिति र दिन समेत)	तालीम खर्चको श्रोत	कार्ययोजनामा भएको व्यवस्था वा निर्णयको व्यहोरा	कैफियत
१.						

३. आर्थिक प्रशासन सम्बन्धी

१. सरकारी बजेट तर्फः
- क) म.ले.प.फा.नं.१३, १४ र १५ (चालु र पूँजीगत दुवै)
 ख) राजश्व खाता र धरौटीको मासिक फाँटवारी
२. वेरुजु सम्बन्धी:
- क) कूल वेरुजु अंक रु./-
 ख) फछ्यौट कारबाही
- १) यो महिनाको फछ्यौट
- नियमित गरिएको रु./-
 - असूल गरिएको रु./-
 - जम्मा फछ्यौटका लागि केन्द्रमा पठाएको/-
- २) अधिल्लो महिनासम्मको फछ्यौट
- नियमित गरिएको रु./-
 - असूल गरिएको रु./-
 - जम्मा फछ्यौटका लागि केन्द्रमा पठाएको रु./-
- जम्मा फछ्यौट (१+२) रु./-
- ग) बाँकी वेरुजु अंक रु./-
३. परियोजनाको बजेट तर्फः
- मासिक आर्थिक विवरण, मासिक पेशकी बाँकीको विवरण, मासिक बैड्ड हिसावको विवरण

४. प्रबद्धन सम्बन्धी

महिनामा गरेको प्रबद्धनात्मक कार्यको विवरण

क्र. सं.	जिल्ला/स्थान	मिति	कार्यक्रमको विषय	कार्यक्रमको उद्देश्य	कार्यक्रमको उपलब्धी	लक्षित समूह (नागरिक समाज, सेना, प्रहरी गैसस बालकरब इत्यादी)	सहभागी संख्या (लिङ्ग समेत खुलाउने)	कैफियत
	अन्तर्राक्षिया / गोष्ठी							
	मानव अधिकार शिक्षा							
	अन्य (खुलाउने)							

अन्य निकायले संचालन गरेको तालीममा सहभागिता सम्बन्धी

क्र. सं.	तालीमको विषय	संचालन गर्ने निकायको नाम, ठेगाना	आयोगको तर्फबाट भाग लिने सहभागीको नाम	तालीमको अवधि (मिति र दिन समेत)	सिकाई/उपलब्धी	कैफियत
१.						

अन्य संस्थाले आयोजना गरेको कार्यक्रममा श्रोत व्यक्तिको रूपमा भाग लिएको भए

क्र. सं.	तालीमको विषय	संचालन गर्ने निकायको नाम, ठेगाना	आयोगको तर्फबाट भाग लिने सहभागीको नाम	तालीमको अवधि (मिति र दिन समेत)	लक्षित समूह (नागरिक समाज, सेना, प्रहरी गैसस इत्यादी)	कैफियत
१.						

५. संरक्षण सम्बन्धी

महिनामा गरेको अनुगमन (Thematic) अनुसार संख्या

क्र.सं	अनुगमन गरिएको जिल्ला	मिति	प्राप्त महत्वपूर्ण तथ्यहरु	अनुगमन टोलीको नामावली	कैफियत
१.					

महिनामा गरेको अनुसन्धान (Thematic) अनुसार संख्या

क्र.सं	जिल्ला	मिति	पीडितको नाम (उमेर, ठेगाना, लिङ्ग समेत खुलाउने)	आयोगमा दर्ता नं. र मिति	घटना विवरण (कहिले, कहाँ, कुन घटनाको हो सो खुलाउने)	अनुसन्धान टोलीको नामावली	कैफियत
१.							

दर्ता भएका उजूरीहरु (Thematic) अनुसार संख्या र Suo Motu समेत खुलाउने

क्र.सं	जिल्ला	घटना मिति	पीडितको नाम (उमेर, ठेगाना, लिङ्ग समेत खुलाउने)	घटना सम्बन्धी छोटकरी विवरण/विषय	उल्लङ्घनकर्ता	कैफियत
१.						

महिनामा आयोगमा निर्णय/सिफारिसका लागि पेश गरिएको फाइल (Thematic) अनुसार

क्र.सं	जिल्ला	घटना मिति	पीडितको नाम (उमेर, ठेगाना, लिङ्ग समेत खुलाउने)	आयोगमा दर्ता नं. र मिति	घटनाको छोटकरी बिवरण	उल्लङ्घनकता	निर्णयका लागि पेश गरेको मिति	कैफियत
१.								

छोटकरीमा क्षेत्र/जिल्लाको समग्र मानव अधिकारको स्थिति (मानव अधिकार उल्लङ्घन तथा ज्यादतीका बिवरण सहित):-

६. विधि विषय परामर्श सम्बन्धी

महिनामा गरेको विधि विषय परामर्श सम्बन्धी कार्यको विवरण

७. योजना आन्तरिक अनुगमन तथा मूल्याङ्कन सम्बन्धी

महिनामा गरेको योजना आन्तरिक अनुगमन तथा मूल्याङ्कन सम्बन्धी कार्यको विवरण

लक्ष्य प्रगति बिवरण, नेपाल सरकार बजेट अन्तर्गत (तोकिएको ढाँचा) सबै क्षेत्रीय कार्यालयहरू/उपक्षेत्रीय कार्यालयहरूबाट

१. Press Statement/Press meet को विवरण

२. प्रकाशन संख्या र नाम

३. माननीय अध्यक्ष तथा सदस्यज्यूहरु सचिवज्यू लगायतका अधिकृतहरु सहभागि भएको कार्यक्रमको विवरण

४. आयोगको विषयगत मिटिङ्ग, सेमिनार, अन्तरकृया - स्वदेशी/विदेशीसंग

५. आयोगको बसेको मिटिङ्ग संख्या

६. आयोगबाट भएका निर्णय - Policy, Decisions, प्रशासकीय आदि

अनुसूची -१४
 (नियम ४६ संग सम्बन्धित)

राष्ट्रीय मानव अधिकार आयोग

बरबुभारथ विवरण फाराम

राष्ट्रीय मानव अधिकार आयोग
 कार्यालय/विभाग/महाशाखामा पदमा कार्यरत
 श्री ले निर्देशानुसार आफ्नो जिम्मामा रहेको तपसिल
 बमोजिमको सामान/फाइल/चिजवस्तुहरु
 श्री लाई बुझाई तपसिलको पदाधिकारीको
 रोहवरमा यो भरपाई लियौदियौ । यो भरपाईको एकप्रति सम्बन्धित सुपरिवेक्षक र
 एकप्रति प्रशासन महाशाखामा बुझायौ ।

क्र.सं.	विवरण (फाइल, लिखत वा सामान)	इकाई	परिमाण	संकेत नं. (कुनैभए)	कैफियत

बुझाउने कर्मचारी:-

रोहवर:-

बुझिलिने कर्मचारी:-

नाम थरः

नाम थरः

नाम थरः

दर्जा:-

दर्जा:-

दर्जा:-

मिति:-

मिति:-

मिति:-

नोट:- रोहवरमा सम्बन्धित महाशाखा/विभाग/कार्यालय प्रमुख हुनुपर्नेछ ।

बोधार्थ:- श्री प्रशासन महाशाखा/शाखा ।

राष्ट्रीय मानव अधिकार आयोग
उजूरी तथा कारबाही सम्बन्धी निर्देशिका,
२०६९

राष्ट्रिय मानव अधिकार आयोग

उजूरी तथा कारबाही सम्बन्धी निर्देशिका, २०८९

आयोगबाट पारित भएको मिति:- २०८९।१।०।१।८

प्रस्तावना

राष्ट्रिय मानव अधिकार आयोगसमक्ष पर्ने उजूरीहरूको कारबाही प्रक्रियालाई सरल र सहज बनाई उजूरी व्यवस्थापन प्रणालीलाई प्रभावकारी बनाउन वाच्छनीय भएकाले राष्ट्रिय मानवअधिकार आयोग ऐन, २०८८ को दफा ३२(२) बमोजिम आयोगले यो उजूरी तथा कारबाही सम्बन्धी निर्देशिका जारी गरेको छ।

परिच्छेद १

प्रारम्भिक

१. संक्षिप्त नाम र प्रारम्भः

- (क) यो निर्देशिकाको नाम “राष्ट्रिय मानव अधिकार आयोग उजूरी तथा कारबाही सम्बन्धी निर्देशिका २०८९” रहेको छ।
(ख) यो निर्देशिका तुरुन्त प्रारम्भ हुनेछ।

२. परिभाषा: विषय वा प्रसङ्गले अर्को अर्थ नलागेमा यस निर्देशिकामा :

- (क) “आयोग” भन्नाले राष्ट्रिय मानव अधिकार आयोग सम्झनुपर्छ।
(ख) “आरोपित” भन्नाले मानव अधिकारको उल्लङ्घन वा त्यसको दुरुत्साहन गरेको भनी उजूरीमा उल्लेख गरिएको व्यक्तिलाई सम्झनु पर्दछ।
(ग) “उजूरी” भन्नाले मानव अधिकारको उल्लङ्घन वा त्यसको दुरुत्साहनका सम्बन्धमा आयोग समक्ष दिएको निवेदन वा उजूरी सम्झनु पर्छ र सो शब्दले कुनै स्रोतबाट सो विषयमा आयोगलाई प्राप्त भएको जानकारी समेतलाई जनाउँछ।
(घ) “उजूरी व्यवस्थापन अधिकृत” भन्नाले उजूरी लिन र व्यवस्थापन गर्न आयोगले जिम्मेवारी दिएको अधिकृतलाई सम्झनुपर्छ।
(ङ) “ऐन” भन्नाले राष्ट्रिय मानव अधिकार आयोग ऐन, २०८८ सम्झनुपर्छ।
(च) “नियमावली” भन्नाले राष्ट्रिय मानव अधिकार आयोग (उजूरी, कारबाही तथा क्षतिपूर्ति निर्धारण) नियमावली, २०८९ सम्झनुपर्छ।
(छ) “पीडित व्यक्ति” भन्नाले मानव अधिकार उल्लङ्घन/हनन वा त्यसको दुरुत्साहन भएकोमा सो कार्यबाट पीडित हुन गएको व्यक्ति सम्झनु पर्छ।

- (ज) “मानव अधिकार” भन्नाले व्यक्तिको जीवन, स्वतन्त्रता, समानता र मर्यादासँग सम्बन्धित संविधान तथा अन्य प्रचालित कानूनद्वारा प्रदत्त गरिएका अधिकार संभनुपर्छ र सो शब्दले नेपाल पक्ष राष्ट्र भएका मानव अधिकार सम्बन्धी अन्तर्राष्ट्रिय सम्मिति निहित अधिकार समेतलाई संभनुपर्छ।
- (झ) “सम्बन्धित विषय हरें अधिकृत (Thematic Officer)” भन्नाले आयोगले कुनै मानव अधिकारको विषय (Theme) अन्तर्गत परेको उजूरी उपर अनुगमन, अनुसन्धान तथा कारवाही चलाउन तोकिएको मानव अधिकार अधिकृतलाई सम्भनुपर्छ।

३. **आधारभूत मान्यता :** आयोगले अनुसन्धान लगायत आफ्नो कामकारबाहीको सिलसिलामा स्वतन्त्र र निष्पक्ष भूमिका निर्वाह गर्नेछ। आयोगले स्वतन्त्र र निष्पक्ष रूपमा सत्यतथ्य पत्ता लगाउन सबूद प्रमाण संकलन र विश्लेषण गरी मानव अधिकार उल्लङ्घन भए नभएको कुरा स्थापित गर्ने गर्दछ। आयोगले अनुसन्धान लगायत अन्य कार्य सम्पादन गर्दा मूलतः समानता, निष्पक्षता, पहुँच, जवाफदेहिता, पारदर्शिता, स्वतन्त्रता र स्वायत्तता जस्ता मूल्य र मान्यतालाई सम्मान र आत्मसात गर्नेछ।

- (क) यस निर्देशिकाको प्रयोजनको लागि “समानता” भन्नाले महिला, जनजाति, मधेशी, अपाङ्ग तथा दलित वर्गलाई विशेषरूपमा लक्षित गरी अनुसन्धानमा लागु गरिने समानता, भेदभावरहित र निष्पक्षताको आधारमा अनुसन्धान तथा जाँचबुझ गर्नुलाई सम्भनु पर्दछ।
- (ख) यस निर्देशिकाको प्रयोजनको लागि “निष्पक्षता” भन्नाले सम्बन्धित अधिकारीले कसैको पक्ष नलिनुलाई सम्भनु पर्दछ। त्यसका अतिरिक्त निजले पक्षहरूसँग व्यवहार गर्दा निष्पक्ष व्यवहार गरी, उनीहरूलाई उजूरी को बारेमा सूचना प्रवाहमा समान व्यवहार र अवसर प्रदान गर्नु र अनुसन्धान प्रक्रियामा उनीहरू प्रति निष्पक्ष ढंगले व्यवहार गर्नु समेतलाई सम्भनु पर्दछ।
- (ग) यस निर्देशिकाको प्रयोजनको लागि “पहुँचता” भन्नाले आयोगको केन्द्रीय कार्यालय र मातहत कार्यालय मार्फत आयोगको पहुँचलाई विस्तार गर्ने कुरालाई सम्भनु पर्दछ। यो शब्दले आयोगले अन्य आयोगहरू, कार्यालय र संस्थाहरूसँग सहकार्य गरी पहुँच विस्तार गर्ने विषयलाई समेत जनाउँछ। साथै सीमान्तकृत वर्ग जस्ते अपाङ्ग, दलित, जनजाति, मधेशी, आदि समक्ष आयोगको पहुँच वृद्धि गर्ने नीतिलाई समेत सो शब्दले जनाउनेछ।
- (घ) यस निर्देशिकाको प्रयोजनको लागि “जवाफदेहिता” भन्नाले उजूरी उपरको छानबीन, अनुसन्धान र निर्णय गर्दा आयोगले स्वतन्त्रता एवं निष्पक्षताको सिद्धान्तलाई उच्चतम महत्व दिने, सो काम समयमै सम्पादन गर्ने र व्यवस्थापन लगायतको आयोगको काम कारबाहीलाई पारदर्शी बनाउने कुरालाई सम्भनु पर्दछ।

- (ङ) यस निर्देशिकाको प्रयोजनको लागि “गोपनीयता” भन्नाले सम्बन्धित अधिकृतले आयोगमा प्राप्त उजूरी तथा अन्य लिखतहरु एवं उजूरी उपरको छानवीन र अनुसन्धान प्रकृयालाई आवश्यकता अनुसार गोपनीयता कायम गर्ने कुरालाई सम्झनु पर्दछ ।
- (च) यस निर्देशिकाको प्रयोजनको लागि “स्वतन्त्रता र स्वायत्तता” भन्नाले मानव अधिकारको विषयहरु अनुसन्धान, जाँचबुझ र निर्णय गर्दाको सिलसिलामा कसैको डर, धाक वा अनुचित प्रभावमा नपरी सम्बन्धित अधिकारीले आफ्नो कार्यादिश र जिम्मेवारी पूरा गर्ने कुरालाई समेत सम्झनु पर्दछ ।

परिच्छेद २

उजूरी व्यवस्थापन

४. उजूरी दर्ता र कारबाही

- (क) प्रचलित संविधान, ऐन तथा नियमावली अनुसार मानव अधिकारको उल्लङ्घन वा सो को दुरुत्साहन भएको लागेमा सम्बन्धित व्यक्तिले आयोग समक्ष उजूरी गर्न सक्नेछन् ।
- (ख) आयोगको केन्द्रीय कार्यालय तथा सबै मातहत कार्यालयले मानव अधिकार उल्लङ्घन र त्यसको दुरुत्साहन सम्बन्धी उजूरी लिने र सो उपर अनुसन्धान गर्न सक्नेछन् ।
- (ग) आवश्यकता अनुसार आयोगले आफै स्विवेकमा उजूरी ग्रहण गरी कारबाही प्रारम्भ गर्न सक्नेछ ।
- (घ) उजूरी दर्तासम्बन्धी निर्णय कार्यालय प्रमुख/महाशाखा प्रमुखसँगको समन्वयमा रही उजूरी लिने अधिकारीले गर्नेछ ।

५. उजूरी फाराम भर्नु पर्ने

- (क) आयोगमा प्राप्त उजूरीहरु मध्ये उजूरी व्यवस्थापन अधिकृतले दर्ता गर्ने उपयुक्त देखेका उजूरीहरु उजूरी फारम भरी राखिनेछ । उजूरी फारामको ढाँचा अनुसूचि १ वमोजिम हुनेछ ।
- (ख) उजूरी फाराम आयोगका सबै कार्यालयहरु र आयोगको वेबसाइटबाट प्राप्त गर्न सकिनेछ ।
- (ग) उजूरी फारमहरु मानव अधिकारको संरक्षणको काम गर्ने अन्य कतिपय संघसंस्थाबाट समेत प्राप्त गर्न सकिनेछ ।
- (घ) सामान्यतः उजूरी कर्ताले उजूरी फाराममा सहिछाप गरेको हुनुपर्दछ ।

- ६. उजूरी व्यवस्थापन अधिकृतको जिम्मेवारी :** उजूरी लिने जिम्मेवारी तोकिएका अधिकृतले देहाय बमोजिम गर्नु पर्नेछ ।
- (क) उजूरी कानूनसम्मत छ वा छैन जाँच गर्ने ।
 - (ख) उजूरी मानव अधिकार उल्लङ्घन/हनन् वा त्यसको दुरुत्साहनसँग सम्बन्धित छ, छैन सोको जाँच गर्ने ।
 - (ग) उजूरी आयोगको अधिकार क्षेत्रभित्र पर्ने नपर्ने सम्बन्धमा एकीन गर्ने र क्षेत्राधिकार भित्र पर्ने भए मात्र दर्ता गर्ने । आयोगको अधिकारक्षेत्र भित्र नपर्ने देखिएमा सो को कारण जनाई उजूरीकर्तालाई नियमानुसार लिखित रूपमा जानकारी गराउने ।
 - (घ) उजूरीकर्ता तथा साक्षीको गोपनीयताको विषय उपर सचेष्ट रही तत्सम्बन्धी जानकारी सम्बन्धित अनुसन्धानकर्तालाई उपलब्ध गराउने ।
 - (ङ) प्राप्त उजूरी मानव अधिकार सम्बन्धी कुन अन्तर्राष्ट्रिय अनुबन्ध वा राष्ट्रिय कानूनको उल्लङ्घन भएको हो सो सम्बन्धमा विशेष ध्यान पुऱ्याउने ।
 - (च) उजूरी पेश गर्ने व्यक्तिले उपलब्ध गराएको लिखत, प्रमाण, सूचनाहरू फाइल संलग्न गरी सुरक्षित राख्ने ।
 - (छ) उजूरी दर्ता गर्दाका बखत बयान तथा थप प्रमाण लिन सक्ने अवस्था भएमा सो को व्यवस्था मिलाउने ।
 - (ज) उजूरी गर्न चाहने व्यक्तिलाई उजूरी फारम भर्नका लागि आवश्यक सहयोग गर्ने ।
 - (झ) उजूरीलाई दर्ता किताब र उजूरीसंचालन पद्धति (CMRS) मा दर्ता गरी प्रकृया अगाडी बढाउने ।
 - (ञ) दर्ता भएको उजूरीलाई महाशाखा प्रमुख/कार्यालय प्रमुख वा कार्यालय प्रमुखले तोकेको अधिकृत समक्ष पेश गर्ने ।
 - (ट) दर्ता भएको उजूरीलाई महाशाखा प्रमुख/कार्यालय प्रमुख वा कार्यालय प्रमुखले तोकेको अधिकृत समक्ष पेश गर्ने ।
 - (ठ) उजूरी कर्तालाई आयोगमा उजूरी दर्ता भएको निस्सा दिने ।
 - (ड) महाशाखा प्रमुख/कार्यालय प्रमुखको निर्देशन अनुसार सम्बन्धित विषय हेर्ने मानवअधिकार अधिकृतलाई उजूरी फाइल हस्तान्तरण गर्ने ।

७. लिखित तथा मौखिक उजूरी लिने कार्यविधि

- (क) उजूरी फाराम भरी आयोगको कार्यालयमा लिई आएको अवस्थामा उजूरी व्यवस्थापन अधिकृतले सो फारम जाँचबुझ गरी संलग्न प्रमाण र सूचनासहित बुझी लिनु पर्नेछ ।
- (ख) उजूरी व्यवस्थापन अधिकृतले प्राप्त उजूरी उपर कुन कार्यालयबाट कारबाही हुनपर्ने हो यकिन गरी सम्बन्धित कार्यालयमा पठाउनु पर्नेछ र सोको सूचना/जानकारी उजूरी कर्ता तथा आफू माथिको अधिकृत (Line Manager) लाई दिनुपर्नेछ ।

- (ग) आवश्यकता अनुसार उजूरी व्यवस्थापन अधिकृतले उजूरीकर्तासँग सोधपुछ/अन्तर्वार्ता लिन सक्नेछ ।
- (घ) सोधपुछ र अन्तर्वार्ताको शुरुमा उजूरी बुझे अधिकारीले आयोगको अधिकार, क्षेत्राधिकार, प्रकृया तथा गोपनियता सम्बन्धमा उजूरीकर्तालाई जानकारी दिनेछन् ।
- (ड) उजूरी दर्ता गर्न चाहने व्यक्तिलाई उजूरी व्यवस्थापन अधिकृतले आवश्यकता अनुसार उजूरी फारम भर्न सहयोग गर्नु पर्नेछ ।
- (च) सोही विषयमा उजूरीकर्ताले वा अन्य कसैले पहिले नै उजूरी दर्ता गराइसकेको अवस्थामा उजूरी व्यवस्थापन अधिकृतले पहिलेकै दर्ता नम्बर कायम गरी सो उजूरी पनि पहिलेको उजूरी फाइलसाथ संलग्न गर्न सम्बन्धित अधिकारी समक्ष पठाउने ।
- (छ) सोही विषयमा पहिले नै आयोगमा उजूरी परी आयोगबाट सिफारिस/खारेजी/टुर्गयाउने/तामेलीमा राख्ने निर्णय भइसकेको रहेछ भने उजूरी व्यवस्थापन अधिकृतले उजूरी लिई आउने व्यक्तिलाई सोको सूचना दिनेछ र पुनः उजूरी दर्ता गर्ने छैन ।

d. टेलिफोन मार्फत प्राप्त उजूरीको दर्ता सम्बन्धी कार्यविधि

- (क) सामान्यतः उजूरीसँग सम्बन्धित टेलिफोन कलहरु उजूरी व्यवस्थापन अधिकृतले लिनु पर्नेछ ।
- (ख) उजूरीसँग सम्बन्धित सबै टेलिफोन कलहरु उजूरी व्यवस्थापन अधिकृतले नलिएको अवस्थामा कल प्राप्त गर्ने व्यक्तिले कलबाट प्राप्त सूचना लेखबद्ध गरी उजूरी बुझे अधिकारीलाई उपलब्ध गराउनु पर्नेछ ।
- (ग) उजूरी सम्बन्धी कल प्राप्त गर्ने व्यक्तिले उजूरीकर्ताको नाम, टेलिफोन नं. र उजूरीको संक्षिप्त व्यहोरा आयोगले यस प्रयोजनको लागि खडा गरेको किताबमा टिप्पुपर्नेछ ।
- (घ) टेलिफोनबाट उजूरी गर्ने व्यक्तिले सम्बन्धित क्षेत्रभन्दा बाहिरको आयोगको कार्यालयमा टेलिफोन सम्पर्क गरेको अवस्थामा आयोगले निजसँग सम्बन्धित कार्यालयको टेलिफोन नम्बर दिई उजूरी गर्नको लागि सूचना गर्न सक्नेछ ।
- (ड) उजरी व्यवस्थापन अधिकृतले टेलिफोनबाट प्राप्त उजूरीलाई यथाशक्य चाँडै उजूरी फारम बमोजिम उजूरी तयार गरी उजूरीकर्तालाई बोलाई निजको सहीछाप गराउने छ । उजूरीमा सहीछाप गर्नु उजूरीकर्ताको कर्तव्य हुनेछ ।
- (च) उजूरी दर्ता भएपछि उजूरीकर्तालाई उजूरी नम्बर सहितको निस्सा दिनुपर्नेछ ।
- (छ) उजूरी दर्ता प्रयोजनको लागि आयोग सार्वजनिक विदाका दिनमा समेत केही समयको लागि खुल्ला राख्न सकिनेछ ।

९. चिठी, प्याक्स वा इमेलबाट प्राप्त उजूरी दर्ता सम्बन्धी कार्यविधि

- (क) उजूरीको रूपमा प्राप्त हुने चिठीपत्र, प्याक्स वा इमेललाई उजूरी व्यबस्थापन अधिकृतसमक्ष प्रारम्भिक कारवाहीको लागि पठाइनेछ ।
- (ख) विद्युतीय माध्यमबाट आयोगसमक्ष उजूरी परे नपरेको सम्बन्धमा उजूरी व्यबस्थापन अधिकृतले दैनिक रूपमा सूचनाप्रविधि हेने अधिकृतबाट जानकारी लिनुपर्नेछ । सूचनाप्रविधि हेने अधिकृतले उजूरी प्राप्त हुना साथ उजूरी दर्ता शाखामा पठाउनु पर्नेछ ।
- (ग) त्यस्तो उजूरी परेको पाइएमा जाँचबुझ र अनुसन्धानको निमित्त यस निर्देशिकामा उल्लेखित कार्यविधि अपनाउनु पर्नेछ ।
- (घ) उजूरी व्यबस्थापन अधिकृतले आयोगको कुन कार्यालयबाट उजूरीउपर कारवाही हुने हो, सोको जानकारी उजूरीकर्तालाई दिनुपर्नेछ ।
- (ङ) उजूरी व्यबस्थापन अधिकृतले उजूरीसँग सम्बन्धित अन्य सूचनाहरु संकलन गर्नेछ ।
- (च) प्राप्त सूचनाको आधारमा उजूरी दर्ता गर्न उपयुक्त नदेखेमा उजूरी व्यबस्थापन अधिकृतले उजूरी लाई मानव अधिकार उल्लङ्घनको उजूरीको रूपमा दर्ता गर्न अस्वीकार गरी सोको विवरण राख्नेछन् ।
- (छ) उजूरी व्यबस्थापन अधिकृतले उजूरी दर्ता नगरेको विषयमा कार्यालय प्रमुख वा महाशाखा प्रमुख समक्ष निवेदन गर्न सकिनेछ ।

१०. स्वयम जानकारी(Suo Motu)को आधारमा दर्ता गरिने उजूरी सम्बन्धी कार्यविधि:

- (क) मानव अधिकारको गम्भीर रूपमा उल्लङ्घन हुन लागेको छ वा कुनै विषय सार्वजनिक महत्वको छ वा त्यसले बहुसंख्यक नागरिक वा समुदायलाई नै असर पार्दछ भन्ने कुराको जानकारी कुनै स्रोतबाट हुन आएमा आयोगले सो सम्बन्धी उजूरी प्राप्त गरी वा स्वयं जानकारीमा लिई (Suo motu) कारवाही प्रारम्भ गर्न सक्नेछ ।
- (ख) आयोगको कुनै पदाधिकारी वा अधिकृतले स्वयं जानकारीमा लिई सो सम्बन्धमा कारवाही अगाडि बढाउन कारण सहितको आफ्नो लिखित सुभाव उजूरी व्यबस्थापन अधिकृतसमक्ष पठाउन सक्नेछन् । त्यस्तो सुभावको जानकारी कार्यालय प्रमुख वा महाशाखा प्रमुखलाई समेत दिनुपर्नेछ ।
- (ग) त्यस्तो अनुरोध प्राप्त भएमा केन्द्रीय कार्यालयको हकमा आयोगले तोकेको सदस्यले, तोकिएको सदस्य नभएमा सचिवले र मातहत कार्यालयको हकमा कार्यालय प्रमुखले स्वयं जानकारीमा लिई (Suo motu) कारवाही प्रारम्भ गर्न आदेश गर्न सक्नेछन् ।
- (घ) स्वयं जानकारीमा लिई दर्ता गरिएका उजूरीलाई प्राथमिकतामा राखी अनुगमन, अनुसन्धान लगायतको कारवाही चलाउनु पर्नेछ ।

(ङ) स्वयं जानकारीमा लिई उजूरी दर्ता भएको आधारमा आयोगको पदाधिकारी वा कर्मचारी उजूरीको पक्ष वा विपक्ष भएको मानिने छैन ।

११. कार्यक्षेत्र भित्र नपर्ने उजूरी:

- (क) आयोगले आफ्नो कार्यक्षेत्र भित्र नपर्ने विषयहरूमा उजूरी लिने छैन ।
(ख) आफ्नो कार्यक्षेत्र भित्र नपर्ने विषयमा प्राप्त हुन आएको उजूरीको सम्बन्धमा सो उजूरी हेर्ने निकायहरूको जानकारी वा परामर्श उजूरीकर्तालाई दिनु पर्नेछ ।
(ग) यसरी दिईने जानकारी वा परामर्शको सम्बन्धमा विवरण सहितको छुटै अभिलेख राख्नु पर्नेछ ।
(घ) यथासम्भव उजूरी गर्न चाहेको विषयमा क्षेत्राधिकार प्राप्त निकायको ठेगाना उपलब्ध गराउनु पर्नेछ ।

१२. प्राथमिकता प्राप्त उजूरीका विषयहरू

- (क) आयोगले देहायका विषयका उजूरीहरूलाई प्राथमिकताको आधारमा सूचीकृत गरी सोही आधारमा अनुगमन, अनुसन्धान तथा निर्णय गर्नेछ :
(१) कसैको हत्या वा मृत्यु भएको वा हत्या वा मृत्यु हुने संभावना रहेको,
(२) गम्भीर यातना दिएको,
(३) मानिस विक्षिप्त भएको,
(४) कुनै समूह वा सम्प्रदाय नै पीडित भएको,
(५) वेपत्ता पारिएको वा पार्ने संभावना भएको,
(६) महिलामाथि हुने यौन दुर्घटनाहार,
(७) बालबालिका, अपाङ्गता भएका व्यक्ति तथा ज्येष्ठ नागरिकसँग सम्बन्धित उजूरी,
(८) तत्काल त्यस्तो कार्य नरोकेमा मानव अधिकारको गम्भीर उल्लङ्घन वा मानवीय क्षति हुन सक्छ भन्ने विषयमा आयोग विश्वस्त भएको कुनै विषय ।
(ख) उजूरी लिने अधिकृतलाई माथि उल्लेखित उजूरी मध्ये कुनै अत्यन्त जरुरी भन्ने लागेमा सो उजूरी फाइललाई अत्यन्त जरुरी संकेत दिईएका फाइल समूहमा राख्न सक्नेछ ।
(ग) अत्यन्त जरुरी उजूरीको सम्बन्धमा तत्कालै कार्यालय प्रमुख/महाशाखा प्रमुखलाई जानकारी दिनु पर्नेछ ।
(घ) कार्यालय प्रमुख/महाशाखा प्रमुखले उजूरी लिने अधिकृतले अत्यन्त जरुरी ठानेका विषयलाई निजहरूले उपयुक्त ठानेमा सो फाइल तुरन्त कारबाही चलाउन सम्बन्धित विषय हेर्ने अधिकृत समक्ष पठाइनेछ र अत्यन्त जरुरी नठानेमा अन्य फाइल सरह कारबाही चलाइनेछ ।

- (ङ) सम्बन्धित विषय हेने अधिकृतले अत्यन्त जरुरी भनिएको विषयमा घटनास्थल निरीक्षण गर्नुपर्ने देखेमा सो कामको लागि सम्बन्धित कार्यालय प्रमुखको अनुमति लिई कारबाही अगाडि बढाउनु पर्नेछ ।
- (च) उजूरीको प्रकृति हेरी अनुगमन वा अनुसन्धानको लागि सम्बन्धित विषय हेने अधिकृत(Thematic Officer) ले आफै सक्रियता(Pro-Actively) मा कारबाही अगाडि बढाउनु पर्नेछ ।

परिच्छेद ३

अनुमग्न, अनुसन्धान एवं तहकिकात

१३. सम्बन्धित विषय हेने अधिकृतको प्राथमिक जिम्मेवारी

- (क) उजूरी व्यवस्थापन अधिकृतबाट प्राप्त उजूरीलाई सम्बन्धित विषय हेने अधिकृतले उजूरी संचालन विद्युतीय प्रणाली (CMRS) मा अभिलेखीकरण गर्नेछ ।
- (ख) सम्बन्धित विषय हेने अधिकृतले उजूरी र सोसँग सम्बन्धित सबै कागज तथा प्रमाणहरु दर्ता मितिको आधारमा हरेक लिखतको शिरमा पृष्ठ नम्बर उल्लेख गरी क्रमबद्ध रूपमा राख्नु पर्नेछ ।
- (ग) सम्बन्धित विषय हेने अधिकृतले पीडित र आरोपित दुवै पक्षलाई उजूरी प्राप्त भई अनुसन्धानको कारबाहीमा रहेको व्यहोरा जानकारी गराउनु पर्नेछ ।
- (घ) उजूरी दर्ता भएको ७ दिनभित्र आरोपित पक्षलाई उजूरीको बारेमा लिखित रूपमा जानकारी दिनु पर्नेछ ।
- (ङ) जानकारी पत्रमा आरोपको विवरण, पीडित भनिएका व्यक्तिको नाम र ठेगाना, घटनाको विवरण, घटना घटेको मिति, समय, उल्लङ्घन भएको अधिकार र उजूरी परेको व्यक्ति वा निकायको व्यहोरा उल्लेख गर्नु पर्नेछ ।
- (च) उजूरी उपर भएको कारबाहीको बारेमा सम्बन्धित पक्षलाई आवश्यकता अनुसार समय समयमा जानकारी गराउनु पर्नेछ ।
- (छ) सम्बन्धित विषय हेने अधिकृतले उजूरी, कारबाही तथा क्षतिपूर्ति निर्धारण नियमावली, २०६९ मा उल्लेख भए बमोजिम अनुसन्धान सम्बन्धी प्रकृया पूरा गर्नु पर्नेछ ।
- (ज) अनुसन्धानको सिलसिलामा फाईलको सुरक्षा, सूचनाको स्रोत तथा पीडित, उजूरीकर्ता र साक्षीको सुरक्षामा विशेष ध्यान दिनु पर्ने र गोपनीयता कायम राखी फाईल सुरक्षित रूपमा राख्नु पर्नेछ ।

१४. अनुसन्धानको योजना

- (क) सम्बन्धित विषय हेर्ने अधिकृतले उजूरीउपर अनुसन्धान गर्न जानु अगाडि अनुसन्धानको योजना तयार गनुपर्नेछ ।
- (ख) अनुसन्धानको योजना तयार गर्दा आफू माथिको अधिकृत/पदाधिकारी वा कार्यालय प्रमुखसँग परामर्श गरी गर्न पर्नेछ ।
- (ग) अनुसन्धानको योजनालाई देहाय अनुसार ३ भागमा विभाजन गर्न सकिन्छ :
- (१) प्रमाण संकलन - यस चरणमा उजूरीमा लगाइएको आरोपको सत्यता पत्ता लगाउन भौतिक, लिखित र मौखिक प्रमाण संकलन र मूल्याङ्कन गर्ने, विशेषज्ञको राय प्राप्त गर्ने, सो सम्बन्धी प्रमाण प्राप्त गर्न सकिने व्यक्ति वा निकाय पहिचान गर्ने र प्रमाण प्राप्त गर्ने विषय सम्बन्धी योजना सम्मिलित हुनेछ ।
- (२) बन्दोबस्ती (Logistics) -यस चरणमा अनुसन्धानको लागि आवश्यक पर्ने जनशक्ति, यन्त्र-उपकरण, पोशाक, कागजात, भौतिक साधन आर्थिक व्यवस्थापन लगायतको योजना सम्मिलित हुनेछ ।
- (३) सूचना र सूरक्षा -यस चरणमा उजूरीसँग सम्बन्धित व्यक्तिहरुको व्यक्तिगत विवरण, ठेगाना तथा शाान्ति सूरक्षाको व्यवस्था, अनुसन्धान अधिकृतहरुको नाम सम्बन्धी योजना सम्मिलित हुनेछ ।

१५. अनुसन्धान टोली, समिति वा कार्यदल गठन

- (क) उजूरीउपरको प्रारम्भिक कारवाहीबाट कुनै व्यक्ति वा निकायले मानवअधिकारको उल्लङ्घन/हनन् वा त्यसका दुरुत्साहन गरेको हुनसक्ने देखिन आएमा आयोगले अनुसन्धान टोली, समिति, विशेषज्ञ वा कार्यदल गठन गरी अनुगमन तथा अनुसन्धान गर्न वा गराउन सक्नेछ ।
- (ख) आयोगले ऐनको दफा ८ (२) बमोजिम समिति वा कार्यदलको काम, कर्तव्य, अधिकार र सेवाको सर्त र सुविधा तोक्न सक्नेछ ।
- (ग) ऐनको दफा ३० बमोजिम आयोगले उजूरी दर्ता, छानवीन, अनुगमन र अनुसन्धान सम्बन्धी अधिकार अध्यक्ष, सदस्य, समिति, उपसमिति, कार्यदल वा आयोगको अधिकृत कर्मचारी वा नेपाल सरकारका कुनै अधिकृत कर्मचारीलाई प्रत्यायोजन गर्न सक्नेछ ।
- (घ) आयोगले मानवअधिकार उल्लङ्घनको कुनै घटनाको सम्बन्धमा जाँचबुझ गरी प्रतिवेदन आफु समक्ष पेश गर्नका लागि आवश्यकता अनुसार कुनै निकाय वा पदाधिकारीलाई तोक्न सक्नेछ ।

१६. अनुसन्धानको सिलसिलामा गर्नुपर्ने प्रमुख कामहरू:

अनुसन्धानको सिलसिलामा मुलतः देहायका काम गर्नु पर्नेछ :-

- (क) आरोप मानवअधिकार उल्लङ्घन/हनन् वा त्यसको दुरुत्साहनसँग सम्बन्धित हो होइन भन्ने बारेमा निष्कर्षमा पुग्नका लागि आवश्यकता अनुसार घटनास्थल लगायत आवश्यक स्थानमा गई दशी, लिखित र मौखिक प्रमाण संकलन गर्ने ।
- (ख) आरोपित वा विवादित तथ्यलाई स्थापित वा खण्डन गर्नका लागि आवश्यक मौखिक, लिखित एवं दशी, प्रमाणको मूल्याङ्कन र विश्लेषण गर्ने ।
- (ग) मानव अधिकार सम्बन्धी राष्ट्रिय वा अन्तर्राष्ट्रिय कानूनको अध्ययन गरी विश्लेषण गर्ने ।
- (घ) मानव अधिकार उल्लङ्घन भएको देखिएमा उल्लङ्घनकर्ता स्थापित गर्ने ।
- (ङ) आरोपित व्यक्तिलाई कारबाही गर्नु पर्ने वा नपर्ने के हो ? गर्नुपर्ने भए के कस्तो कारबाही गर्नुपर्ने हो ? अनुसन्धान टोलीको सिफारिस सहित आयोगसमक्ष राय पेश गर्ने ।
- (च) आयोग वा आयोगले तोकेको समिति वा कार्यदलद्वारा दिइएका सुभावहरूलाई समेत आधार मानी अनुसन्धान प्रतिवेदन पुनरावलोकन गर्ने ।
- (छ) अनुसन्धानबाट प्राप्त तथ्यप्रमाणको आधारमा पुगिएको निष्कर्ष र ठहर आरोपित पक्षलाई जानकारी दिई प्रतिक्रिया माग गर्ने ।

१७. निरीक्षण तथा सुपरीवेक्षण : कार्यालय प्रमुख, निर्देशक र महाशाखा प्रमुखले निम्न बमोजिम निरीक्षण र सुपरीवेक्षणको काम गर्नु पर्नेछ ।

- (क) उजूरीउपर अनुसन्धान गर्न, अनुसन्धान योजना बनाउने क्रममा सम्बन्धित अधिकृतलाई सुभाव दिने ।
- (ख) अनुसन्धानको कार्यान्वयन प्रक्रिया र सम्बन्धित अधिकृतले तयार गरेको अनुसन्धान प्रतिवेदनमा स्वीकार्य मापदण्ड अनुसार कार्य भए नभएको जाँच गर्ने ।
- (ग) सम्बन्धित अधिकृतले निजसँग उठाएका विषयहरूमा जवाफ दिनका लागि महाशाखा प्रमुख/कार्यालय प्रमुखले तोकेको अधिकृतलाई निरन्तर रूपमा मार्गदर्शन दिने ।

१८. तोकिएको सदस्यः अनुसन्धान प्रक्रियामा देखिएका समस्याहरूको समाधानको लागि निर्देशक, महाशाखा प्रमुख वा तोकिएको अधिकृतलाई आवश्यक सहयोग गर्नु, कुनै उजूरीका सम्बन्धमा सहयोग पुर्याउनु र मार्ग निर्देश गर्नु तोकिएको सदस्यको जिम्मेवारी हुनेछ । आयोगले सो कामको प्रयोजनको लागि कुनै सदस्यलाई तोक्न सक्नेछ । अनुसन्धानमा संलग्न अधिकृतले तोकिएको सदस्यसँग सम्पर्कमा रहि काम गर्नु पर्नेछ ।

१९. मातहत कार्यालयको जिम्मेवारी

- (क) आयोगका मातहतका कार्यालयले आफ्नो क्षेत्राधिकार अन्तर्गत परेका उजूरीको सम्बन्धमा छानबीन र अनुसन्धान गर्न सक्नेछन् ।
- (ख) आयोगका सबै कार्यालयहरूले अनुसन्धानको सिलसिलामा समान कार्यविधि अपनाउने छन् ।
- (ग) केन्द्रीय कार्यालय तथा मातहत कार्यालयको उजूरी र अनुसन्धान व्यवस्थापन सम्बन्धमा केन्द्रीय कार्यालयका जिम्मेवारी प्राप्त निर्देशक/अधिकृत समक्ष फाइल तथा सूचनाहरू आदानप्रदान गर्नु पर्नेछ ।

२०. सफाइको मौका दिने

- (क) आयोगले कुनै व्यक्ति उपर लागेको आरोपको सम्बन्धमा आरोपित व्यक्तिलाई आफ्नो भएको सबुद प्रमाण पेश गर्ने मौका दिनेछ । सफाइको मौका सम्बन्धी सूचनामा देहायका विषयहरु उल्लेख गर्नु पर्नेछ :
- (ख) सूचना पाएको मितिले बढीमा दुई हप्ताभित्र आफ्नो व्यहोरा वा सफाई पेश गर्न सूचित गर्ने ।
- (ग) खण्ड (क) मा दिइएको समयभित्र सफाई पेश नगरेमा एकपटकको लागि पुनः एक हप्ताभित्र सफाई पेश गर्ने मौका दिन सकिने ।
- (घ) खण्ड (क) र (ख) मा उल्लेखित समयभित्र सफाई पेश नगरेको कुरालाई आरोप स्थापित गर्ने एउटा प्रमाणको रूपमा लिन सकिने ।
- (ड) सफाई प्राप्त भएपछि सो सम्बन्धमा अध्ययन र विश्लेषण गरिनेछ र त्यसलाई निर्णयको निमित्त एउटा आधारको रूपमा लिइनेछ ।
- (च) आरोपित पक्षको जवाफ प्राप्त भएको मितिले ७ दिन भित्र उजूरीकर्तालाई निजको प्राप्त जवाफका सम्बन्धमा आफ्नो प्रतिक्रिया पेश गर्नको लागि ७ दिनको सूचना दिनुपर्नेछ ।
- (छ) विषयको गम्भीरतालाई हेरी कार्यालय प्रमुख/महाशाखा प्रमुखले माथि खण्ड खण्डमा उल्लेखित समयावधि भन्दा कम समय दिई पत्राचार गर्न सक्नेछन् ।

२१. आयोग समक्ष उपस्थित हुनुपर्ने

- (क) सम्बन्धित विषय हेर्ने अधिकृतले कसैलाई आयोगको कुनै कार्यालयमा भिकाई बयान गर्न आवश्यक देखेमा कार्यालय प्रमुख/महाशाखा प्रमुखबाट लिखित अनुमति प्राप्त गरी बयानको मिति र समय तोकी बयान दिने व्यक्तिलाई लेखी पठाउन सक्नेछ ।
- (ख) त्यस्तो लेखापढिको जानकारी बयान लिनुपर्ने व्यक्तिको कार्यालय प्रमुखलाई समेत दिनुपर्नेछ ।

- (ग) सम्बन्धित विषय हेतु अधिकृतले कार्यालय प्रमुख/निर्देशक/महाशाखा प्रमुखको रोहवरमा बयान लिनुपर्नेछ ।
- (घ) सम्बन्धित विषय हेतु अधिकृतले बयानको अभिलेख लिखित रूपमा तयार गरी फाइलसाथ राख्नु पर्नेछ ।

२२. तहकिकात

- (क) आयोगले प्राप्त उज्जूरीउपर कारबाही चलाउँदा प्रचलित नेपाल कानून बमोजिम अदालतलाई भए सरहको देहायका अधिकार प्रयोग गर्नेछ :

 - (१) कुनै व्यक्तिलाई आयोग समक्ष उपस्थित गराई बयान वा जानकारी लिने,
 - (२) साक्षी बुझ्ने तथा बकपत्र गराउने,
 - (३) कुनै लिखत कागजात पेश गर्ने आदेश दिने,
 - (४) कुनै सरकारी वा सार्वजनिक कार्यालय वा अदालतबाट कुनै लिखत वा त्यसको प्रतिलिपि झिकाउने,
 - (५) प्रमाण बुझ्ने,
 - (६) स्थलगत निरीक्षण गर्ने गराउने
 - (७) दशी प्रमाण पेश गर्न आदेश गर्ने ।

- (ख) कुनै व्यक्ति उपस्थित गराउने, लिखत पेश गर्ने वा प्रमाण बुझ्न आयोगले उचित समय प्रदान गर्नेछ ।
- (ग) आयोगले आवश्यक देखेमा जाँचबुझको विषयमा सार्वजनिक सुनुवाई गर्न गराउन सक्नेछ ।
- (घ) जाँचबुझको सम्बन्धमा आयोगले माग गरेका कागजातहरु वा आवश्यक प्रमाण नपठाउने वा आयोगको कार्यमा असहयोग गर्ने वा आयोगमा उपस्थितिको लागि बोलाएकोमा उपस्थित नभई अटेर गर्नेलाई आयागले विशेष टिप्पणी लेखी कारबाहीको लागि नेपाल सरकार वा अधिकार प्राप्त निकाय वा अधिकारी समक्ष पठाउन सक्नेछ । त्यसरी लेखी पठाएकोमा सो बमोजिम कारबाही गर्नु सम्बन्धित निकाय वा अधिकारीको कर्तव्य हुनेछ ।

२३. खानतलासीको कार्यविधि

- (क) आयोगले प्रमाण संकलनको क्रममा कुनै स्थान, सामग्री, आवास, कार्यालय आदिको तलासी लिन आवश्यक देखेमा कानून बमोजिम तलासी लिन सक्नेछ ।
- (ख) मानवअधिकारको उल्लिङ्घन सम्बन्धी उज्जूरीमा अनुसन्धान गर्दा जुन उज्जूरीका सम्बन्धमा अनुसन्धान गर्न लागेको हो सो उज्जूरीसँग सम्बन्धित कुनै वस्तु वा धनमाल कुनै घर वा अरु कुनै ठाउँमा फेला पर्ने सम्भावना छ भन्ने विश्वास गर्ने मनासिब माफिकको कारण भएमा र सो वस्तु वा धनमाल सो घर वा ठाउँको तुरुन्त तलासी नलिएको खण्डमा प्राप्त नहुने आशंका भएमा आफूले विश्वास गर्नु

परेको कारण र जुन वस्तु वा धनमालका सम्बन्धमा तलासी लिनु पर्ने हो सो वस्तु वा धनमालको विवरण स्पष्ट बुझिने गरी लेखी राखी सम्बन्धित अधिकृतले सो घर वा ठाउँको देहाय बमोजिम तलासी लिन वा लिन लगाउन सक्नेछ र सो बमोजिम तलासी लिइसकेपछि, सो लिएको तीन दिन भित्र तलासी लिएको कारण र तलासी लिएको वस्तु वा धनमाल इत्यादिको फेहरिस्तको एकप्रति नक्कल आयोगमा पठाउनु पर्छ ।

- (ग) कुनै घर वा ठाउँको तलासी लिनुपर्ने भएमा सो घर वा ठाउँमा बसोबास गरी आएका वा सो घर वा ठाउँका धनी वा जिम्मा लिएको मानिसलाई तलासी लिन खोजेको कारण खोली सो कुराको सूचना दिनुपर्छ र सो बमोजिम सूचना पाएमा त्यस्तो मानिसले पनि तलासी लिन आएको सम्बन्धित अधिकृतलाई बाधा अवरोध नगरी सरासर प्रवेश गर्न दिनु पर्छ ।
- (घ) भरपर्दो सूचनाको आधारमा आयोगलाई आवश्यक पर्ने कुनै वस्तु वा लिखत कुनै व्यक्ति, संस्था वा स्थानमा रहेको छ भन्ने विश्वास पर्ने मनासिब कारण भई त्यस्तो प्रमाण पेश गर्न अनुरोध गर्दा आयोगलाई सुम्पन नमाने र निजले त्यस्तो प्रमाणको स्वरूप बदल्ने वा नाश गर्ने सम्भावना देखेमा कानून बमोजिम खानतलासी लिई सो वस्तु वा कागज कब्जामा लिन नेपाल प्रहरीलाई निर्देश गर्न सक्नेछ । र सो लिखतको पूरै वा आंशिक भागको प्रतिलिपि लिन सक्नेछ ।
- (ङ) माथि नम्वर २३(ख) बमोजिम तलास लिने घर वा ठाउँमा बस्ने वा सो घर वा ठाउँका धनी वा जिम्मा लिएका व्यक्तिले तलासी लिने सम्बन्धित अधिकृतलाई लेखिएबमोजिम प्रवेश गर्न नदिएमा सो सम्बन्धित अधिकृतले सो घर वा ठाउँमा रहे बसेका मानिसहरूलाई सम्भाई बुझाई गरी सो घर वा ठाउँ भित्र पसी तलासी लिन हुन्छ ।
- (च) खानतलासीबाट प्राप्त प्रमाण अवस्था हेरी आयोगको अनुसन्धान टोलीले वा नेपाल प्रहरीको जिम्मा लगाई सुरक्षित राख्न पर्नेछ ।
- (छ) आयोग आफैले खानतलासी गर्दा खानतलासी सम्बन्धी कानूनी प्रकृया बुझेका न्यूनतम २ जना अधिकृत संलग्न हुनुपर्नेछ ।
- (ज) खानतलासी लिँदा शान्ति सुरक्षाको उपयुक्त व्यवस्था मिलाइएको हुनुपर्नेछ ।
- (झ) सामान्यतः खानतलासीको काम सुर्योदय देखि सुर्यास्त बीचको समयमा सम्पन्न गर्नु पर्दछ ।
- (ञ) महिलाहरूको जीउ तलासी गर्दा महिला अधिकारीले तलासी लिनुपर्दछ । तर महिला अधिकारी उपलब्ध नभएको अवस्थामा स्थानीय दुई जना महिलाको रोहवरमा पुरुष अधिकृतले पनि तलासी लिन सक्नेछन् ।
- (ट) खानतलासी लिने अधिकृतले २ प्रति लिखत तयार गरी सो लिखतमा प्रमाणको विस्तृत विवरण, प्राप्त गरेको स्थान, मिति र समयसमेत

उल्लेख गर्नु पर्छ । लिखतको एक प्रति खानतलासी गरिएको ठाउँ वस्तुको धनी वा सम्बन्धित व्यक्तिलाई दिनुपर्दछ र अर्को प्रति सम्बन्धित फाइलमा संलग्न राख्नु पर्नेछ ।

- (ठ) खानतलासी गर्दा प्राप्त भएका मालसामान, प्रमाण र अन्य कागजहरूको भर्पाई घरधनी वा सम्बन्धित व्यक्तिलाई तलासी लिने अधिकृतले दिनु पर्नेछ ।
- (ड) खानतलासीको काममा असहयोग गर्ने व्यक्तिलाई आवश्यक कारबाहीको निमित्त सम्बन्धित निकाय समक्ष लेखि पठाउन सकिनेछ ।
- (ढ) यस कार्यविधि बमोजिम कुनै घर वा ठाउँको तलासी लिंदा सम्भव भएसम्म त्यस ठाउँको गाउँ विकास समिति वा नगरपालिकाको सदस्य वा प्रतिनिधि, दुईजना भद्रभलादमीहरू, घर धनी वा उसको एकजना प्रतिनिधि र पाएसम्म जमिन्दार, तालुकदार, पटुवारी समेत साक्षी राखी तलासी लिने र साक्षी बस्ने सबैको आँग खोली केही वस्तु नलिई सो घर वा ठाउँभित्र पसी तलासी लिनुपर्छ ।

२४. फाइल व्यवस्थापन

- (क) आयोगको कार्यालयहरूले उजूरीउपरको अनुसन्धान/अनुगमन कारबाही सफर्टवेयरमा उजूरीहरूको विद्युतीय तथ्याङ्क तयार गरी राख्नु पर्नेछ ।
- (ख) उजूरी फाइल भएपछि विषयगत नम्बर/वर्ष सिलसिलेवर रूपमा मिलाई सो उजूरी फाइल कुन कार्यालयबाट प्राप्त भएको हो उल्लेख गरी संकेत नम्बर दिई राख्नुपर्नेछ ।
- (ग) अनुसन्धान वा अनुगमन कार्य सम्पन्न भएका सक्कल फाइलहरू निर्णय तथा सिफारिसको निमित्त अविलम्ब केन्द्रीय कार्यालयमा पठाउनु पर्नेछ । त्यसरी प्राप्त सबै फाइललाई केन्द्रिय कार्यालयले तत्सम्बन्धी दर्ता किताबमा दर्ता गरी निर्णयको प्रकृयामा लग्नु पर्नेछ ।
- (घ) उजूरीसम्बन्धी फाइल सुरक्षित राख्ने तथा अनुसन्धान र छानबीनको कारबाही सम्पन्न गर्ने जिम्मेवारी सम्बन्धित विषय हेर्ने अधिकृतको हुनेछ ।
- (ड) उजूरीफाइल लगायत सो सँग सम्बन्धित सूचनाको सुरक्षा र व्यवस्थापनको उपयुक्त प्रबन्ध गर्नुपर्नेछ । यसको लागि फाइल सुरक्षित राख्ने, कम्प्यूटरको सुरक्षा पासवर्ड राख्ने र साकेतिक भाषाको प्रयोग गर्ने लगायतका कार्यहरू गर्नु पर्नेछ ।

२५. अनुसन्धानको लागि अदालतको अनुमति प्राप्त गर्ने विषय

- (क) अदालतमा विचाराधीन रहेको उजूरीमा आयोगले अदालतको अनुमति प्राप्त गरेर मात्र अनुसन्धान गर्नुपर्नेछ ।
- (ख) सामान्यतः अदालतमा विचाराधीन रहेका विषयमा आयोगले मानवअधिकार उल्लङ्घनको विषय समावेश भएको देखेमा अनुसन्धान गर्न अदालतको अनुमति लिनुपर्नेछ ।

- (ग) आयोगले अदालती प्रक्रिया मानव अधिकारको मूल्य, मान्यता र सिद्धान्त प्रतिकूल भएको देखेमा पनि अनुसन्धानको लागि अनुमति माग गर्न सक्नेछ ।
- (घ) अदालतमा कार्यरत पदाधिकारी मानवअधिकारको उल्लङ्घनमा संलग्न रहेको पाएमा आयोगले उनीहरु उपर अनुसन्धान गर्न अदालतको अनुमति माग गर्न सक्नेछ ।
- (ङ) अदालतबाट अनुसन्धानको लागि अनुमति प्राप्त गर्न आवश्यक देखेको उजूरीको सम्बन्धमा सम्बन्धित विषय हेर्ने अधिकृतले आरोप र प्राप्त प्रमाणको आधारमा आरोपको प्रकृति यकिन गरी निर्देशनको लागि कार्यालय प्रमुख/महाशाखा प्रमुख समक्ष पेश गर्नेछ ।
- (च) त्यसरी पेश हुन आएको उजूरी कार्यालय प्रमुख/महाशाखा प्रमुखले तोकिएको सदस्य समक्ष पेश गरी निर्देशानुसार सम्बन्धित निकायमा पठाउने छन् ।
- (छ) तोकिएको सदस्यले अदालत समक्ष अनुसन्धानको लागि अनुरोध गर्ने वा नगर्ने सम्बन्धमा निकासा दिनु पर्नेछ ।
- (ज) अदालतबाट अनुमति प्राप्त नभएमा उजूरी खारेज गर्न सकिनेछ ।

२६.

अनुसन्धान प्रतिवेदन

- (क) आयोगमा दर्ता भएका हरेक उजूरीको बारेमा संकलित प्रमाण सहितको आधारमा अनुगमन वा अनुसन्धान गर्ने टोलीले मानव अधिकार उल्लङ्घनको वा त्यसको दुरुत्साहनको घटनाको बारेमा प्रतिवेदन तयार गर्नेछन् ।
- (ख) अनुसन्धान टोलीले उजूरीको सम्बन्धमा गरेको काम कारबाहीको विस्तृत विश्लेषण सहित उपचारको प्रस्तावसहित प्रतिवेदन पेश गर्नुपर्नेछ ।
- (ग) अनुसन्धान टोलीले तयार गरेको अनुसन्धान प्रतिवेदनउपर कार्यालय प्रमुख/महाशाखा प्रमुखले पुनरावलोकन गर्नुपर्नेछ ।
- (घ) पुनरावलोकन गर्दा अनुसन्धान वा अनुगमन पूर्ण भएको वा नभएको, निष्कर्षलाई प्रमाणले समर्थन गरेको वा नगरेको, राष्ट्रिय तथा अन्तर्राष्ट्रिय मानवअधिकार सम्बन्धी कानून उल्लङ्घन भएको वा नभएको, मानव अधिकार सम्बन्धी न्यायिक निर्णयहरुको विश्लेषण गरिए नगरिएको लगायतका विषयलाई आधार मानी हेर्नु पर्नेछ ।
- (ङ) सम्बन्धित विषय हेर्ने अधिकृतले पुनरावलोकनको क्रममा प्राप्त सुभावहरूलाई समेत मध्यनजरमा राखी प्रतिवेदनलाई अन्तिम रूप दिई फाइल संलग्न गर्नुपर्नेछ ।
- (च) प्रतिवेदनको छट्टै प्रति कार्यालय प्रमुखसमक्ष पेश गर्नुपर्नेछ ।
- (छ) अनुसन्धान प्रतिवेदन अनुसूचि-२ बमोजिमको ढाँचामा तयार गरिनेछ ।

परिच्छेद ४
प्रमाणको संकलन तथा परीक्षण

२७. प्रमाणका किसिम र मूल्यांकन

- (क) उजूरी प्रमाणित वा खण्डन गर्ने प्रयोजनको लागि आयोगले मूलतः भौतिक वा दसी प्रमाण, लिखित वा मौखिक प्रमाण र साक्षी प्रमाण गरी तीन किसिमका प्रमाणहरु संकलन गर्नेछ ।
- (ख) घटना र आरोपसँग सम्बन्धित भौतिक वस्तुहरु जस्तै मानव अवशेष, कपडा, हतियार, गोलीका खोका जस्ता विषयलाई भौतिक प्रमाणको रूपमा ग्रहण गर्न सकिन्छ ।
- (ग) घटना र आरोपसँग सम्बन्धित लिखतहरु जस्तै तस्विर, संकेत चिन्ह, टिपोट, चिट्ठिपत्र, कागजात, प्रतिवेदन, विद्युतीय वा डिजिटल रूपमा रहेका पठनीय वा सांकेतिक सामग्रीहरु, अभिलेख आदिलाई लिखित प्रमाणको रूपमा ग्रहण गर्न सकिन्छ ।
- (घ) घटना र आरोपसँग सम्बन्धित साक्षी वा अन्य कुनै व्यक्तिले घटना सम्बन्धमा आफूलाई थाहा भएको मौखिक रूपमा व्यक्त गरी अनुसन्धानकर्तालाई उपलब्ध गराएको सूचनालाई मौखिक प्रमाणको रूपमा ग्रहण गर्न सकिन्छ ।
- (ङ) अनुसन्धानकर्ताले त्यस्तो भनाइलाई लेखबद्ध गरेको हुनुपर्नेछ ।

२८. प्रमाणको भार

- (क) प्रमाणको भार उजूरीकर्तामा रहनेछ ।
- (ख) उजूरीमा उल्लेखित विषयहरुमा प्रतिवाद गरी खण्डन गर्ने वा स्वीकार गर्ने दायित्व आरोपित व्यक्ति वा निकायमा रहन्छ ।

२९. बयान र बकपत्र लिने प्रक्रिया

- (क) आरोपित व्यक्तिसँग आवश्यकता अनुसार घटना सम्बन्धमा बयान लिन सकिनेछ ।
- (ख) साक्षी वा घटनाको सम्बन्धमा जानकारी राख्ने व्यक्तिहरुबाट बकपत्र गराउन सकिनेछ ।
- (ग) आवश्यकता अनुसार बयान वा बकपत्र आयोगको कार्यालय बाहिर पनि लिन सकिनेछ ।
- (घ) बयान वा बकपत्र गर्दा बयान वा बकपत्र दिने व्यक्तिसँग निजको भनाइलाई लेखबद्ध गर्न वा रेकर्ड गर्न अनुमति प्राप्त गर्नुपर्दछ ।
- (ङ) बयान वा बकपत्र गर्दा भनाइ सुन्न सकिने शान्त वातावरण सिर्जना गर्नु पर्दछ ।

- (च) बयान वा बकपत्र गर्दा सकेसम्म खुला प्रश्न सोधनुपर्दछ । यथासम्भव उत्तरभाव भफ्लिक्ने (Leading Questions) सोधनु हुँदैन ।
- (छ) बकपत्र गर्दा साक्षीको उत्तरमा हस्तक्षेप गर्नु र भनाईको गति रोक्नु हुँदैन । तर उनको भनाई विषयवस्तु बाहिर मोडिएमा सम्बन्धित विषयमा आउनको लागि अनुरोध गर्न सकिन्छ ।
- (ज) बयान वा बकपत्र गर्दा यथासम्भव असान्दर्भिक, कम प्रचलित र विशेष/प्राविधिक भाषा प्रयोग गर्नु हुँदैन ।
- (झ) बयान वा बकपत्रलाई अदालत लगायत अन्य निकायसँग आदान प्रदान गर्दा निजको सहमति प्राप्त गरिएको हुनुपर्दछ ।
- (ञ) बयान वा बकपत्र लिनुपूर्व निम्न अनुसारको तयारी गर्नु पर्दछ :
- (१) के कस्तो विषयमा बयान वा बकपत्र लिने हो ?
 - (२) बयान वा बकपत्रले अनुसन्धानको कामलाई के कसरी सहयोग पुऱ्याउँदछ, विचार गर्नुपर्दछ ।
 - (३) बयान वा बकपत्रको समय र स्थान निर्धारण गर्नुपर्दछ । कुन व्यक्तिलाई कर्ति समय लिने भन्ने कुरो व्यक्तिबाट उपलब्ध हुनसक्ने सूचनाको आधारमा प्राथमिकता निर्धारण गर्नुपर्दछ ।
 - (४) बयान वा बकपत्रको लक्ष्य र उद्देश्य निर्धारण गर्नुपर्दछ ।
 - (५) महिला तथा बालबालिकाको बयान वा बकपत्र गराउँदा उपयुक्त किसिमको विशेष उपाय अपनाउनु पर्दछ ।
- (ट) बयान वा बकपत्र गराउने व्यक्तिले आरोपित व्यक्ति वा साक्षीले सम्बोधन गर्न चाहेका विषयलाई महत्वका साथ उल्लेख गर्नुपर्दछ ।
- (ठ) बयान वा बकपत्र गराउने व्यक्तिले विवादास्पद विषयलाई प्रमाणित वा खण्डन गर्ने विषयका प्रश्नहरू संतुलित रूपमा सोधनु पर्दछ ।
- (ड) बयान वा बकपत्र गर्नु अगावै सो कामको लागि आवश्यक पर्ने स्थान, कागतपत्र तथा अन्य सरसामानको तयारी गरिसकेको हुनुपर्दछ ।
- (ढ) साक्षीले बकपत्रमा दस्तखत गर्न नचाहेमा अनुसन्धानकर्ताले सो को स्पष्ट उल्लेख गरी फाइलसाथ बकपत्र संलग्न राख्नुपर्दछ ।
- (ण) बकपत्र गराउँदा साक्षी र निजका परिवारका सदस्यको शरीर र सम्पत्तिको सुरक्षाका सम्बन्धमा विश्लेषण गरी निजको सुरक्षाको उपयुक्त प्रबन्ध मिलाउनु पर्दछ ।

३०. विशेषज्ञको सेवा र राय

- (क) आयोगले मानवअधिकार उल्लङ्घनको कुनै घटनाको सम्बन्धमा जाँचबुझ गरी सत्यतथ्य पत्ता लगाउन आवश्यकता अनुसार सम्बन्धित विषयका विशेषज्ञ वा विशिष्टकृत निकायहरूको सेवा लिन सक्नेछ ।
- (ख) आयोगले सो को प्रतिवेदन पूर्ण, आंशिक वा संक्षिप्त रूपमा सार्वजनिक गर्न सक्नेछ ।
- (ग) आयोगले आवश्यकता अनुसार कुनै उजूरीको सम्बन्धमा विशेषज्ञको राय लिन सक्नेछ ।

- (घ) विशेषज्ञको राय बयान वा बकपत्रको रूपमा पनि लिन सकिने छ ।
- (ङ) आयोगले विशेषज्ञहरु वा विशिष्टिकृत निकायहरुको सेवा लिएकोमा सेवा प्रदान गर्ने विशेषज्ञहरुको सेवा, शर्त र सुविधा आयोगले तोके बमोजिम हुनेछ ।

३१. बयान वा बकपत्रमा खोल्नुपर्ने प्रमुख कुराहरु

- (१) (क) बयान वा बकपत्र कसले, कहिले र को समक्ष लिईएको हो ।
- (ख) घटना घटेको समय, स्थान, अवस्था र सम्भावित कारण ।
- (ग) बयान वा बकपत्र दिने व्यक्तिको दस्तखत ।
- (२) बयान वा बकपत्र दिने व्यक्तिले आफै बयान वा बकपत्रको लिखत लेखन सक्नेछन् ।
- (३) बकपत्रमा धैरै जनाले एउटै व्यहोरा उल्लेख गर्न चाहेमा एउटै लिखतमा सबैको भनाइको व्यहोरा लेखी बकपत्र गर्ने सबैले दस्तखत गर्न सक्नेछन् ।

३२. प्रमाण पेश गर्नुपर्ने

- (क) आयोगले कुनै निकायबाट प्रमाण प्राप्त गर्नुपर्दा तीन हप्ताको समय दिई उल्लेखित प्रमाण पठाउन सम्बन्धित संस्था वा व्यक्तिलाई लेखी पठाउन सक्नेछ ।
- (ख) तोकिएको समयभित्र प्रमाण पेश नगरेमा वा मनासिव जवाफ नपठाएमा आयोगले पुनः ७ दिनको म्याद दिई सो प्रमाण पेश गर्न आदेश दिन सक्नेछ ।
- (ग) सो गर्दा पनि प्रमाण प्राप्त नभएमा फाइल संलग्न प्रमाणको आधारमा उजूरी उपर अन्तिम निर्णयको लागि फाइल आयोग समक्ष पेश गरिनेछ ।
- (घ) आयोगले माग गरेको प्रमाण समयभित्र उपलब्ध गराउनु सम्बन्धित निकाय वा व्यक्तिको कर्तव्य हुनेछ ।
- (ङ) जानाजान अटेर गरी आयोगले माग गरेको प्रमाण उपलब्ध नगराउने व्यक्ति, पदाधिकारी तथा निकायको नाम आयोगको आदेश पालन नगर्ने व्यक्तिहरुको नाम नियमानुसार अभिलेख गरिनेछ ।

३३. लिखत सुरक्षित राख्ने

- (क) आरोपलाई समर्थन वा खण्डन गर्ने सिलसिलामा तयार पारिएका र संकलन गरिएका कागजातहरुलाई सुरक्षित राख्नु सम्बन्धित अधिकृतको कर्तव्य हुनेछ ।
- (ख) उजूरी फाइल व्यवस्थापन पद्धतीमा अन्य कुराको अतिरिक्त देहायमा लेखिएका कुराहरुको अभिलेख राख्नुपर्ने छ :
 - (१) भौतिक प्रमाणहरु तथा सो को संकलन र प्रकृया सम्बन्धी सूचना
 - (२) लिखित प्रमाणको संकलन र प्रकृया सम्बन्धी लिखतहरु

- (३) मौखिक/साक्षी प्रमाणको संकलन र प्रकृयागत सूचना र लिखतहरु
 (ग) आयोगले तथ्य स्थापित गर्न र प्रमाण संकलनको लागि आवश्यकता अनुसार स्थलगत अनुसन्धान गर्नेछ ।

३४. प्रमाण मूल्याङ्कन प्रक्रिया

- (क) आयोगले प्राप्त भएसम्म प्राथमिक प्रमाण (Primary Evidence) को संकलन गर्नेछ ।
 (ख) प्राथमिक प्रमाणलाई पुष्ट गर्ने समेत प्रयोजनको लागि सहायक प्रमाण (Secondary Evidence) को संकलन गरिनेछ ।
 (ग) प्रतिवेदनमा मानवअधिकार उल्लङ्घन वा त्यसको दुरुत्साहन भएको वा नभएको कुरालाई यकिन गर्नुपर्नेछ ।
 (घ) आरोपित व्यक्तिले स्वीकार गरेको विषयलाई निर्णायक प्रमाणको रूपमा ग्रहण गर्न सकिनेछ ।
 (ड) प्राथमिक र निर्णायक प्रमाण प्राप्त भएको अवस्थामा थप अनुसन्धान नगर्न सकिनेछ । प्रमाण मूल्यांकन पछी मानवअधिकार उल्लङ्घनको आरोप समर्थन वा इन्कार गर्न सकिने पर्याप्त आधार भएमा आवश्यक निर्णयको लागि उजूरी फाइल आयोगमा प्रस्तुत गरिनेछ ।

३५. प्रमाणको पुष्टि

- (क) संकलित प्रमाणको विश्वसनीयतामा शंका उत्पन्न भएमा आयोगले त्यस्तो प्रमाणको पुनः परीक्षण गर्न सक्नेछ ।
 (ख) प्रमाणको औचित्य हेरी त्यस्तो विवादास्पद प्रमाणलाई सामान्यतः सहयोगी वा गौण प्रमाणको रूपमा मान्यता दिइनेछ ।

परिच्छेद ५

निर्णय प्रक्रिया

३६. आयोग समक्ष उजूरी फाइल पेश गर्ने कार्यविधि

- (क) प्रमाण संकलन भइसकेको तथा आरोपित पक्षको प्रतिक्रिया प्राप्त भएको मितिले १५ दिनभित्र कार्यालय प्रमुख/महाशाखा प्रमुखले अनुसन्धान प्रतिवेदन र टिप्पणी सहित निर्णयार्थ उजूरीको फाइल आयोगमा समक्ष पेश गर्नुपर्नेछ ।
 (ख) अनुसन्धान सम्पन्न भएका फाइल निर्णयार्थ आयोगको बैठक समक्ष पेश गर्न सम्बन्धित निर्देशकले सचिव समक्ष पेश गर्नेछ, र सचिवले २४ घण्टा अगावै आयोगको कार्यसूची पदाधिकारी र सम्बन्धित अधिकृतहरुलाई वितरण गर्नुपर्नेछ ।

- (ग) अनुसन्धान सम्पन्न भएको फाइल निर्देशक वा महाशाखा प्रमुखले आयोगको बैठकमा पेश गर्नेछन् ।
- (घ) निर्णयको लागि वसेको बैठकमा महाशाखा प्रमुख तथा सम्बन्धित विषयको अधिकृतले अध्ययन गरी मिसिल पेस गर्नु पर्नेछ ।
- (ड) आयोगले अनुसन्धान प्रतिवेदन र फाइल संलग्न प्रमाणहरु समेतको अध्ययन गरी निर्णय वा सिफारिस गर्नेछ ।
- (च) फाइलको अध्ययनबाट थप प्रमाण संकलन गर्न आवश्यक देखेमा सो प्रमाण संकलनको लागि मातहत कार्यालय वा अधिकृतलाई आयोगले निर्देशन दिई फाइल फिर्ता पठाउन सक्नेछ ।
- (छ) उजूरीको सम्बन्धमा आयोगबाट भएको निर्णयको संक्षिप्त व्यहोराको (Minute) महाशाखा प्रमुखले निर्णय पुस्तकामा लेखबद्ध गर्नेछन् ।
- (ज) सम्बन्धित विषय हेनै अधिकृतले आयोगको निर्णयको विस्तृत विवरण सहितको निर्णय निर्णय भएको मितिले एक महिनाभित्र मस्यौदा तयार गरी सम्बन्धित पदाधिकारीहरुको दस्तखत गराउनु पर्नेछ ।
- (झ) सम्बन्धित विषय हेनै अधिकृतले महाशाखा प्रमुखलाई जानकारी दिई अन्तिम निर्णयको सक्कल प्रति सम्बन्धित फाइलमा संलग्न गरी सो फाईल अभिलेख शाखामा पठाउनु पर्नेछ ।
- (ञ) अभिलेख शाखामा फाइल पठाउँदा आयोगद्वारा निर्धारित अनुसूची ३ बमोजिमको ढाँचामा बरबुभारथ प्रकृया अवलम्बन गर्नुपर्नेछ ।

३७. तामेली र खारेजी सम्बन्धी व्यवस्था

- (क) देहायको अवस्थामा आयोगले उजूरी तामेलीमा राख्ने वा खारेज गर्ने निर्णय गर्न सक्नेछ :
 - (१) उजूरी गर्नु पर्ने आधार र प्रमाण बेगर परेको उजूरी ।
 - (२) अदालतबाट कार्यान्वयन गर्न नसकिने प्रकृतिको उजूरी भएमा ।
 - (३) उजूरीको सम्बन्धमा अनुसन्धान गर्न नसकिने देखिएमा ।
 - (४) आयोगको कार्यक्षेत्र भित्र नपर्ने विषयका उजूरीहरु ।
 - (५) पीडित पक्षलाई ३ पल्ट सम्म ताकेता गदाउ पनि कुनै चासो नदेखाएमा ।
 - (६) तामेली र खारेजी जुन कारणबाट हुन गएको हो त्यसबारे थाहा पाएको मितिले ३५ दिनभित्र कारण खुलाई पुनः उजूरी दिएमा कारण उपयुक्त भए मिसिल भिकाई पुनः कारबाही गर्न आयोगले आदेश दिन सक्नेछ ।

३८. मेलमिलाप सम्बन्धी व्यवस्था

- (क) मानव अधिकार उल्लङ्घन भएको भनी आयोगमा परेका उजूरीमा पक्षहरुले चाहेमा अनुसन्धानको जुनसुकै चरणमा पनि मेलमिलापको लागि निवेदन गर्न सक्नेछन् ।

- (ख) आयोगले मेलमिलाप गर्नु उपयुक्त देखेका उजूरी सम्बन्धमा दुवै पक्षको सहमतिमा उल्लेखित शर्तको अधीनमा रही मेलमिलाप गराउन सक्नेछ ।
- (ग) आयोगले मेलमिलाप गराउन उपयुक्त देखेको उजूरीको सम्बन्धमा पक्षहरूले आयोगको सम्बन्धित कार्यालय प्रमुख/महाशाखा प्रमुखको रोहवरमा मेलमिलापको लिखत तयार गरी निर्णयको लागि सो कार्यालय मार्फत आयोग समक्ष पठाउन सक्नेछन् ।
- (घ) तोकिएको सदस्यको रोहवरमा मेलमिलाप गर्न चाहने पक्षले मिलापत्रको कागजमा सहीछाप गरी मेलमिलाप गर्न सक्नेछन् । सो कागज तोकिएको सदस्यले प्रमाणित गर्नेछन् ।
- (ङ) मेलमिलापको कागजको ढाँचा अनुसूची-४ बमोजिम हुनेछ ।
- (च) आयोगले मेलमिलाप गराए पछि उजूरी सम्बन्धी कारबाही अन्त्य भएको मानिनेछ ।
- (छ) आयोगबाट एकपटक मेलमिलाप भएको विषयमा आयोगमा पुनः उजुर लाग्ने छैन ।
- (ज) उपरोक्त खण्डहरूमा लेखिएको कुराले आयोगका पदाधिकारी तथा अधिकृतहरूले अनुगमनको सिलासिलामा विवाद गर्ने पक्षहरूबीच मेलमिलाप गराई बन्द हड्ठाल खुलाउने लगायतका काम गर्नमा बाधा पर्ने छैन ।

३९. आयोगको निर्णय

- (क) कुनै उजूरीको सम्बन्धमा आयोगले एकभन्दा बढी विषयमा निर्णय गर्न सक्नेछ ।
- (ख) आयोगले उपचार प्रदान गर्न र दोषीलाई न्यायको दायरामा ल्याउनको लागि सिफारिश गर्नेछ ।
- (ग) आयोगका सबै निर्णय/सिफारिसमा तोकिएको/उपस्थित सदस्यले दस्तखत गर्नुपर्नेछ ।
- (घ) आयोगको निर्णय सम्बन्धित फाइलमा संलग्न गरी अभिलेख शाखामा राखिनेछ ।
- (ङ) आयोगको निर्णयको प्रतिलिपि आयोगको अधिकृतले प्रमाणित गरी उजूरीकर्ता, पीडक र निजहरूको कानून व्यवसायीलाई उपलब्ध गराउन सक्नेछन् ।
- (च) देहायको अवस्थामा आयोगको निर्णयले अन्तिम रूप पाएको मानिनेछ ।
 - (१) आयोगले गरेको सिफारिस कार्यान्वयन भएमा,
 - (२) आयोगले गराएको मेलमिलापको कार्यान्वयन भएको अवस्थामा,
 - (३) आयोगलाई क्षेत्राधिकार नभएकोले कारबाहिको लागि उजूरी सम्बन्धित निकायमा पठाएमा,
 - (४) आयोगले उजूरी खारेज गरेकोमा,
 - (५) आयोगको क्षेत्राधिकार बाहिरको उजूरी भएमा,

- (६) मानव अधिकारको उल्लङ्घन वा त्यसको दुरुत्साहन गरेको नदेखिएमा,
- (७) हदम्याद नाधी उजूरी दर्ता हुन आएकोमा,
- (८) उजूरीकर्ताले उजूरी फिर्ता गरेमा वा दाबी त्याग गरेको विषयमा आयोग सन्तुष्ट भएमा

४०. निर्णयको जानकारी गराउने

- (क) आवश्यकता अनुसार आयोगको निर्णय प्रेस विज्ञप्ति मार्फत सार्वजनिक गर्न सकिनेछ ।
- (ख) महाशाखा प्रमुखले आयोगको निर्णयको जानकारी निर्णय भएको मितिले १५ दिनभित्र प्रधानमन्त्री तथा मन्त्रिपरिषद्को कार्यालयमा पठाउनु पर्नेछ र सोको प्रतिलिपि सम्बन्धित/मातहत कार्यालय र सो मार्फत पीडित पक्षलाई समेत पठाउनु पर्नेछ ।

४१. निर्णय कार्यान्वयन र निर्णय उपर पुनर्विचार

- (क) आयोगबाट निर्णय भएको मितिले १५ दिनभित्र सम्बन्धित महाशाखा प्रमुखले नेपाल सरकार, प्रधानमन्त्री तथा मन्त्रिपरिषद्को कार्यालय समक्ष आयोगको निर्णय कार्यान्वयनको लागि लेखी पठाउनु पर्नेछ ।
- (ख) आयोगको निर्णय प्राप्त भएको मितिले ३ महिनाभित्र सम्बन्धित निकायले निर्णय कार्यान्वयन गर्नुपर्नेछ ।
- (ग) कुनै कारणबाट आयोगको निर्णय कार्यान्वयन गर्न नसकिएमा सोको कारण खुलाई प्राप्त भएको मितिले ३ महिनाभित्र आयोगलाई जानकारी पठाउनु पर्नेछ ।
- (घ) आयोगको निर्णय/सिफारिसको कार्यान्वयन गर्नु नेपाल सरकार लगायत सबैको कर्तव्य हुनेछ ।
- (ङ) आयोगको निर्णय अन्तिम हुनेछ । सो उपर आयोगमा पुनरावेदन लाग्ने छैन ।
- (च) कुनै स्रोतबाट पछि प्राप्त प्रमाणको आधारमा आयोगले आफ्नो निर्णयमा पुनर्विचार गर्न सक्नेछ ।

परिच्छेद ६

विविध

४२. नाम सार्वजनिक गर्ने : ऐनको दफा ७ (१) बमोजिम आयोगले मानव अधिकार उल्लङ्घनका सम्बन्धमा गरेको सिफारिस, आदेश वा निर्देशनको पालना नगर्ने व्यक्ति वा निकायको नाम मानव अधिकार उल्लङ्घनकर्ताको रूपमा कानूनी प्रक्रिया पूरा गरी सार्वजनिक गर्न सक्नेछ ।

- ४३. सार्वजनिक सुनुवाई गर्ने :** ऐनको दफा १२ (३) बमोजिम आयोगले कुनै घटनाको अनुसन्धान वा जाँचबुझको सिलसिलामा सार्वजनिक सुनुवाई गर्न सक्नेछ ।
- ४४. उजूरी गर्ने स्थाद :** ऐनको दफा १०(५) अनुसार मानव अधिकार उल्लङ्घन सम्बन्धी घटना भए गरेको मितिले वा कुनै व्यक्ति कसैको नियन्त्रणमा रहेछ, भने नियन्त्रणबाट छुटेको वा सार्वजनिक भएको मितिले छ, महिनाभित्र आयोगमा उजूरी गरिसक्नु पर्नेछ ।
- ४५. पीडितलाई सहयोग :** आयोगका पदाधिकारी तथा कर्मचारीहरुले पीडित भनिएको व्यक्तिको हितमा व्यक्तिगत र पेशागत रूपमा आवश्यक सहयोग पुऱ्याउन सक्नेछन् । त्यस्तो सहयोगमा शारीरिक तथा मानसिक उपचार, परामर्श, कानूनी सहयोग तथा पेशागत सल्लाह आदि सम्मिलित हुन्छन् ।
- ४६. उजूरी गान्धे**
- (क) एउटै घटनाको सम्बन्धमा कुनै व्यक्ति वा पदाधिकारीको विरुद्धमा एक भन्दा बढी उजूरी परेकोमा सबभन्दा पहिलो उजूरीलाई मान्यता दिइनेछ ।
 - (ख) अन्य उजूरीहरुलाई सम्बन्धित फाइलमा संलग्न गरी राखिनेछ र तिनीहरुलाई प्रमाणको रूपमा स्वीकार गर्न सकिनेछ ।
- ४७. उजूरीकर्ता/साक्षीउपर हुनसक्ने गैरकानूनी कारबाहीको रोकथाम :** उजूरीकर्ता वा साक्षीको विरुद्धमा कसैले बदला लिन गरी कुनै काम गर्दैछ वा अवस्थालाई अझ जटिल बनाउदैछ, भन्ने कुरामा आयोग विश्वस्त भएमा प्राथमिकताका साथ आयोगले आवश्यक कारबाही चलाउनेछ ।
- ४८. उपचारात्मक प्रकृया**
- (क) सिद्धान्ततः मानवअधिकारको उल्लङ्घनमा उपचारात्मक प्रकृया अवलम्बन गर्ने मान्यता रहेको हुन्छ ।
 - (ख) सरकार, आयोग लगायत मानव अधिकारको क्षेत्रमा काम गर्ने निकायहरुले मानव अधिकारको उल्लङ्घन भइरहेको अवस्थामा तत्काल रोक्ने प्रयास गर्ने र भविष्यमा त्यस्तो कार्य नदोहोरिने कुराको सुनिश्चितता गर्नुपर्नेछ ।
 - (ग) आयोगले पीडित वा पीडितका परिवारलाई क्षतिपूर्तिको सिफारिस गर्नेछ भने सरकार वा सम्बन्धित पक्षले सो क्षतिपूर्ति उपलब्ध गराउनु पर्नेछ ।
 - (घ) सरकार, आयोग लगायत मानव अधिकारको क्षेत्रमा काम गर्ने निकायले आवश्यकता अनुसार पीडित वा पीडितका परिवारको पुनर्स्थापना र परिपूरणको लागि सहयोग गर्नुपर्नेछ ।

- (ङ) सरकार, आयोग लगायत मानव अधिकारको क्षेत्रमा काम गर्ने निकायले पीडितको मानवअधिकारको पुनः उल्लङ्घन नहुने कुराको सुनिश्चितता गर्नुपर्दछ ।
- (च) सरकार, आयोग लगायत मानव अधिकारको क्षेत्रमा काम गर्ने निकायले अपराधिक कार्य भएको अवस्थामा न्याय प्रदान गरिएको कुराको सुनिश्चितता गर्ने र दण्डहीनताको अन्त्यका लागि पहल गर्नुपर्दछ ।

४९. प्रगति प्रतिवेदन पेश गर्ने :

- (क) कार्यालय प्रमुख/महाशाखा प्रमुखले अनुसूची ५ बमोजिमको ढाँचामा हेरेक महिनाको ७ गतेभित्र अधिल्लो महिनाको मासिक प्रगति प्रतिवेदन पेश गर्नुपर्नेछ ।
- (ख) खण्ड (क) मा उल्लेख गरे बमोजिम मासिक प्रगति प्रतिवेदन पेश नगर्ने पदाधिकारीको अभिलेख निजको व्यक्तिगत फाइलमा राख्न सकिनेछ ।
- (ग) आयोगले निर्देश गरे बमोजिम सम्बन्धित कार्यालय प्रमुख वा महाशाखा प्रमुखले दैनिक वा साप्ताहिक प्रतिवेदन समेत पेश गर्नु पर्नेछ ।

५०. बरबुझारथ गर्ने :

- (क) आयोगको कुनै पदाधिकारी वा कर्मचारीको सरुवा भएमा, कार्यभारमा फेरबदल भएमा वा एक महिनाभन्दा लामो विदामा गएमा वा आयोग छोडी गएमा आफ्नो जिम्मामा रहेको फाइल, कागजात र सम्पति आफ्नो जिम्मेवारीको हस्तान्तरण भएको पदाधिकारी, कर्मचारी वा कार्यालय प्रमुखले तोकेको अधिकृतलाई पाँच दिन भित्र बरबुझारथ गर्नुपर्नेछ ।
- (ख) बरबुझारथ गर्दा विद्युतीय सामग्री र फाइलहरूसमेतको बर बुझारथ गर्नुपर्नेछ ।
- (ग) बरबुझारथ नगरी नयाँ कार्यभार लिने, एक महिनाभन्दा लामो विदा लिने वा आयोग छोडी जाने व्यक्तिको व्यक्तिगत फाइलमा अभिलेख राखी प्रचलित कानून बमोजिम अनुशासनात्मक लगायतको कारवाही गर्न सकिनेछ ।
- (घ) बरबुझारथ अनुसूची ३ बमोजिमको फाराम भरी गर्नु पर्नेछ ।

५१. नियम बमोजिम हुने: यस निर्देशिकामा उल्लेखित कुनै विषय राष्ट्रिय मानव अधिकार आयोग (उजूरी कारवाही तथा क्षतिपूर्ति निर्धारण) नियमावली, २०६९ को कुनै व्यवस्थासँग वाभिएमा सो नियमको व्यवस्था अनुसार गर्नु पर्नेछ ।

५२. संशोधन: आयोगले यो निर्देशिकामा आवश्यकता अनुशार संशोधन गर्न सक्नेछ ।



अनुसूची -१

राष्ट्रिय मानव अधिकार आयोग



उजूरी फाराम

(गोप्य रहने छ)

१. पीडितको विवरण

(क) नाम :
 (ख) बुदाको नाम : (ग) आमाको नाम :
 (घ) ठेगाना : स्थायी ठेगाना :
 फोन नं. : मोबाइल :
 हालको ठेगाना :
 फोन/मोबाइल : ई-मेल :
 (ड) लिङ्ग : पुरुष महिला अन्य (यदि अन्य हो भने खलाउनुहोस्)
 (च) वैवाहिक स्थिति: विवाहित अविवाहित सम्बन्ध विच्छेद भएको एकल
 (छ) राष्ट्रियता : (ज) उमेर : वर्ष (झ) पेशा :
 (झ) जाति : (ट) बोलीचालीको भाषा :
 (ठ) धर्म : (ड) शिक्षा :
 (ढ) अपाङ्गता : छ छैन (यदि छ भने खलाउनुहोस्)
 (ण) कुनै संगठनको सदस्यता: (ऐचिछक).....

२. उजूरीकर्ताको विवरण (यदि उजूरीकर्ता पीडित होइन भने)

(क) नाम/संगठन :
 (ख) पूरा ठेगाना :
 (ग) फोन/मोबाइल : ई-मेल :
 (घ) पीडितसँगको नाता/सम्बन्ध : बोलीचालीको भाषा :

३. आरोपित पीडकको विवरण (यदि तपाईं चिन्नुहुन्छ भने)

(क) आरोपित पीडकको नाम : (ख) संगठन/कार्यालय :
 (ग) पद/दर्जा : (घ) सम्पर्क ठेगाना :
 (ड) फोन/मोबाइल : ई-मेल :
 (च) यदि पीडकलाई चिन्नुहुन्छ भने पीडकको पहिचानका चिन्ह तथा विवरणहरू (जस्तो: लुगा, हुलिया, हतियारको प्रकार आदि) खुलाउनुहोस्।

.....
 ४. मानव अधिकार उल्लङ्घनको विषय:

५. उजूरीको विस्तृत विवरण

(क) घटनाको मिति: समय: बजे (ख) घटना भएको स्थान :

(ग) कृपया के कसरी घटना घट्यो र सो घटनाले कस्तो असर पाच्यो विस्तृत रूपमा लेखनहोस् ।
(तपाईंको विवरण यसमा नअटाए पाना थप्न सक्नुहोनेछ)।

.....
.....
.....
.....
.....

(घ) के उक्त घटनाबाट तपाईं विस्थापित हुनु भएको छ ? : छ छैन
(ड) के तपाईंले उक्त घटनाको सम्बन्धमा कुनै निकाय/संगठन जस्तैः अदालत, प्रहरी, शसस्त्र प्रहरी बल, नेपाल सरकार, रेडक्रस, गैर सरकारी संस्था आदिमा उज्जूरी गर्नुभएको छ ? छ छैन (यदि छ भने, कहाँ उज्जूरी गर्नुभएको छ र सो सम्बन्धमा के भईरहेको छ उल्लेख गर्नुहोला ।)

.....
.....

६. उज्जूरीसँग सम्बद्ध अन्य प्रमाणहरू

(क) के यो घटनाका कुनै साक्षी छन् ? छन् छैन (कृपया एकभन्दा बढी साक्षी भएमा पाना थन्नुहोस्)
साक्षीको नाम :
ठेगाना : फोन/मोबाइल:
साक्षीले दिनसक्ने सम्भावित सच्चना:

(ख) उज्जूरीलाई सहयोग पुऱ्याउने लिखत वा दसी प्रमाणहरू:

१. २.
३. ४.

(ग) उज्जूरीसँगे राखिएका प्रमाणहरू:

१. २.
३. ४.

७. माग गरिएको उपचार

(क) आधोगसँग कस्तो किसिमको उपचारको माग गर्नुहुन्छ ?

.....
.....

८. उज्जूरीकर्ताको हस्ताक्षर (मलाई थाहा भएसम्म यसमा लेखिएको व्यहोरा ठीक, साँचो हो ।)

हस्ताक्षर :
नाम : मिति :

अनुसूची -२

राष्ट्रिय मानव अधिकार आयोग

अनुसन्धान प्रतिवेदनको ढाँचा

आन्तरिक अनुसन्धान प्रतिवेदन देहायको नमूना बमोजिम तयार गर्नु पर्नेछ :-

१. **सारांश :** उज्जीको संक्षिप्त विवरण, तथ्य र प्रमाणको उल्लेख गरी आफ्नो प्रमुख निष्कर्ष संक्षेपिकरणको प्रस्तुती ।
२. **घटनाको पृष्ठभूमी र अवस्था :** वात्य स्रोतको अध्ययन सहित आयोगले गरेको प्रारम्भिक विश्लेषणका आधारमा उज्जीको कानूनी, राजनैतिक वा सामुदायिक अवस्था जसले सिङ्गो घटनालाई वा पक्षहरूको उत्प्रेरणालाई प्रकाश पार्ने भएमा सो सम्बन्धी विवरणको उल्लेख ।
३. **अनुसन्धान गर्ने अधिकार :** आयोगबाट अनुसन्धान गर्ने प्रदान गरिएको अखिलयारीको व्यहोरा ।
४. **अनुसन्धानको पद्धति र क्रियाकलाप :** स्थलगत भ्रमण, अन्तरवार्ता, अन्तरक्रिया, विषेशज्ञ प्रमाणको प्रयोग, अन्य सामाग्रीको प्रयोग आदि लगायत आयोगले संचालन गरेको अनुसन्धान गतिविधिको रूपरेखा, अनुसन्धानको परिधि सम्बन्धी विवरणः प्रमाण संकलनका लागि कति फराकिलो दायरा तोकिएको थियो ?
५. **अनुसन्धानको क्रममा पत्ता लागेको कुरा र संकलित प्रमाणको पहिचान :** संकलन गरिएको प्रमाणको प्रत्येक भागको विवरण, भौतिक प्रमाण र लिखित सबै प्रमाणहरू यसमा समावेश गर्नु आवश्यक पर्दैन; सावधानी पूर्वक कुनै पक्ष नलिई निर्णय तर्फ पुगदा सम्बन्धित अधिकृतले प्राप्त प्रमाण सम्बन्धित भए नभएको र प्रमाणको महत्व रहे नरहेको कुराको निश्चित गर्नु पर्नेछ, जसमा देहायका कुराहरू समावेश हुनेछन् ।
 - क) लिखित प्रमाण (जस्तो कि प्रहरीको अभियोग पत्र, अदालतको आदेश, पक्राउ पुर्जी आदि)
 - ख) भौतिक प्रमाण (जस्तो कि स्थलगत भ्रमण, तस्वीरहरू, अपराध भएको स्थानको नक्सा, स्केच इत्यादि)
 - ग) साक्षी प्रमाण (पीडितको बयान, साक्षी र अन्य श्रोतहरू)
 - घ) विशेषज्ञ प्रमाण (जस्तो कि फरेन्सिक, मेडिकल, शब्द परीक्षण, व्यालिप्टिक प्रतिवेदन इत्यादि)
६. **विश्लेषण र निष्कर्ष :** अनुसन्धानबाट पत्ता लागेको कुरा र प्रमाणलाई अन्तराष्ट्रिय तथा संवैधानिक मानवअधिकारका मापदण्ड र नेपालको कानूनी

संरचनालाई विचार गरी विश्लेषण गर्नु पर्दछ । कानूनको पुनरावलोकन गर्दा प्राप्त तथ्य र प्रमाणको वजनको दृष्टिकोणबाट गरिनु पर्दछ ।

७. **सिफारिश :** को प्रति सिफारिश निर्देशित गरिएको हो यकिन गर्नु पर्दछ । सिफारिश निश्चित र सम्भाव्य भएको कुरामा निश्चित हुनु पर्दछ । छोटो वा लामो कति अवधिको लागि हो ? समय सीमा स्पष्ट हुनु पर्दछ । आयोगबाट कार्यवाहीका लागि हुने संभावित सिफारिशहरु :

- क) आरोप सत्य नठहरिएकोमा उजुरी अन्त्य गर्नु पर्दछ ।
- ख) थप अनुसन्धान आवश्यक भएको ।
- घ) कुनै खास निकाय समक्ष सिफारिश गरिएको ।
- घ) आरोप प्रमाणित भएको, क्षतिपूर्ति, विभागिय कारवाही, कानूनी कारवाही इत्यादी जस्ता कारवाही गर्न सिफारिश गरिएको ।

सबै किसिमका उपचार समेटिनु पर्दछ :

- क. उल्लङ्घन रोक्ने, पुन उल्लङ्घन हुन नसक्ने वातावरण
- ख. आरोपीत पक्षलाई सजाय
- ग. पीडित वा सम्बन्धितलाई क्षतिपूर्ति र न्याय
- घ. पुनर्स्थापनाको उपायहरु
- ड. पीडित वा नातेदारलाई सम्पूर्णता प्रदान
- च. नियन्त्रणात्मक नीति र कानूनी सुधार
- छ. तालिम
- ज. उल्लङ्घन पूर्वको अवस्थामा ल्याउने ।

८. **आयोगको टोलीले सामना गर्नु परेको कठिनाई :** जस्तै सूचना श्रोतमा पहुंचको समस्या, सुरक्षाका विषय, भौतिक साधनको समस्या, भ्रमणमा कठिनाई वा आयोगको काममा परेको अन्य बाधा अड्चन (टोली भित्रका समस्या समेत जस्तो:-टोलीमा महिला संलग्न नहुनु) जस्ता कुराहरु खुलाउनु पर्दछ ।

अनुसूचिहरू:

सन्दर्भ सामाग्रीहरू: यदि सिमित मात्रामा सन्दर्भ सामाग्री भएमा लिखितको पुछारमा सन्दर्भ क्रमसंख्या उल्लेख गरी राखिनु पर्दछ । यदि सन्दर्भ सामाग्रीहरु धेरै संख्यामा भएमा क्रम संख्या दिएर त्यसको विस्तृत व्यहोरा भने प्रतिवेदनमा राख्नु पर्दछ ।

संलग्न कागजात : सहयोगी विवरणको रूपमा यसलाई प्रयोग गर्नु पर्दछ, जुन केही पाठकलाई मात्र आवश्यक पर्न सक्दछ । कागजात संलग्न राखिएको स्थान एक आदर्श स्थान हो जहाँ अन्तरवार्ताका भनाई, टेबलहरु, नक्साहरु, साना प्रतिवेदनहरु (जस्तो कि थुनुवा केन्द्रको भ्रमण, अन्तरकिया, महत्वपूर्ण बैठक इत्यादी), आयोगमा दर्ता भएको भएमा व्यक्तिगत उजुरीको सार संक्षेप आदि समावेश गर्न सकिन्छ ।

शब्दकोष: पाठक विषयमा पूर्णरूपमा पोख्त नहुन सक्ने भएकोले विशेष शब्दको अर्थ वुभ्नका लागि शब्दकोषको आवश्यकता पर्दछ ।

अनुसूची -३
राष्ट्रीय मानव अधिकार आयोग
बरबुभारथ बिबरण फाराम

राष्ट्रीय मानव अधिकार आयोग
कार्यालय/विभाग/महाशाखामा पदमा कार्यरत
श्री ले निर्देशानुसार आफ्नो जिम्मामा
रहेको तपसिल बमोजिमको सामान/फाइल/चिजवस्तुहरु
श्री लाई बुझाई तपसिलको पदाधिकारीको रोहवरमा यो
भरपाई लियौंदियौं । यो भरपाईको एकप्रति सम्बन्धित सुपरिवेक्षक र एकप्रति प्रशासन
महाशाखामा बुझायौं ।

क्र.सं.	बिबरण (फाइल, लिखत वा सामान)	इकाई	परिमाण	संकेत नं. (कुनैभए)	कैफियत

बुझाउने कर्मचारी:

रोहवर:-

बुझिलिने कर्मचारी:-

नाम थरः

नाम थरः

नाम थरः

दर्जा:-

दर्जा:-

दर्जा:-

मिति:-

मिति:-

मिति:-

नोट:- रोहवरमा सम्बन्धित महाशाखा/विभाग/कार्यालय प्रमुख हुनुपर्नेछ ।
वोधार्थ:- श्री प्रशासन महाशाखा/शाखा ।

अनुसुची -४

राष्ट्रिय मानव अधिकार आयोग

मेलमिलापको लागी निवेदन

राष्ट्रिय मानवअधिकार आयोग.....मा चढाएको संयुक्त
मेलमिलापको

निवेदनपत्र

हामी उज्जूरीकर्ता र
विपक्षी मिति
मा आयोगमा दर्ता भै कारवाहीमा रहेको सम्बन्धी उज्जूरीमा
तल लेखिएको कुरामा सहमति भइ सो को कार्यान्वयन गर्न राजीखुशीका साथ यो
मिलापत्रको कागज गरेका छौं । यसै मिलापत्रको शर्त बमोजिम गर्न राजी खुशी भई यो
उज्जूरीअन्त्य गरिदिनु हुन आयोग समक्ष निवेदन गरेका छौं ।

मिलापत्रका शर्तहरू

१.
२.
३.

इतिसंवत २०..... साल महिना गते रोज शुभम् ।



अनुसुची -५

(नियम ४५ संग सम्बन्धित)



राष्ट्रिय मानव अधिकार आयोग

कार्य प्रगतिको मासिक प्रतिवेदन

..... कार्यालय/महाशाखा ।

कार्य प्रगतिको मासिक प्रतिवेदन

यस क्षेत्रीय/उपक्षेत्रीय कार्यालय/महाशाखाको २०६... महिनाको मासिक प्रगति प्रतिवेदन निम्नानुसार पेश गरेको व्यहोरा अनुरोध छ ।

०९

१. आर्थिक तथा प्रशासनिक सम्बन्धी

कर्मचारी हाजिरी तथा विदा सम्बन्धी विवरण

क्र.सं	कर्मचारीको नाम थर	पद	हाजिरी दिन	विदा लिएको दिन (विदाको किसिम सहित)	भ्रमण/काज/तालीम दिन (कहाँ, कहिले, किन? खुलाउने)	अन्य केही भए खुलाउने	कैफियत
१.							

कार्यालयको सवारी साधन प्रयोग सम्बन्धी विवरण

क्र.सं	सवारी साधनको किसिम र नम्बर	अधिल्लो महिना सम्मको कि.मि.	यस महिनाको अन्तको कि.मि.	यस महिनामा जम्मा गुडेको कि.मि.	यस महिनामा खपत भएको इन्द्रिनको	यस महिनामा गरिएको मर्मत सम्भार रकम समेत	कैफियत
१.							

प्राप्त प्रकाशन तथा तिनको वितरण सम्बन्धी विवरण

क्र.सं	प्रकाशनको विवरण	प्रकाशक/लेखक	प्राप्त संख्या	वितरण गरिएको संख्या	बाँकी संख्या	कैफियत
१.						

खर्च भएर जाने सामान सम्बन्धी (म.ले.प.फा.नं. ५२ अनुसारको)

क्र.सं	विवरण (सामानको नाम)	अधिल्लो महिना सम्मको मौज्दात	यस महिनाको खरिद परिमाण	यस महिनामा खर्च परिमाण	सामान बुझिलिने कर्मचारीहरुको नाम र संख्या (कसले? कर्ति?)	हालको बाँकी मौज्दात	कैफियत
१.							

खर्च भएर नजाने जिन्सी सामान सम्बन्धी (म.ले.प.फा.नं. ४७ अनुसारको)

क्र.सं	विवरण (सामानको नाम)	अधिल्लो महिना सम्मको मौज्दात	यस महिनाको खरिद परिमाण	हालको बाँकी मौज्दात	सामान बुझिलिने कर्मचारीहरुको नाम र संख्या (कसले? कर्ति?)	कैफियत
१.						

विशिष्ट व्यक्तित्वहरुको आयोगमा भएको भ्रमणको विवरण

क्र.सं	भ्रमण गरेको मिति	भ्रमण गर्ने व्यक्तिको नाम	सम्बद्ध संस्था	कैफियत
१.				

२. आन्तरिक तथा बाह्य तालीम सम्बन्धी (कर्मचारीहरुको)

क्र. सं	तालीमको विषय	सहभागीको नाम तथा कार्यालय	तालीमको अवधि (मिति र दिन समेत)	तालीम खर्चको श्रोत	कार्ययोजनामा भएको व्यवस्था वा निर्णयको व्यहोरा	कैफियत
१.						

३. आर्थिक प्रशासन सम्बन्धी

००

१. सरकारी बजेट तर्फः
 - क) म.ले.प.फा.नं.१३, १४ र १५ (चालु र पूँजीगत दुवै)
 - ख) राजशब्द खाता र धरौटीको मासिक फाँटवारी
२. वेरुजु सम्बन्धी:
 - क) कूल वेरुजु अंक रु. /-
 - ख) फछ्यौट कारबाही
 - १) यो महिनाको फछ्यौट
 - नियमित गरिएको रु. /-
 - असूल गरिएको रु. /-
 - जम्मा फछ्यौटका लागि केन्द्रमा पठाएको /-
 - २) अधिल्लो महिनासम्मको फछ्यौट
 - नियमित गरिएको रु. /-
 - असूल गरिएको रु. /-
 - जम्मा फछ्यौटका लागि केन्द्रमा पठाएको रु. /-
३. ग) वाँकी वेरुजु अंक रु. /-

परियोजनाको बजेट तर्फः

मासिक आर्थिक विवरण, मासिक पेशकी वाँकीको विवरण, मासिक वैङ्ग हिसावको विवरण

४. प्रबद्धन सम्बन्धी

महिनामा गरेको प्रबद्धनात्मक कार्यको विवरण

क्र. सं	जिल्ला/स्थान	मिति	कार्यक्रमको विषय	कार्यक्रमको उद्देश्य	कार्यक्रमको उपलब्धी	लक्षित समूह (नागरिक समाज, सेना, प्रहरी गैसस बालबलव इत्यादी)	सहभागी संख्या (लिङ्ग समेत खुलाउने)	कैफियत
	अन्तरक्रिया/गोष्ठी							
	मानव अधिकार शिक्षा							
	अन्य (खुलाउने)							

अन्य निकायले संचालन गरेको तालीममा सहभागिता सम्बन्धी

क्र. सं	तालीमको विषय	संचालन गर्ने निकायको नाम, ठेगाना	आयोगको तर्फबाट भाग लिने सहभागीको नाम	तालीमको अवधि (मिति र दिन समेत)	सिकाई/उपलब्धी	कैफियत
१.						

अन्य संस्थाले आयोजना गरेको कार्यक्रममा श्रोत व्यक्तिको रूपमा भाग लिएको भए

क्र. सं	तालीमको विषय	संचालन गर्ने निकायको नाम, ठेगाना	आयोगको तर्फबाट भाग लिने सहभागीको नाम	तालीमको अवधि (मिति र दिन समेत)	लक्षित समूह (नागरिक समाज, सेना, प्रहरी गैसस इत्यादी)	कैफियत
१.						

५. संरक्षण सम्बन्धी

महिनामा गरेको अनुगमन (Thematic) अनुसार संख्या

क्र.सं	अनुगमन गरिएको जिल्ला	मिति	प्राप्त महत्वपूर्ण तथ्यहरु	अनुगमन टोलीको नामावली	कैफियत
१.					

महिनामा गरेको अनुसन्धान (Thematic) अनुसार संख्या

क्र.सं	जिल्ला	मिति	पीडितको नाम (उमेर, ठेगाना, लिङ्ग समेत खुलाउने)	आयोगमा दर्ता नं. र मिति	घटना विवरण (कहाँ, कहाँ, कुन घटनाको हो सो खुलाउने)	अनुसन्धान टोलीको नामावली	कैफियत
१.							

दर्ता भएका उज्जूरीहरु (Thematic) अनुसार संख्या र Suo Motu समेत खुलाउने

क्र.सं	जिल्ला	घटना मिति	पीडितको नाम (उमेर, ठेगाना, लिङ्ग समेत खुलाउने)	घटना सम्बन्धी छोटकरी विवरण/विषय	उल्लङ्घनकर्ता	कैफियत
१.						

महिनामा आयोगमा निर्णय/सिफारिसका लागि पेश गरिएको फाइल (Thematic) अनुसार

क्र.सं	जिल्ला	घटना मिति	पीडितको नाम (उमेर, ठेगाना, लिङ्ग समेत खुलाउने)	आयोगमा दर्ता नं. र मिति	घटनाको छोटकरी बिवरण	उल्लङ्घनकर्ता	निर्णयका लागि पेश गरेको मिति	कैफियत
१.								

छोटकरीमा क्षेत्र/जिल्लाको समग्र मानव अधिकारको स्थिति (मानव अधिकार उल्लङ्घन तथा ज्यादतीका विवरण सहित):-

६. विधि विषय परामर्श सम्बन्धी

महिनामा गरेको विधि विषय परामर्श सम्बन्धी कार्यको विवरण

७. योजना आन्तरिक अनुगमन तथा मूल्याङ्कन सम्बन्धी

महिनामा गरेको योजना आन्तरिक अनुगमन तथा मूल्याङ्कन सम्बन्धी कार्यको विवरण
लक्ष्य प्रगति विवरण, नेपाल सरकार बजेट अन्तर्गत (तोकिएको ढाँचा) सबै क्षेत्रीय कार्यालयहरु/उपक्षेत्रीय कार्यालयहरुबाट

१. Press Statement/Press meet को विवरण
२. प्रकाशन संख्या र नाम
३. माननीय अध्यक्ष तथा सदस्यज्यूहरु सचिवज्यू लगायतका अधिकृतहरु सहभागि भएको कार्यक्रमको विवरण
४. आयोगको विषयगत मिटिङ्ग, सेमिनार, अन्तरकृया - स्वदेशी/विदेशीसंग
५. आयोगको बसेको मिटिङ्ग संख्या
६. आयोगबाट भएका निर्णय - Policy, Decisions, प्रशासकीय आदि

केन्द्रीय कार्यालय

हरिहरभवन, ललितपुर
पो.ब.न. १९८२, काठमाडौं
इमेल nhrc@nhrcnepal.org
फोन ०१ ५०९००९५, १६, १७, १८
वेबसाइट www.nhrcnepal.org
फ्रेक्स ०१ ५५४७९७३, ५५४७९७५
हटलाइन ५० ९० ०००

द्वितीय कार्यालयहरू

विराटनगर, बरगाढी चोक
फोन ०२१ ४६९९३१, ४६९०९३
फ्रेक्स ०२१ ४६९९००

जनकपुर,
फोन ०४१ ५२७८९९, ५२७८९२
फ्रेक्स ०४१ ५२७२५०

पोखरा, जनप्रिय मार्ग
फोन ०६१ ४६२८९९, ४६२८२२
फ्रेक्स ०६१ ४६५०४२

नेपालगञ्ज, शान्तिनगर
फोन ०८१ ५२६७०७, ५२६७०८
फ्रेक्स ०८१ ५२६७०६

धनगढी, उत्तर बेहेडी
फोन ०९१ ५२५६२१, ५२५६२२
फ्रेक्स ०९१५२५६२३

उपक्षेत्रीय कार्यालयहरू

खोटाङ, दिक्तोल, फोन ०३६ ४२०२८४
रूपन्देही, बुटवल, फोन ०७१ ४४६९९९
जुम्ला, खलञ्जा, फोन ०८७५२०२२२